

កម្មវិធីនយោបាយ
របស់គណបក្សប្រជាជនកម្ពុជាសម្រាប់
ការកសាង និងការពារមាតុភូមិ ឆ្នាំ ២០២៣-២០២៨

បុព្វកថា

គណបក្សប្រជាជនកម្ពុជា ជាគណបក្សរបស់ប្រជាជន កើតឡើង ស្ថិតស្ថេរ និងរីកចម្រើន ដោយសារប្រជាជន និងធ្វើអ្វីៗគ្រប់យ៉ាងដើម្បីផលប្រយោជន៍ដ៏ឧត្តុង្គឧត្តមរបស់ប្រទេសជាតិ និងប្រជាជន។

គណបក្សត្រូវបានបង្កើតឡើងនៅថ្ងៃទី២៨ ខែមិថុនា ឆ្នាំ១៩៥១ (មានឈ្មោះដើម បក្សប្រជាជន-បដិវត្តន៍ខ្មែរ) ដោយមានប្រភពពីចលនាស្នេហាជាតិរបស់ប្រជាជនកម្ពុជាប្រឆាំងពួកអាណានិគមនិយមដើម្បីឯករាជ្យជាតិ។ ចាប់ពីថ្ងៃបដិសន្ធិមក គណបក្សបានប្រកាន់ខ្ជាប់នូវគោលបំណង និងឧត្តមគតិរបស់ខ្លួន គឺឈរនៅខាងប្រជាជន រួមសុខរួមទុក្ខជាមួយប្រជាជននៅគ្រប់កាលៈទេសៈ ពុះពារជម្នះគ្រប់ឧបសគ្គ ហ៊ានធ្វើពលិកម្មឥតរួញរា ដើម្បីប្រទេសកម្ពុជា ឯករាជ្យ សន្តិភាព សេរីភាព ប្រជាធិបតេយ្យ អព្យាក្រឹត និងវឌ្ឍនភាពសង្គម។

គណបក្សប្រជាជនកម្ពុជា ប្រកាន់យកលទ្ធិប្រជាធិបតេយ្យសេរី ពហុបក្ស លើកកម្ពស់មនសិការស្នេហាជាតិ បម្រើប្រជាជន អនុវត្តប្រព័ន្ធសេដ្ឋកិច្ចទីផ្សារ និងអនុវត្តនយោបាយការបរទេសឯករាជ្យ ដោយផ្អែកលើច្បាប់ បើកទូលាយទំនាក់ទំនងអន្តរជាតិជាមួយបណ្តាប្រទេសទាំងអស់លើសកលលោក ធ្វើជាមូលដ្ឋាននៃកម្មវិធីនយោបាយ និងសកម្មភាពរបស់ខ្លួន ដោយផ្អែកលើសភាពការណ៍ជាក់ស្តែងក្នុងប្រទេស និងនិន្នាការនៃសកលលោក។

រយៈពេល៧២ឆ្នាំមកនេះ ទោះបីត្រូវប្រឈមនឹងភាពបត់បែន និងការប្រែប្រួលយ៉ាងស្មុគស្មាញ បំផុតនៃសភាពការណ៍ជាតិ និងសភាពការណ៍អន្តរជាតិយ៉ាងណាក្តី ក៏គណបក្សប្រជាជនកម្ពុជាបានស្ថិតនៅផ្សារភ្ជាប់ខ្លួនជានិច្ចជាមួយប្រជាជន ពុះពារឆ្លងកាត់ដំណាក់កាលធំៗនៃប្រវត្តិសាស្ត្ររបស់ជាតិប្រកបដោយវិភាព គឺ : ការតស៊ូប្រឆាំងរបបអាណានិគមនិយមដើម្បីឯករាជ្យជាតិ ពីឆ្នាំ ១៩៥១-១៩៥៣, ការការពារឯករាជ្យ សន្តិភាព អព្យាក្រឹតភាពនៃព្រះរាជាណាចក្រកម្ពុជាប្រឆាំងការជ្រៀតជ្រែករបស់បរទេស ពីឆ្នាំ ១៩៥៤-១៩៧០, ការតស៊ូដោះជាតិពីរបបសាធារណរដ្ឋខ្មែរ លន់ នល់ ដែលកើតចេញពីរដ្ឋប្រហារតាមខ្សែញាក់របស់បរទេស ពីឆ្នាំ ១៩៧០-១៩៧៥, ការតស៊ូផ្តួលរំលំរបបប្រល័យពូជសាសន៍ប៉ុល ពត ដើម្បីសង្គ្រោះអាយុជីវិតជាតិ និងប្រជាជន ពីឆ្នាំ ១៩៧៥-១៩៧៩, ការការពារជាតិ ស្ដារ និងកសាងប្រទេសឡើងវិញ, ការថែរក្សាសន្តិភាព ប្រឆាំងបដិវត្តន៍ពណ៌ និងការអភិវឌ្ឍសង្គម-សេដ្ឋកិច្ច លើកកម្ពស់ជីវភាពប្រជាជន។

ជាពិសេសតាំងពីដំណាក់កាលតស៊ូផ្តួលរំលំរបបប៉ុល ពត មកដល់បច្ចុប្បន្នគណបក្ស បានសាមគ្គីប្រជាជាតិខ្មែរទាំងមូលប្រឹងប្រែងក្រោកឈរឡើង ពុះពារគ្រប់ឧបសគ្គ ធ្វើដំណើរទៅមុខជានិច្ចនៅលើមាត់

ដីត្រឹមត្រូវ ប្រកបដោយគតិបណ្ឌិត ភាពអង់អាច និងបត់បែនតាមការវិវត្តនៃសភាពការណ៍ជាតិ និងអន្តរជាតិ សម្រេចបានជោគជ័យយ៉ាងធំធេង បង្កើតបានសមិទ្ធផលធំៗជាប្រវត្តិសាស្ត្រជូនជាតិ គឺ៖

១- ប្រមូលកម្លាំងមហាសាមគ្គីជាតិក្រោមទង់រណសិរ្សសាមគ្គីសង្គ្រោះជាតិកម្ពុជា វាយផ្តួលរំលំ របបប្រល័យពូជសាសន៍ ប៉ុល ពត ទទួលបានជ័យជម្នះជាប្រវត្តិសាស្ត្រនៅថ្ងៃទី ៧ ខែមករា ឆ្នាំ១៩៧៩ ធ្វើ ឱ្យប្រជាជាតិបានរស់រានមានជីវិតឡើងវិញ បញ្ចប់សករាជ័យខ្មាំងងឹតបំផុត ហើយបើកឡើងនូវសករាជ័យ របស់កម្ពុជា គឺឯករាជ្យ សេរីភាព ប្រជាធិបតេយ្យ និងវឌ្ឍនភាពសង្គម។ គណបក្សបានការពារការរស់ឡើង វិញរបស់ប្រជាជន ដោយទប់ស្កាត់មិនឱ្យរបបដ៏ឃោរឃៅនេះអាចវិលត្រឡប់មកវិញបាន។

២- លើមូលដ្ឋានជ័យជម្នះ៧មករា បាននាំមកជូនប្រជាជនវិញនូវសិទ្ធិ សេរីភាពគ្រប់យ៉ាង ដែល ត្រូវបាត់បង់ទាំងស្រុងក្នុងរបបប៉ុល ពត ជាពិសេសសិទ្ធិនៃការមានជីវិតរស់នៅ កិត្តិយស និងសេចក្តីថ្លៃថ្នូរ របស់ប្រជាជន ព្រមទាំងមួយនោះ សាធារណរដ្ឋប្រជាមានិតកម្ពុជាត្រូវបានបង្កើតឡើង (ដែលបន្ទាប់មកបាន ប្តូរឈ្មោះជាកម្ពុជា) ដើម្បីការពារជាតិ ស្តារ និងកសាងសង្គម-សេដ្ឋកិច្ចឡើងវិញ។

៣- ធ្វើជាកម្លាំងស្នូលនៃការផ្សះផ្សា បង្រួបបង្រួមជាតិ រហូតសម្រេចបានកិច្ចព្រមព្រៀងសន្តិភាព ទីក្រុងប៉ារីសនៅថ្ងៃទី២៣ ខែតុលា ឆ្នាំ ១៩៩១ និងជាកម្លាំងពុំអាចខ្វះបានក្នុងការអនុវត្តកិច្ចព្រមព្រៀង នេះ ដែលជាមូលដ្ឋាននៃការបង្កើតរដ្ឋធម្មនុញ្ញ និងព្រះរាជាណាចក្រកម្ពុជាបច្ចុប្បន្ននេះ។

៤- បញ្ចប់សង្គ្រាមដ៏រ៉ាំរ៉ៃ បង្កើតបានសន្តិភាព និងឯកភាពជាតិពេញលេញ និងឯកភាពទឹកដី ទាំងស្រុងចាប់ពីចុងឆ្នាំ ១៩៩៨ មក តាមរយៈការអនុវត្តនយោបាយឈ្នះ ឈ្នះ ប្រកបដោយជោគជ័យ ដែល បានធ្វើឱ្យអង្គការចាត់តាំងរបស់ពួកខ្មោចកម្ពុជាប្រជាធិបតេយ្យទាំងខាងនយោបាយ និងយោធាត្រូវរលំ រលាយទាំងស្រុង។

៥- ការពារ ពង្រឹង និងពង្រីកលទ្ធិប្រជាធិបតេយ្យសេរី ពហុបក្សឱ្យចាក់គ្រឹះរឹងមាំក្នុងសង្គមជាតិ ដោយដើរទន្ទឹមនឹងការពង្រឹងនីតិរដ្ឋ លើកកម្ពស់ការគោរពសិទ្ធិមនុស្ស សម្រេចបានការបោះឆ្នោតទាំងនៅ ថ្នាក់ជាតិ និងថ្នាក់ក្រោមជាតិ ទាំងសកល និងអសកលយ៉ាងទៀងទាត់តាមការកំណត់នៃរដ្ឋធម្មនុញ្ញ និងច្បាប់ ប្រកបដោយលក្ខណៈសេរី ត្រឹមត្រូវ និងយុត្តិធម៌ ដែលទទួលបានការគាំទ្រ និងការសាទរដ៏កុះករពីសំណាក់ សហគមន៍ជាតិ និងអន្តរជាតិ ព្រមទាំងដោះស្រាយបញ្ហាដែលកើតមានក្រោយការបោះឆ្នោតដោយសន្តិវិធី ផ្អែកលើរដ្ឋធម្មនុញ្ញ ច្បាប់ និងតាមគោលការណ៍នៃលទ្ធិប្រជាធិបតេយ្យ ការពារឆន្ទៈ និងផលប្រយោជន៍ របស់ប្រជាពលរដ្ឋ។

៦- អនុវត្តការកែទម្រង់រដ្ឋដ៏ស៊ីជម្រៅ និងទូលំទូលាយប្រកបដោយផ្លែផ្កា ដែលបានធានាដល់ ការលើកកម្ពស់អភិបាលកិច្ចនៃគ្រប់ស្ថាប័ន គ្រប់ថ្នាក់, ការពង្រឹងយុត្តិធម៌ និងសមធម៌សង្គម, ការកសាង ធនធានមនុស្សប្រកបដោយគុណភាព, ការផ្តល់សេវាសាធារណៈជូនប្រជាជនប្រកបដោយប្រសិទ្ធភាព និង ការជឿទុកចិត្ត, ការជំរុញកំណើនសេដ្ឋកិច្ចប្រកបដោយចីរភាពតាមរយៈបរិវត្តកម្មឌីជីថល, ការបង្កើតការងារ, ការផ្តល់ជូនប្រជាជននូវកិច្ចគាំពារសង្គមប្រកបដោយបរិយាបន្ន, ការគ្រប់គ្រងដីធ្លី និងធនធានធម្មជាតិ, ការធានាចីរភាពផ្នែកបរិស្ថាន និងការកសាងភាពធន់ទៅនឹងការប្រែប្រួលអាកាសធាតុ និងការកែលម្អឥត ឈប់ឈរដើរវិភាពរបស់ប្រជាជន ។

៧- ស្ដារ និងកសាងសង្គម-សេដ្ឋកិច្ច ពីស្ថានភាពត្រូវបានបំផ្លាញខ្ទេចខ្ទីដល់ប្រសិទ្ធភាពខ្យល់ឡើងវិញ និងមានស្ថិរភាពជាដំណាច់ រហូតឈានមកដល់ដំណាក់កាលអភិវឌ្ឍន៍លើគ្រប់វិស័យប្រកបដោយចីរភាព និងសមធម៌ ធ្វើឱ្យសង្គមជាតិមានការផ្លាស់ប្តូរមុខមាត់ដែលពុំអាចគិតស្មានដល់។ កម្ពុជាបានស្ថិតក្នុងចំណោមប្រទេសលើពិភពលោកដែលសម្រេចបានកំណើនសេដ្ឋកិច្ចខ្ពស់ និងសម្រេចបានវឌ្ឍនភាពដ៏ល្អប្រសើរក្នុងការលើកកម្ពស់ជីវភាព និងការកាត់បន្ថយភាពក្រីក្ររបស់ប្រជាជន ហើយបានចេញផុតពីប្រទេសមានចំណូលទាប ក្លាយជាប្រទេសមានចំណូលមធ្យមកម្រិតទាប នៅឆ្នាំ ២០១៥ និងកំពុងប្រឹងប្រែងដើម្បីសម្រេចគោលដៅជាប្រទេសមានចំណូលមធ្យមកម្រិតខ្ពស់ នៅឆ្នាំ ២០៣០។ ព្រមជាមួយនោះរាល់កេរដំណែលវប្បធម៌ជាតិត្រូវបានការពារ និងថែរក្សាគត់មត់ ជាមតកសម្រាប់កូនចៅជំនាន់ក្រោយ។

៨- ក្នុងពេលត្រូវប្រឈមនឹងការឆ្លងរាតត្បាតជាសាកលនៃជំងឺកូវីដ-១៩ និងការកើនឡើងនៃភាពតានតឹងនៃកូមិសាស្ត្រនយោបាយ គណបក្សបានដឹកនាំប្រជាជនប្រយុទ្ធនឹងស្ថានភាពដ៏ដ៏កាចសាហាវនេះ និងអនុវត្តយុទ្ធសាស្ត្រផ្អាករឹកនៃការចាក់វ៉ាក់សាំងប្រកបដោយជោគជ័យ ការពារអាយុជីវិតប្រជាជនមិនឱ្យធ្លាក់ក្នុងជ្រោះមរណៈ ពង្រឹងខ្លួនការពារសុខភាពរបស់ប្រជាជន រក្សាបានលំនឹងសេដ្ឋកិច្ច និងលំនឹងនៃជីវភាពរបស់ប្រជាជន ជាពិសេសប្រជាជនក្រីក្រ និងជនរងគ្រោះពីជំងឺនេះ ដែលបានបង្កភាពអនុគ្រោះដល់ការរស់នៅតាមគន្លងប្រក្រតីភាពថ្មី និងការងើបឡើងនៃសេដ្ឋកិច្ចជាតិនៅអំឡុង និងក្រោយវិបត្តិជំងឺកូវីដ-១៩។

៩- ការពារឯករាជ្យ អធិបតេយ្យ និងបូរណភាពទឹកដីបានគត់មត់ ប្រឆាំងការជ្រៀតជ្រែករបស់បរទេសចូលកិច្ចការផ្ទៃក្នុងកម្ពុជា ថែរក្សាសន្តិភាព ស្ថិរភាពនយោបាយ សន្តិសុខ សណ្តាប់ធ្នាប់ និងសុខសុវត្ថិភាពសង្គមបានរឹងមាំ ធ្វើឱ្យបរាជ័យឧបាយកលទុច្ចរិតរបស់ពួកប្រឆាំងជ្រុលនិយម និងមជ្ឈដ្ឋានអគតិភាពដែលបានប្រើប្រាស់ចលនាបដិវត្តន៍ពណ៌ប៉ុនប៉ងផ្តួលរំលំរាជរដ្ឋាភិបាលស្របច្បាប់ ការពារសង្គមជាតិមិនឱ្យធ្លាក់ក្នុងអស្ថិរភាព អសន្តិសុខ ការបែកបាក់ជាតិ និងសង្គ្រាមសាជាថ្មីទៀត ធ្វើឱ្យសង្គមជាតិបន្តដំណើរទៅមុខឥតឈប់លើមាត់សន្តិភាព ប្រជាធិបតេយ្យ នីតិរដ្ឋ និងអភិវឌ្ឍន៍។

១០- ការអនុវត្តនយោបាយការបរទេសឯករាជ្យដោយផ្អែកលើច្បាប់ បានស្ដារ និងលើកស្ទួយកិត្តិយស កិត្យានុភាពជាតិលើឆាកអន្តរជាតិ ពង្រឹងពង្រីកចំណងមិត្តភាព និងកិច្ចសហប្រតិបត្តិការល្អជាមួយគ្រប់ប្រទេស និងដៃគូនានា ដែលបាននាំមកនូវការគាំទ្រ និងជំនួយឧបត្ថម្ភយ៉ាងច្រើនសម្រាប់ការអភិវឌ្ឍ ហើយបានចូលរួមយ៉ាងសកម្មជាមួយបណ្តាប្រទេសដោយស្មើភាព និងស្មើសិទ្ធិក្នុងរាល់កិច្ចការអន្តរជាតិ ដោះស្រាយបញ្ហាព្រំដែនជាមួយប្រទេសជិតខាងតាមរយៈការចរចាដោយសន្តិវិធីដោយផ្អែកលើរដ្ឋធម្មនុញ្ញច្បាប់អន្តរជាតិ និងឯកសារពាក់ព័ន្ធនានាដែលបន្សល់ទុកពីសម័យអាណានិគមនិយម កសាងបានខ្សែបន្ទាត់ព្រំដែនប្រកបដោយសន្តិភាព មិត្តភាព សហប្រតិបត្តិការ និងអភិវឌ្ឍន៍។

ឆ្លងតាមបណ្តាសមិទ្ធផលជាប្រវត្តិសាស្ត្រខាងលើនេះ បានបង្ហាញច្បាស់ថា ប្រជាជនកម្ពុជាក្រោមការដឹកនាំរបស់រាជរដ្ឋាភិបាលប្រសូតពីគណបក្សប្រជាជនកម្ពុជា ដែលមាន**សម្តេចអគ្គមហាសេនាបតីតេជោ ហ៊ុន សែន** ជានាយករដ្ឋមន្ត្រី បានសម្រេចជោគជ័យយ៉ាងធំធេងនៅក្នុងបុព្វហេតុកសាង និងការពារមាតុភូមិ ហើយបាននិងកំពុងធ្វើដំណើរទៅមុខយ៉ាងស្វាហាប់ឆ្ពោះទៅរកអនាគតដ៏ភ្លឺស្វាង។ កម្ពុជាបានប្រែក្លាយពីវាលពិឃាតនៃរបបប្រល័យពូជសាសន៍ ពីសមរកូមិនៃសង្គ្រាមដ៏រ៉ាំរ៉ៃ ពីការបែកបាក់ជាតិ និងការបែងចែកទឹកដី និងទឹកដីដែលខ្សោយនៃសេដ្ឋកិច្ចជាតិត្រូវបំផ្លាញខ្ទេចខ្ទីជាកំនរដោះផង ទៅជាទឹកដី

ដែលមានសន្តិភាព សាមគ្គីភាព សេរីភាព ប្រជាធិបតេយ្យ នីតិវិធី និងអភិវឌ្ឍន៍លើគ្រប់វិស័យ ដែលធ្វើឱ្យប្រជាជន គ្រប់រូបបានរស់នៅយ៉ាងសុខសាន្តនៅក្រោមដំបូលរដ្ឋធម្មនុញ្ញ និងម្លប់ដ៏ត្រជាក់នៃ**អង្គព្រះមហាក្សត្រ ជាតិសក្ការៈដ៏ខ្ពង់ខ្ពស់បំផុត**។ នេះជាប្រវត្តិសាស្ត្រដ៏ថ្លៃថ្លាដែលយើងបានកសាងឡើងក្នុងស្មារតីនៃភាព ជាម្ចាស់ ដោយឆន្ទៈឯកភាព និងប្តេជ្ញាចិត្ត នៅក្នុងដំណើរដ៏បត់បែនរបស់ប្រជាជាតិយើងរយៈពេលជាងប្រាំសតវត្សរ៍ ចុងក្រោយនេះ។ លើមូលដ្ឋានសច្ចធម៌នេះ ប្រជាជនកម្ពុជាបានយល់យ៉ាងច្បាស់ថា គណបក្សប្រជាជនកម្ពុជា គឺជាកម្លាំងដឹកនាំប្រទេសជាតិដែលពុំអាចខ្វះបានទាំងពេលបច្ចុប្បន្ន ក៏ដូចតទៅមុខយូរអង្វែង ហើយបានផ្តល់ យុត្តិធម៌ដល់គណបក្ស តាមរយៈការបោះឆ្នោតគាំទ្រគណបក្សយ៉ាងច្រើនលើសលប់ ទាំងការបោះឆ្នោតថ្នាក់ ជាតិ ក៏ដូចថ្នាក់ក្រោមជាតិ និងការចូលរួមយ៉ាងសកម្មក្នុងការអនុវត្តកម្មវិធីនយោបាយរបស់គណបក្ស។

សន្តិភាព និងរាល់សមិទ្ធផលដែលយើងសម្រេចបានមកដល់ពេលនេះ គឺបានមកពីការយកអាយុ ជីវិតធ្វើជាដើមទុន ពីពលិកម្មដ៏ធំធេង និងការប្រឹងប្រែងអស់ពីកម្លាំងកាយ កម្លាំងចិត្តរបស់ថ្នាក់ដឹកនាំគណបក្ស អង្គការចាត់តាំងគណបក្សគ្រប់ថ្នាក់ យុទ្ធជន យុទ្ធនារី មន្ត្រី សមាជិក សមាជិកាគណបក្ស និងជនរួមជាតិ យើងច្រើនឥតគណនាដើម្បីជាតិ មាតុភូមិ និងជីវិតរស់នៅរបស់ខ្លួន ព្រមទាំងការជួយឧបត្ថម្ភគាំទ្រដ៏ ស្មោះសរពីបណ្តាប្រទេសជាមិត្ត និងសហគមន៍អន្តរជាតិ។ យើងចង់ចាំជានិច្ចនូវគុណបក្សដ៏ថ្លៃថ្លានេះ ហើយប្តេជ្ញាថែរក្សារាល់សមិទ្ធផលរបស់ជាតិឱ្យគង់វង្សជារៀងរាល់ថ្ងៃ ដោយមិនអនុញ្ញាតឱ្យអនុភាពប្រតិកិរិយា ណាមកបំផ្លាញបានឡើយ។ យើងប្តេជ្ញាបន្តកសាងប្រទេសជាតិយើងឱ្យកាន់តែរីកចម្រើនឡើងក្លាយជា ប្រទេសជឿនលឿនមួយក្នុងតំបន់ ជាសង្គមប្រកបដោយអរិយធម៌ និងសេចក្តីស្រឡាញ់ ដោយគ្មានការ កើតឡើងជាថ្មីនូវសង្គ្រាម អំពើប្រល័យពូជសាសន៍ និងការបែកបាក់ផ្ទៃក្នុងជាតិដូចពេលមុនទៀត ។

លើមាត់នៃជ័យជម្នះ គណបក្សសូមសម្តែងនូវការដឹងគុណដ៏ជ្រាលជ្រៅបំផុតចំពោះ**សម្តេច អគ្គមហាសេនាបតីតេជោ ហ៊ុន សែន** ដែលបានដឹកនាំគណបក្ស និងដឹកនាំប្រទេសជាតិឆ្លងកាត់ ដំណាក់កាលនានាដ៏លំបាកស្មុគស្មាញ និងតស៊ូប្តេជ្ញាចិត្តប្រកបដោយគតិបណ្ឌិត ភាពឈ្លាសវៃ ប៊ុនប្រសប់ និងភាពអង់អាចបំផុត។ **សម្តេចតេជោ ហ៊ុន សែន** គឺជាស្នូលដឹកនាំ ជាសសរទ្រូងដ៏រឹងមាំរបស់គណបក្ស ប្រជាជនកម្ពុជា និងជាអគ្គមគ្គុទ្ទេសក៍ដ៏ឆ្លើមនៃប្រជាជនកម្ពុជា។ ឈរលើតថភាពនេះ និងក្នុងស្មារតីធានាការ បន្តវេនប្រកបដោយនិរន្តរភាពនូវបុព្វហេតុដ៏ធំធេង និងយូរលង់របស់គណបក្សប្រជាជនកម្ពុជា ដែលមាន ឧត្តមគតិផ្សារភ្ជាប់ជានិច្ចជាមួយជោគវាសនារបស់ប្រទេសជាតិ និងប្រជាជននៅគ្រប់កាលៈទេសៈ គ្រប់ហេតុ- ការណ៍ និងគ្រប់ព្រឹត្តិការណ៍ គណបក្សបន្តគាំទ្រពេញទំហឹង សម្តេចអគ្គមហាសេនាបតីតេជោ **ហ៊ុន សែន** ជាបេក្ខភាពនាយករដ្ឋមន្ត្រី សម្រាប់នីតិកាលទី៧ នៃរដ្ឋសភា និងគាំទ្រឯកឧត្តម **ហ៊ុន ម៉ាណែត** ជាបេក្ខភាព នាយករដ្ឋមន្ត្រីសម្រាប់ពេលអនាគត ។

ដើម្បីបន្តបេសកកម្មបម្រើជាតិ និងប្រជាជនឱ្យសម្រេចបានសមិទ្ធផលកាន់តែធំធេងឡើងថែមទៀត **គណបក្សប្រជាជនកម្ពុជា** សូមប្រកាសកម្មវិធីនយោបាយសម្រាប់ការកសាង និងការពារមាតុភូមិ ពី ឆ្នាំ២០២៣ ដល់ឆ្នាំ២០២៨ ដូចតទៅ៖

ក- គោលដៅយុទ្ធសាស្ត្ររបស់គណបក្ស

គណបក្សប្រជាជនកម្ពុជា ខិតខំសម្រេចគោលដៅយុទ្ធសាស្ត្រប្រាំដូចខាងក្រោម ៖

១- ការការពារសន្តិភាព ការការពារឯករាជ្យ អធិបតេយ្យ បូរណភាពទឹកដី និងការការពាររាល់សមិទ្ធផលនៃសង្គមជាតិឱ្យបានគង់វង្សស្ថិតស្ថេរ ។

២- កសាងព្រះរាជាណាចក្រកម្ពុជា ជាប្រជាធិបតេយ្យសេរី ពហុបក្សដ៏ជឿនលឿន និងរឹងមាំ ដែលផ្អែកលើច្បាប់ មានសេដ្ឋកិច្ចរីកចម្រើនប្រកបដោយចីរភាព និងសមធម៌ ប្រជាជនមានជីវភាពសម្បូរសប្បាយ បានរស់នៅយ៉ាងសុខដុមរមនាប្រកបដោយកិត្តិយស សេចក្តីថ្លៃថ្នូរ និងមានការគោរពសិទ្ធិមនុស្ស។

៣- កសាងប្រព័ន្ធគាំពារសង្គមប្រកបដោយបរិយាបន្ន ប្រសិទ្ធភាព និងចីរភាពហិរញ្ញវត្ថុ ដែលធានាការផ្តល់ការគាំពារដល់ប្រជាជន ក្នុងការឆ្លើយតបចំពោះហានិភ័យសេដ្ឋកិច្ច ហានិភ័យសុខភាពសាធារណៈ និងភាពងាយរងគ្រោះផ្សេងៗដែលកើតឡើងពីការប្រែប្រួលលក្ខខណ្ឌនៃការងារ និងការរស់នៅ។

៤- ជំរុញការអនុវត្ត “កម្ពុជាគ្មានមីនត្រីមឆ្នាំ ២០២៥” និងកាត់បន្ថយគ្រាប់មីនទាន់ផ្ទះឱ្យបានជាអតិបរមា។

៥- បន្តអនុវត្តនយោបាយការបរទេសឯករាជ្យដោយផ្អែកលើច្បាប់ កសាងមិត្តភាព និងកិច្ចសហប្រតិបត្តិការល្អប្រសើររវាងព្រះរាជាណាចក្រកម្ពុជាជាមួយប្រទេសទាំងអស់នៅលើសាកលលោក និងអង្គការអន្តរជាតិនានា ហើយចូលរួមយ៉ាងសកម្មចំពោះបុព្វហេតុសន្តិភាព ស្ថិរភាព សន្តិសុខ និងវិបុលភាពក្នុងតំបន់ និងពិភពលោក។

ខ-គោលនយោបាយធំៗជាអទិភាព

ខ.១- នយោបាយក្នុងប្រទេស

ខ.១.១- ការការពារសន្តិភាព ស្ថិរភាពនយោបាយ និងរាល់សមិទ្ធផលសង្គមជាតិឱ្យរឹងមាំស្ថិតស្ថេរគង់វង្ស

សន្តិភាព ស្ថិរភាពនយោបាយ និងរាល់សមិទ្ធផលនៃសង្គមជាតិ ដែលប្រជាជនកម្ពុជាសម្រេចបានក្រោមការដឹកនាំរបស់គណបក្សប្រជាជនកម្ពុជាក្នុងដំណើរតស៊ូយ៉ាងប្តេជ្ញាចំ និងលំបាកជាទីបំផុត ដើម្បីការរស់ឡើងវិញ និងការគង់វង្ស ស្ថិតស្ថេរ រីកចម្រើនរបស់ជាតិរយៈពេល ៤៤ឆ្នាំមកនេះ មានគុណតម្លៃដ៏ឧត្តុង្គឧត្តមវិសេសវិសាលបំផុតទាំងផ្នែកសម្ភារៈ និងស្មារតី សម្រាប់ប្រជាជាតិខ្មែរទាំងមូល។ នៅក្នុងបរិបទរបស់កម្ពុជា សន្តិភាពគឺជាមូលដ្ឋានគ្រឹះសម្រាប់ការអភិវឌ្ឍន៍ដោយចីរភាព និងអត្ថិភាពនៃលទ្ធិប្រជាធិបតេយ្យបើគ្មានសន្តិភាព នឹងពុំមានការអភិវឌ្ឍឡើយ ហើយក៏ពុំមានលទ្ធិប្រជាធិបតេយ្យពិតប្រាកដដែរ។ អាស្រ័យហេតុនេះ ការធានាចីរភាពនៃសន្តិភាពគឺជាការកិច្ចចម្បងជាយុទ្ធសាស្ត្រមួយរបស់គណបក្សប្រជាជនកម្ពុជានៅគ្រប់កាលៈទេសៈដែលត្រូវតែពុះពារសម្រេចឱ្យបានទោះបីត្រូវបង់ដោយតម្លៃណាក៏ដោយ។

គណបក្សបន្តជ្រោងឧស្ស័យមហាសាមគ្គីជាតិនៅក្រោមដំបូលរដ្ឋធម្មនុញ្ញនៃព្រះរាជាណាចក្រកម្ពុជា និងក្រោមម្លប់ដ៏ត្រជាក់នៃ**អង្គព្រះមហាក្សត្រជាតិសក្ការៈដ៏ខ្ពង់ខ្ពស់បំផុត** សំដៅបង្រួបបង្រួមប្រមូលកម្លាំងប្រជាជាតិខ្មែរទាំងមូលដោយឥតប្រកាន់ពូជសាសន៍ ពណ៌សម្បុរ ភេទ ភាសា ជំនឿសាសនា និន្នាការនយោបាយ អតីតកាល ដើមកំណើតជាតិ ឋានៈសង្គម ធនធាន ឬស្ថានភាពឯទៀត ដើម្បីថែរក្សាសន្តិភាព ស្ថិរភាពនយោបាយ និងរាល់សមិទ្ធផលសង្គមជាតិ និងបន្តរួមសាមគ្គីគ្នាកសាង និងការពារមាតុភូមិឆ្ពោះទៅរកអនាគតដ៏រុងរឿង។

ពង្រឹងការឯកភាពជាតិ សំដៅទប់ស្កាត់ និងកម្ចាត់គ្រប់ទម្រង់នៃនយោបាយ និងសកម្មភាព ជ្រុលនិយមបង្កឡើងដោយបុគ្គល ក្រុមពួក ឬអង្គការចាត់តាំងនយោបាយណាមួយ ឬអង្គការអមិត្តផ្សេងៗដែល ព្យាយាមញុះញង់បង្កការបែកបាក់ជាតិ បង្កើតភាពរីករសង្គម បំផ្លាញស្ថិរភាពនយោបាយ ដើម្បីសម្រេច ឧបាយកលទុច្ចរិតរបស់ពួកគេក្នុងការប៉ុនប៉ងផ្លាស់ប្តូររបបនយោបាយនៅកម្ពុជាតាមបែបឧទ្ធាម ដែលផ្ទុយ ទាំងស្រុងពីគោលការណ៍នៃលទ្ធិប្រជាធិបតេយ្យ និងរំលោភបំពានលើរដ្ឋធម្មនុញ្ញនៃព្រះរាជាណាចក្រកម្ពុជា។ បុគ្គល ឬអង្គការចាត់តាំងណាដែលបានប្រព្រឹត្តសកម្មភាពជ្រុលនិយមបែបនេះ ត្រូវតែទទួលការផ្តន្ទាទោស យ៉ាងម៉ឺងម៉ាត់តាមច្បាប់ជាធរមាន ដើម្បីទប់ស្កាត់មិនឱ្យមានការបែកបាក់ជាតិ និងសង្គ្រាមសាជាថ្មីទៀត។

បន្តលើកកម្ពស់ស្មារតីថែរក្សាសន្តិភាព តាមរយៈ ៖

- ការរៀបចំពិធីជួបជុំនៅថ្ងៃទី២៩ ខែធ្នូ ជារៀងរាល់ឆ្នាំដើម្បីរៀបចំនៃការបញ្ចប់សង្គ្រាមស៊ីវិល នៅកម្ពុជាតាមរយៈនយោបាយឈ្នះ ឈ្នះ និងការកសាងវិមានឈ្នះ ឈ្នះ
- ការបន្តកសាងស្តុបអនុស្សាវរីយ៍នៃនយោបាយឈ្នះ ឈ្នះ នៅតាមតំបន់មួយចំនួន ដោយផ្សារ ភ្ជាប់នឹងប្រវត្តិសាស្ត្រជាក់ស្តែង
- ការរំព្រកអំពីនយោបាយឈ្នះ ឈ្នះ តាមរយៈការបោះពុម្ព ផលិត ឯកសារ និងរូបភាពផ្សេងៗ
- ការបង្កើនការអប់រំ សិស្ស និស្សិត យុវជន មន្ត្រីរាជការ កងកម្លាំងប្រដាប់អាវុធ និងគ្រប់ស្រទាប់ ប្រជាជនផ្សេងៗទៀតឱ្យយល់ច្បាស់អំពីប្រវត្តិនៃការកសាងសន្តិភាព គុណតម្លៃនៃសន្តិភាព កាតព្វកិច្ចការពារ សន្តិភាព និងរាល់សមិទ្ធផលនៃសង្គមជាតិ។

១.១.២- ការលើកកម្ពស់ជីវភាពរស់នៅរបស់ប្រជាជនគ្រប់រូបទាំងខាងសង្គ្រាម និង ស្ថានភាពសមរម្យ ប្រកបដោយភាពថ្លៃថ្នូរ

ប្រជាជនជាគោលដៅនៃនយោបាយ និងសកម្មភាពរបស់គណបក្សប្រជាជនកម្ពុជានៅគ្រប់ កាលៈទេសៈ។ បុព្វហេតុរបស់ប្រជាជនគឺជាបុព្វហេតុរបស់គណបក្ស ទុក្ខលំបាករបស់ប្រជាជនគឺជាការកិច្ច របស់គណបក្ស ហើយសេចក្តីសុខរបស់ប្រជាជនគឺជាជោគជ័យរបស់គណបក្ស។ ក្នុងស្មារតីនេះគណបក្ស កំណត់ចក្ខុវិស័យក្នុងការកសាងព្រះរាជាណាចក្រកម្ពុជា ជាប្រទេសដែលមានការអភិវឌ្ឍសេដ្ឋកិច្ចប្រកប ដោយចីរភាព និងបរិយាបន្ន មានលទ្ធិប្រជាធិបតេយ្យចាក់ឫសជ្រៅក្នុងសង្គមជាតិ មានការធានាចំពោះ សមភាព សមធម៌ និងយុត្តិធម៌សង្គម ប្រជាជនមានចំណេះដឹង និងជំនាញខ្ពស់ មានការងារធ្វើកាន់តែ ប្រសើរ មានសុខភាពមាំមួន វប្បធម៌ប្រពៃថ្លៃថ្នូរ មានសាមគ្គីភាព និងសេចក្តីស្រឡាញ់ និងមានជីវភាពរស់ នៅសមរម្យថ្លៃថ្នូរដោយចាកផុតពីភាពក្រីក្រ ពីគ្រោះអវិជ្ជា ពីជំងឺតម្កាត់នានា ពីការកេងប្រវ័ញ្ច និងពីអំពើ ហិង្សាគ្រប់រូបភាព។

គណបក្សចាត់ទុកការលុបបំបាត់ភាពក្រីក្ររបស់ប្រជាជន ជាគោលនយោបាយអាទិភាពមួយ ដែលត្រូវប្រមូលកម្លាំងទាំងផ្នែករដ្ឋ ទាំងផ្នែកឯកជន ក៏ដូចសង្គមជាតិទាំងមូលពុះពារអនុវត្ត ឱ្យបានលទ្ធផល ល្អប្រសើរ សំដៅធានាសម្រេចគោលដៅនៃការកាត់បន្ថយភាពក្រីក្រតាមដំណាក់កាលនីមួយៗ និងការពារ ប្រជាជនដែលបានឆ្លងផុតបន្ទាត់នៃភាពក្រីក្រហើយ នឹងមិនត្រឡប់មកស្ថានភាពក្រីក្រវិញ។ ជំរុញការ រៀបចំផែនការយុទ្ធសាស្ត្រអភិវឌ្ឍន៍ជាតិឆ្នាំ ២០២៤-២០២៨ ប្រកបដោយភាពប្រាកដនិយម និងឆ្លើយតប ទៅនឹងគោលដៅអភិវឌ្ឍន៍ដោយចីរភាពឆ្នាំ ២០៣០ និងធានាមិនទុកឱ្យប្រជាជនណាម្នាក់ស្ថិតនៅក្រៅ

ដំណើរការអភិវឌ្ឍន៍។ គ្មានប្រជាជនណាម្នាក់ដែលជួបទុក្ខលំបាកគ្មានលទ្ធភាពដោះស្រាយ តែរដ្ឋាភិបាល និងគណបក្សមិនបានជួយដោះស្រាយនោះឡើយ។

បន្តអភិវឌ្ឍ និងពង្រឹងប្រព័ន្ធគាំពារសង្គមប្រកបដោយបរិយាបន្ន ប្រសិទ្ធភាព និងចីរភាពហិរញ្ញ-វត្ថុមានវិសាលភាពគ្របដណ្តប់សង្គមទាំងមូល ដើម្បីពង្រឹងសមត្ថភាពរបស់សមាជិកគ្រប់រូបក្នុងសង្គមក្នុង ការឆ្លើយតបចំពោះហានិភ័យសេដ្ឋកិច្ច ការកាត់បន្ថយភាពក្រីក្រ និងភាពងាយរងគ្រោះនានា ហើយរួម ចំណែកដល់ការគាំពារ និងអភិវឌ្ឍធនធានមនុស្សកាន់តែទូលំទូលាយ។ ពង្រឹងការត្រៀមលក្ខណៈសម្រាប់ ជួយសង្គ្រោះប្រជាជន ដែលត្រូវជួបគ្រោះមហន្តរាយផ្សេងៗ ដូចជាគ្រោះទឹកជំនន់ គ្រោះរាំងស្ងួតជាដើម ។

១.១.៣- ការការពាររបបរាជានិយម លើកស្ទួយសិទ្ធិប្រជាធិបតេយ្យ សិទ្ធិ សេរីភាពរបស់ប្រជាជន និងពង្រឹងនីតិវិធី

គណបក្សប្រជាជនកម្ពុជាការពារ និងប្រកាន់ខ្ជាប់របបរាជានិយមអាស្រ័យរដ្ឋធម្មនុញ្ញ តាម ប្រព័ន្ធនយោបាយប្រជាធិបតេយ្យសេរី ពហុបក្សបែបសកានិយមឱ្យស្ថិតស្ថេរជានិរន្តរ៍ ស្របតាមបេសកកម្ម ជាប្រវត្តិសាស្ត្ររបស់គណបក្ស និងស្របតាមឆន្ទៈរបស់ប្រជាជនកម្ពុជាដែលមានស្វាមីភក្តិ គោរពតម្កល់ខ្ពស់ **អង្គព្រះមហាក្សត្រជាទីសក្ការៈ** ដើម្បីព្រះអង្គទ្រង់គង់ប្រថាប់ជាម្ចាស់ដ៏ត្រជាក់ត្រជុំនៃប្រជាជាតិខ្មែរ ទាំងមូល និងដើម្បីការពារឯករាជ្យជាតិ អធិបតេយ្យ និងបូរណភាពទឹកដីនៃព្រះរាជាណាចក្រកម្ពុជា និង ធានាការគោរពសិទ្ធិ និងសេរីភាពរបស់ប្រជាពលរដ្ឋ។ គណបក្សប្រជាជនកម្ពុជាថ្កោលទោសនិងប្រឆាំងដាច់ ខាតរាល់ទង្វើ និងសកម្មភាពគ្រប់បែបយ៉ាងដែលប៉ះពាល់ ឬរំលោភបំពានលើអង្គព្រះមហាក្សត្រជាទីសក្ការៈ ដ៏ខ្ពង់ខ្ពស់បំផុត។

បន្តពង្រឹងពង្រីកលទ្ធិប្រជាធិបតេយ្យសេរី ពហុបក្ស ឱ្យចាក់គ្រឹះកាន់តែរឹងមាំពីថ្នាក់ជាតិរហូត ដល់មូលដ្ឋាន ដើម្បីលើកកម្ពស់ការចូលរួមរបស់ប្រជាជនក្នុងការកសាង និងការពារមាតុភូមិ ប្រកបដោយ ភាពជាម្ចាស់លើដោគវាសនាអនាគតប្រទេសជាតិ។ ការពារ និងលើកស្ទួយសិទ្ធិសេរីភាពរបស់ប្រជាជនក្នុង ការចូលរួមសកម្មភាពនយោបាយនានា ស្របតាមគោលការណ៍ប្រជាធិបតេយ្យ និងនីតិវិធី ដូចជាការបង្កើត ការជ្រើសរើស ការគាំទ្រ និងការចូលរួមក្នុងគណបក្សនយោបាយជាដើម។ ការពារ និងគាំទ្រយ៉ាងម៉ឺងម៉ាត់ ចំពោះដំណើរការរៀបចំការបោះឆ្នោតទាំងនៅថ្នាក់ជាតិ និងថ្នាក់ក្រោមជាតិ តាមគោលការណ៍នៃលទ្ធិប្រជា- ធិបតេយ្យសេរី ពហុបក្ស ទាំងលក្ខណៈជាសកល និងអសកល ឱ្យបានទៀងទាត់តាមអាណត្តិដែលកំណត់ ក្នុងរដ្ឋធម្មនុញ្ញ និងច្បាប់ ប្រកបដោយលក្ខណៈសេរី ត្រឹមត្រូវ យុត្តិធម៌ និងមានសុវត្ថិភាព។

ការពារ និងលើកស្ទួយសិទ្ធិសេរីភាពគ្រប់បែបយ៉ាងរបស់ប្រជាជន ដូចមានចែងក្នុងរដ្ឋធម្មនុញ្ញ សេចក្តីថ្លែងការណ៍របស់អង្គការសហប្រជាជាតិ កតិកាសញ្ញា សន្ធិសញ្ញា និងអនុសញ្ញាអន្តរជាតិទាំងឡាយ ទាក់ទងទៅនឹងសិទ្ធិមនុស្ស សិទ្ធិនារី និងសិទ្ធិកុមារ។ បន្តលើកកម្ពស់ការទទួលខុសត្រូវខាងផ្លូវច្បាប់ក្នុងការ គោរព និងផ្តល់តម្លៃដល់ជីវិតមនុស្ស និងសិទ្ធិសេរីភាពបុគ្គល ដោយប្តេជ្ញាការពារនូវសិទ្ធិរស់រានមានជីវិត និង សិទ្ធិចូលរួមយ៉ាងសកម្មក្នុងជីវភាពនយោបាយ សេដ្ឋកិច្ច សង្គមកិច្ច និងវប្បធម៌របស់ប្រទេសជាតិ។ ទន្ទឹមនេះ បន្តពង្រឹង និងជំរុញការបំពេញករណីយកិច្ច និងកាតព្វកិច្ចនានារបស់ប្រជាជនគ្រប់រូបក្នុងសង្គមឱ្យមានការ

គោរពច្បាប់ សីលធម៌ សុដីវធម៌ សេចក្តីថ្លៃថ្នូរ ព្រមទាំងធានាការពារមិនឱ្យមានការរំលោភបំពានសិទ្ធិសេរីភាព និងការប្រើប្រាស់សិទ្ធិសេរីភាពប៉ះពាល់ដល់សិទ្ធិសេរីភាពអ្នកដទៃ និងសន្តិសុខ សណ្តាប់ធ្នាប់សាធារណៈ។

ការពារ និងលើកកម្ពស់នីតិវិធីនៅកម្ពុជា តាមរយៈការពង្រឹងការបែងចែកអំណាចតាមគោលការណ៍ប្រជាធិបតេយ្យបែបសភានិយម, ការពង្រឹងប្រព័ន្ធយុត្តិធម៌, ការលើកកម្ពស់ការយល់ដឹងអំពីច្បាប់, ការគោរពច្បាប់ និងការអនុវត្តច្បាប់ដោយត្រឹមត្រូវ និងស្មើភាពគ្នា ព្រមទាំងការទប់ស្កាត់រាល់ទម្រង់នៃការប្រើប្រាស់សិទ្ធិអំណាចដោយបំពាន និទ្ទណ្ឌភាព និងអំពើហិង្សាគ្រប់រូបភាព។

ខ.១.៤- ការពង្រឹងរដ្ឋបាលសាធារណៈនៅគ្រប់ថ្នាក់ ជារដ្ឋបាលរបស់ប្រជាជន និងបម្រើផលប្រយោជន៍របស់ប្រជាជន

គណបក្សប្រជាជនកម្ពុជាមានឆន្ទៈយ៉ាងមុតមាំក្នុងការបន្តពង្រឹងរដ្ឋបាលសាធារណៈនៅគ្រប់ថ្នាក់ ឱ្យក្លាយទៅជារដ្ឋបាលទំនើប មានសមត្ថភាព ស្អាតស្អំ ជារដ្ឋបាលរបស់ប្រជាជន និងបម្រើផលប្រយោជន៍របស់ប្រជាជនយ៉ាងពិតប្រាកដ។ ផ្អែកលើគោលបំណងដ៏ពិសិដ្ឋនេះ គណបក្សមានគោលនយោបាយដូចខាងក្រោម៖

- រៀបចំ ពង្រឹង និងកែលម្អរចនាសម្ព័ន្ធ ប្រព័ន្ធគ្រប់គ្រងការងារ ការបែងចែកមុខងារ តួនាទី និងការទទួលខុសត្រូវរបស់ស្ថាប័នសាធារណៈនីមួយៗឱ្យបានច្បាស់លាស់ក្នុងការរៀបចំគោលនយោបាយ យុទ្ធសាស្ត្រ ស្តង់ដារជាតិ ការតាមដានត្រួតពិនិត្យ អធិការកិច្ច ការផ្តល់ការគាំទ្រ និងអន្តរាគមន៍ និងការទទួលខុសត្រូវក្នុងការផ្តល់សេវាសាធារណៈ សំដៅបង្កើតសេវាសាធារណៈឱ្យទៅកៀកជិតជាមួយប្រជាពលរដ្ឋ ដើម្បីឆ្លើយតបទៅនឹងតម្រូវការ សំណើសំណូមពរ និងដោះស្រាយបញ្ហាប្រឈមនានារបស់ប្រជាពលរដ្ឋប្រកបដោយប្រសិទ្ធភាព ឆាប់រហ័ស និងចំគោលដៅនៃតម្រូវការនៅតាមមូលដ្ឋាននីមួយៗ

- បន្តពង្រឹង និងលើកកម្ពស់សមត្ថភាពស្ថាប័នសាធារណៈគ្រប់ថ្នាក់ តាមរយៈ ១.ការពង្រឹងសមត្ថភាពមន្ត្រីសាធារណៈប្រកបដោយជំនាញវិជ្ជាជីវៈ នវានុវត្តន៍ និងក្រមសីលធម៌, ២.ការផ្តល់ធនធានហិរញ្ញវត្ថុមធ្យោបាយ ឧបករណ៍ សម្ភារៈ និងធនធានមនុស្សឱ្យបានសមស្របដល់ស្ថាប័នសាធារណៈនីមួយៗ និង៣.ការធ្វើទំនើបកម្មប្រព័ន្ធគ្រប់គ្រងការងារ ការប្រាស្រ័យទាក់ទង និងការផ្តល់សេវាសាធារណៈជូនប្រជាពលរដ្ឋប្រកបដោយគណនេយ្យភាព គុណភាព តម្លាភាព ឆាប់រហ័ស និងភាពជឿទុកចិត្ត

- ពង្រឹងសិទ្ធិអំណាច សមត្ថភាព និងការទទួលខុសត្រូវរបស់ក្រុមប្រឹក្សានៃរដ្ឋបាលថ្នាក់ក្រោមជាតិគ្រប់ថ្នាក់ក្នុងការដឹកនាំ ការធ្វើសេចក្តីសម្រេចចិត្តលើការផ្តល់សេវា និងការអភិវឌ្ឍមូលដ្ឋានឱ្យកាន់តែមានប្រសិទ្ធភាព គណនេយ្យភាព បរិយាបន្ន យុត្តិធម៌ និងសមធម៌សង្គម ដើម្បីធ្វើជាតំណាងឱ្យផលប្រយោជន៍ និងសំឡេងរបស់ប្រជាពលរដ្ឋ

- លើកកម្ពស់តួនាទី សិទ្ធិអំណាច និងការទទួលខុសត្រូវរបស់ស្ត្រី យុវជន ជនមានពិការភាព ក្នុងវិស័យសាធារណៈ រួមទាំងការអភិវឌ្ឍសមត្ថភាពដល់មន្ត្រីជាស្ត្រី យុវជន និងជនមានពិការភាព ដើម្បីទទួលបានមុខតំណែងគ្រប់គ្រងនានាក្នុងស្ថាប័នសាធារណៈ សំដៅធានាការបង្កើនការចូលរួមរបស់ស្ត្រី យុវជន និងជនមានពិការភាព ក្នុងការធ្វើសេចក្តីសម្រេចចិត្តនានាប្រកបដោយបរិយាបន្ន និងសមធម៌សង្គម

- លើកកម្ពស់សិទ្ធិអំណាច និងការចូលរួមរបស់ប្រជាពលរដ្ឋក្នុងការធ្វើសេចក្តីសម្រេចចិត្តនានាពាក់ព័ន្ធនឹងការផ្តល់សេវាសាធារណៈ និងការអភិវឌ្ឍសេដ្ឋកិច្ចមូលដ្ឋាន តាមរយៈការរៀបចំ ការពង្រឹង និងការកែលម្អយន្តការនៃការផ្តល់ព័ត៌មាន ការចូលរួម និងការតាមដានត្រួតពិនិត្យរបស់ប្រជាពលរដ្ឋ និងយន្តការ

ទទួលដោះស្រាយបណ្តឹងតវ៉ា សំណើសំណូមពរនានា និងការទទួលយោបល់ត្រឡប់របស់ប្រជាពលរដ្ឋ ដោយមិនមានការរើសអើង និងមិនប្រកាន់និន្នាការនយោបាយ

- លើកកម្ពស់ និងពង្រឹងភាពជាដៃគូរវាងរដ្ឋបាលសាធារណៈជាមួយនឹងអង្គការសង្គមស៊ីវិល និងវិស័យឯកជនក្នុងការរៀបចំធនធាន និងរួមចំណែកដល់ការផ្តល់សេវាសាធារណៈ និងការអភិវឌ្ឍសេដ្ឋកិច្ចមូលដ្ឋាន
- ពង្រឹងភាពស្មោះត្រង់ និងកាតព្វកិច្ចទទួលខុសត្រូវរបស់រដ្ឋបាលគ្រប់ថ្នាក់ តាមរយៈ ១.ការរៀបចំ និងពង្រឹងយន្តការគ្រប់គ្រង និងផ្តល់សេវាសាធារណៈប្រកបដោយលក្ខណៈទំនើប និងតម្លាភាព, ២.ការបង្កើនប្រាក់បៀវត្ស និងប្រាក់សោធននិវត្តន៍ និងការផ្តល់ការលើកទឹកចិត្តនានាទាំងផ្នែកហិរញ្ញវត្ថុ និងមិនមែនហិរញ្ញវត្ថុដល់មន្ត្រីសាធារណៈដែលបំពេញការងារបានល្អ ព្រមទាំង ៣.ការចាត់វិធានការយ៉ាងម៉ឺងម៉ាត់តាមច្បាប់ក្នុងការដាក់ទណ្ឌកម្មវិន័យ និងវិធានការច្បាប់ចំពោះមន្ត្រីសាធារណៈដែលប្រព្រឹត្តអំពើពុករលួយបំពានក្រមសីលធម៌វិជ្ជាជីវៈ ឬរំលោភបំពានអំណាចក្នុងការអនុវត្តតួនាទី ភារកិច្ចរបស់ខ្លួន។

១.១.៥. ការបន្តជំរុញការកែទម្រង់ដើម្បីអភិបាលកិច្ចល្អ

គណបក្សប្រជាជនកម្ពុជាបន្តធ្វើការកែទម្រង់ឱ្យកាន់តែស៊ីជម្រៅ ទូលំទូលាយ មានភាពស៊ីចង្វាក់គ្នា និងគាំទ្រគ្នាលើការដ្ឋានកំណែទម្រង់ស្នូលផ្នែកអភិបាលកិច្ចនានា និងការប្រយុទ្ធប្រឆាំងអំពើពុករលួយ ដោយប្រកាន់ខ្ជាប់អភិក្រម “ឆ្លុះកញ្ចក់ ងូតទឹក ដុសក្អែល ព្យាបាល និងវះកាត់” រួមមាន៖

- ការកែទម្រង់រដ្ឋបាលសាធារណៈ ដើម្បីកសាងឱ្យបាននូវរដ្ឋបាលសាធារណៈមានសមត្ថភាព ខ្លាំងស្មារតីស្ម័គ្រ និងផ្តោតលើប្រជាជន តាមរយៈការកែទម្រង់ និងការពង្រឹងប្រសិទ្ធភាពស្ថាប័ន ការលើកកម្ពស់ប្រសិទ្ធភាពនៃសមិទ្ធកម្មស្ថាប័នសាធារណៈ និងគណនេយ្យភាពសមិទ្ធកម្មសាធារណៈ សំដៅដល់ការផ្តល់សេវាសាធារណៈ និងការអភិវឌ្ឍសង្គមប្រកបដោយសមធម៌ យុត្តិធម៌ និងបរិយាបន្ន ដោយផ្តោតលើការជំរុញនវានុវត្តន៍ និងការប្រើប្រាស់បច្ចេកវិទ្យាគមនាគមន៍និងព័ត៌មានក្នុងរដ្ឋបាលសាធារណៈ និងការជំរុញការដាក់ឱ្យអនុវត្តនូវប្រព័ន្ធគ្រប់គ្រងផ្នែកលើសមិទ្ធកម្ម ការរៀបចំយន្តការគណនេយ្យភាពរបស់ស្ថាប័នសាធារណៈចំពោះប្រជាជន និងការចូលរួមវាយតម្លៃរបស់ប្រជាជនក្នុងដំណើរការនៃការផ្តល់សេវាសាធារណៈ
- ការកែទម្រង់វិមជ្ឈការ និងវិសហមជ្ឈការ ដើម្បីលើកកម្ពស់សិទ្ធិអំណាចនិងការចូលរួមរបស់ប្រជាពលរដ្ឋ លើកកម្ពស់ការផ្តល់សេវាសាធារណៈ និងការអភិវឌ្ឍសេដ្ឋកិច្ចមូលដ្ឋានប្រកបដោយគុណភាព តម្លាភាព គណនេយ្យភាព បរិយាបន្ន សមធម៌ និងយុត្តិធម៌សង្គម តាមរយៈការបន្តផ្ទេរសិទ្ធិអំណាច មុខងារធនធាន និងការទទួលខុសត្រូវទៅឱ្យរដ្ឋបាលថ្នាក់ក្រោមជាតិ, ការរៀបចំកែលម្អរចនាសម្ព័ន្ធ ប្រព័ន្ធគ្រប់គ្រងការងារ និងអភិវឌ្ឍសមត្ថភាពស្ថាប័នរដ្ឋបាលថ្នាក់ក្រោមជាតិ, ការធ្វើទំនើបកម្មប្រព័ន្ធអភិបាលកិច្ចថ្នាក់ក្រោមជាតិ និងការកែលម្អដំណើរការផ្តល់សេវាសាធារណៈនិងគុណភាពសេវាសាធារណៈ
- ការលើកកម្ពស់គុណភាព សមត្ថភាព និងផ្តល់ការគាំទ្រនានាដល់មន្ត្រីបង្គោលសំខាន់ៗនៅមូលដ្ឋានមាន មេឃុំ ចៅសង្កាត់ ស្បៀនឃុំ សង្កាត់ ប្រធានប៉ុស្តិ៍នគរបាលរដ្ឋបាលឃុំ សង្កាត់ មន្ត្រីសុខាភិបាលបម្រើការនៅតាមប៉ុស្តិ៍សុខភាព មណ្ឌលសុខភាព មន្ទីរពេទ្យបង្អែក និងគ្រូបង្រៀនសាលាចំណេះដឹងទូទៅរបស់រដ្ឋគ្រប់កម្រិតនៅមូលដ្ឋាន ដើម្បីបម្រើសំណូមពរ សេចក្តីត្រូវការរបស់ប្រជាពលរដ្ឋប្រកបដោយតម្លាភាព និងគណនេយ្យភាព

- ការកែទម្រង់ការគ្រប់គ្រងហិរញ្ញវត្ថុសាធារណៈ ដើម្បីប្រក្លាយប្រព័ន្ធហិរញ្ញវត្ថុសាធារណៈឆ្ពោះទៅកាន់ប្រព័ន្ធហិរញ្ញវត្ថុសាធារណៈដែលផ្តោតលើលទ្ធផល (ឬសមិទ្ធកម្ម) និងវិមជ្ឈការស្របតាមស្តង់ដារ និងឧត្តមានុវត្តន៍អន្តរជាតិ តាមរយៈការបង្កើតនូវភាពជឿទុកចិត្តនៃថវិកា, គណនេយ្យភាពហិរញ្ញវត្ថុ, ការផ្សារភ្ជាប់ថវិកាទៅនឹងគោលនយោបាយ និងគណនេយ្យភាពសមិទ្ធកម្ម សំដៅធានាប្រសិទ្ធភាពនៃការគ្រប់គ្រង និងការប្រមូលចំណូល និងចំណាយសាធារណៈនានា

- ការកែទម្រង់ច្បាប់ និងប្រព័ន្ធយុត្តិធម៌ ដើម្បីទទួលបានយុត្តិធម៌សម្រាប់ទាំងអស់គ្នា តាមរយៈការលើកកម្ពស់គុណភាព និងប្រសិទ្ធភាពនៃសេវាយុត្តិធម៌ និងសិទ្ធិទទួលបានយុត្តិធម៌របស់ពលរដ្ឋគ្រប់ៗរូប ដោយផ្តោតលើការពង្រឹងការអនុវត្តច្បាប់ឱ្យបានត្រឹមត្រូវ, ការពង្រឹងភាពស្អាតស្អំ ក្រមសីលធម៌និងការអប់រំបណ្តុះបណ្តាលដល់មន្ត្រីអនុវត្តច្បាប់, ការពង្រឹងយន្តការវិន័យការងារ, ការធ្វើទំនើបកម្មរដ្ឋបាលយុត្តិធម៌, ការលើកកម្ពស់ការផ្តល់សេវាច្បាប់ និងការពង្រឹងនិងកែលម្អយន្តការដោះស្រាយវិវាទដែលអាចឆ្លើយតបបានទៅនឹងស្ថានភាពជាក់ស្តែងរបស់សង្គមប្រកបដោយប្រសិទ្ធភាព

ក្រៅពីកំណែទម្រង់ស្នូលទាំង៤ខាងលើ គណបក្សនឹងបន្តជំរុញការកែទម្រង់តាមវិស័យអាទិភាពផ្សេងទៀត ដូចជា ការកែទម្រង់វិស័យអប់រំ, ការកែទម្រង់វិស័យសុខាភិបាល, ការកែទម្រង់ការគ្រប់គ្រងធនធានធម្មជាតិនិងបរិស្ថាន និងការកែទម្រង់ការគ្រប់គ្រងដីធ្លីជាដើម ដើម្បីលើកកម្ពស់គុណភាព និងប្រសិទ្ធភាពនៃការផ្តល់សេវាសាធារណៈ និងលើកកម្ពស់ជីវភាពប្រជាជន

- ពង្រឹងការងារប្រយុទ្ធប្រឆាំងអំពើពុករលួយដោយឆន្ទៈមុតស្រួច និងការប្តេជ្ញាខ្ពស់ តាមរយៈការលើកកម្ពស់ការអនុវត្តវិធានការស្នូលទាំង៣គឺ ការអប់រំ ការបង្ការទប់ស្កាត់ និងការអនុវត្តច្បាប់ប្រឆាំងអំពើពុករលួយ ដើម្បីធានាប្រសិទ្ធភាពនៃការអនុវត្តច្បាប់ លើកស្ទួយភាពស្អាតស្អំក្នុងរដ្ឋបាលសាធារណៈនិងវិស័យឯកជន លើកកម្ពស់អភិបាលកិច្ច និងការត្រួតពិនិត្យផ្ទៃក្នុង និងចូលរួមជាមួយសហគមន៍អន្តរជាតិលើការងារប្រយុទ្ធប្រឆាំងអំពើពុករលួយ និងប្រឆាំងការសម្អាតប្រាក់។

ខ.១.៦- ការជំរុញការអភិវឌ្ឍសង្គម-សេដ្ឋកិច្ច ឱ្យមានការរីកចម្រើនប្រកបដោយចីរភាព សមធម៌ និងបរិយាបន្ន

ខ.១.៦.១- ការគ្រប់គ្រងសិរិភាពម៉ាក្រូសេដ្ឋកិច្ច និងហិរញ្ញវត្ថុសាធារណៈ

១- ការបន្តធានាសិរិភាពសេដ្ឋកិច្ច និងជំរុញកំណើនសេដ្ឋកិច្ចខ្ពស់

ដើម្បីរក្សា និងពង្រីកបានសមិទ្ធផលធំៗបន្តទៀត និងសំដៅសម្រេចចក្ខុវិស័យកម្ពុជាឆ្នាំ ២០៣០ ជាប្រទេសមានចំណូលមធ្យមកម្រិតខ្ពស់ គណបក្សប្រជាជនកម្ពុជានឹងបន្តធានាសិរិភាព និងជំរុញកំណើនសេដ្ឋកិច្ចខ្ពស់ ទន្ទឹមនឹងការជំរុញពង្រឹងការកសាងភាពធន់នៃសេដ្ឋកិច្ច និងសង្គម ឱ្យកាន់តែរឹងមាំ និងមានភាពឆ្លើយតបខ្ពស់ ដោយផ្អែកលើបាវចនា “កំណើន ការងារ សមធម៌ ប្រសិទ្ធភាព និងចីរភាព” តាមរយៈគោលនយោបាយអាទិភាព ដូចខាងក្រោម ៖

- បន្តពង្រឹងយន្តការគ្រប់គ្រងហានិភ័យ និងវិបត្តិសេដ្ឋកិច្ច និងហិរញ្ញវត្ថុ ព្រមទាំងកិច្ចអន្តរាគមន៍ក្នុងសេដ្ឋកិច្ច និងពង្រឹងគោលនយោបាយរូបិយវត្ថុ ដើម្បីរក្សាអត្រាអតិផរណាឱ្យស្ថិតក្នុងកម្រិតទាប និងអត្រាប្តូរប្រាក់មានសិរិភាពដែលអាចគ្រប់គ្រងបាន

- បន្តពង្រឹងប្រព័ន្ធហិរញ្ញវត្ថុក្នុងកជន ឬវិស័យហិរញ្ញវត្ថុ តាមរយៈយន្តការនិយ័តកម្ម និងប្រព័ន្ធសុវត្ថិភាពហិរញ្ញវត្ថុ ដើម្បីធានាភាពរឹងមាំ និងភាពធន់ទៅនឹងវិបត្តិក្នុងពេលអនាគត

- ធានាស្ថិរភាពហិរញ្ញវត្ថុតាមរយៈការគ្រប់គ្រងកំណើនឥណទាន ដែលមានលក្ខណៈសមស្របសម្រាប់គាំទ្រកំណើនសេដ្ឋកិច្ច ព្រមទាំងអភិវឌ្ឍក្របខណ្ឌគ្រប់គ្រងវិបត្តិពេញលេញ និងឃ្លាំមើលវិស័យហិរញ្ញវត្ថុឱ្យបានដិតដល់ និងជាប្រចាំ

- ពង្រឹងការគ្រប់គ្រងវិស័យហិរញ្ញវត្ថុមិនមែនធនាគារ ដូចជា អចលនវត្ថុបញ្ចាំ និងប្រាតិភោគដោយអនុប្បទាន, ធានារ៉ាប់រង និងទីផ្សារមូលបត្រជាដើម ឱ្យស្ថិតក្នុងកម្រិតអាចគ្រប់គ្រងបាន និងមានឥទ្ធិពលវិជ្ជមានមកលើការប្រើប្រាស់ និងការវិនិយោគ

- បន្តអភិវឌ្ឍហេដ្ឋារចនាសម្ព័ន្ធប្រព័ន្ធបច្ចេកវិទ្យាហិរញ្ញវត្ថុ និងសមត្ថភាពរបស់ប្រព័ន្ធហិរញ្ញវត្ថុឱ្យកាន់តែមានពិពិធកាត រឹងមាំធន់នឹងវិបត្តិ និងប្រកបដោយបរិយាបន្ន សំដៅគាំទ្រសកម្មភាពសេដ្ឋកិច្ចទាំងមូល ព្រមទាំងធ្វើការសម្របខ្លួនដើម្បីឆ្លើយតប និងទាញប្រយោជន៍ឱ្យបានជាអតិបរមាពីការផ្លាស់ប្តូរចរន្តនៃសមាហរណកម្មសេដ្ឋកិច្ច និងហិរញ្ញវត្ថុក្នុងតំបន់ និងសកល

- បន្តជំរុញការធ្វើពិពិធកម្មសេដ្ឋកិច្ច តាមរយៈការពង្រឹងក្បាលម៉ាស៊ីនកំណើនដែលមានស្រាប់ក្នុងវិស័យកសិកម្ម និងកសិ-ឧស្សាហកម្ម, ទេសចរណ៍, កាត់ដេរ និងកម្មន្តសាលាមិនមែនកាត់ដេរ បង្កើតកត្តាជំរុញកំណើនថ្មីដែលផ្អែកលើផលិតភាព បច្ចេកវិទ្យា និងនវានុវត្តន៍ ព្រមទាំងបន្តស្តារ និងពង្រឹងមូលដ្ឋានអភិវឌ្ឍសង្គម-សេដ្ឋកិច្ចឱ្យកាន់តែរឹងមាំ ស្របតាម “ក្របខណ្ឌយុទ្ធសាស្ត្រ និងកម្មវិធីស្តារ និងជំរុញកំណើនសេដ្ឋកិច្ចកម្ពុជាក្នុងការរស់នៅជាមួយកូរ៉េដ-១៩តាមគន្លងប្រក្រតីភាពថ្មីសម្រាប់ឆ្នាំ ២០២១-២០២៣” និងគោលនយោបាយពាក់ព័ន្ធ

- ជំរុញការអនុវត្តគោលនយោបាយសំខាន់ៗ រួមមាន គោលនយោបាយអភិវឌ្ឍន៍វិស័យឧស្សាហកម្មកម្ពុជាឆ្នាំ ២០១៥-២០២៥, ក្របខណ្ឌគោលនយោបាយសង្គម-សេដ្ឋកិច្ចឌីជីថលកម្ពុជាឆ្នាំ ២០២១-២០៣៥, ក្របខណ្ឌគោលនយោបាយជាតិផលិតភាព សេដ្ឋកិច្ចកម្ពុជាឆ្នាំ ២០២២-២០៣៥ និងគោលនយោបាយជាតិប្រសិទ្ធភាពថាមពលឆ្នាំ ២០២២-២០៣០ ជាដើម

- បន្តគាំទ្រការអភិវឌ្ឍសហគ្រាសធុនតូច និងមធ្យម រួមទាំងវិស័យសេដ្ឋកិច្ចក្រៅប្រព័ន្ធតាមរយៈច្បាប់ស្តីពីវិនិយោគថ្មី និងភាពប្រទាក់ក្រឡាក្នុងការរៀបចំច្បាប់ស្តីពីសារពើពន្ធថ្មី ព្រមទាំងការដាក់ចេញវិធានការលើកទឹកចិត្តជាក់លាក់ដើម្បីកែលម្អបរិយាកាសធុនតូចសម្រាប់សហគ្រាសធុនតូច និងមធ្យម ព្រមទាំងរៀបចំគោលនយោបាយ និងយុទ្ធសាស្ត្រលើកកម្ពស់វិស័យសេដ្ឋកិច្ចក្រៅប្រព័ន្ធ ជំរុញបន្ថែមការអភិវឌ្ឍវិស័យកសិ-ឧស្សាហកម្ម ទេសចរណ៍ សហគ្រាសធុនតូច និងមធ្យម តាមរយៈធនាគារសហគ្រាសធុនតូច និងមធ្យម, ធនាគារអភិវឌ្ឍន៍ជនបទ និងកសិកម្ម, ក្រុមហ៊ុនសាជីវកម្មធានាឥណទានកម្ពុជា, មូលនិធិអភិវឌ្ឍន៍សហគ្រិន និងមូលនិធិអភិវឌ្ឍន៍ជំនាញ ជាដើម

- ជំរុញវិនិយោគលើហេដ្ឋារចនាសម្ព័ន្ធឌីជីថល និងការអភិវឌ្ឍបែតង ព្រមទាំងលើកកម្ពស់ឥណទានបែតង សំដៅតភ្ជាប់ក្នុងសេដ្ឋកិច្ច និងគាំទ្រការធ្វើបរិវត្តកម្មឌីជីថល និងការអភិវឌ្ឍប្រកបដោយចីរភាព

- ជំរុញវិនិយោគសាធារណៈដែលមានភាពធន់នឹងការប្រែប្រួលអាកាសធាតុ និងបង្កើនហិរញ្ញប្បទាន
ចីរភាព ដើម្បីលើកកម្ពស់ឱ្យបានដល់កម្រិតអតិបរមា ទាំងការអភិវឌ្ឍសង្គម-សេដ្ឋកិច្ច និងការថែរក្សាបរិស្ថាន
ព្រមទាំងបង្កើនភាពធន់ទៅនឹងអាកាសធាតុ ។

២- ការរក្សាចីរភាពថវិកា

ថវិកាជាតិត្រូវមានចីរភាពដើម្បីគាំទ្រស្ថិរភាពម៉ាក្រូសេដ្ឋកិច្ច រក្សាកំណើន និងការអភិវឌ្ឍ
ពិសេសកាត់បន្ថយភាពក្រីក្រ និងលើកកម្ពស់ជីវភាពប្រជាជន។ ក្នុងន័យនេះ គណបក្សនឹងបន្តប្រកាន់ខ្ជាប់
នូវគោលនយោបាយអាទិភាព ដូចខាងក្រោម៖

- បន្តអនុវត្តកម្មវិធីកែទម្រង់ការគ្រប់គ្រងហិរញ្ញវត្ថុសាធារណៈ ឆ្ពោះទៅរកកម្រិតស្តង់ដារអន្តរជាតិ
តាមរយៈការកែទម្រង់ការគ្រប់គ្រងចំណូលថវិកាជាតិ និងបង្កើនប្រសិទ្ធភាពចំណាយ, ការអនុវត្តប្រព័ន្ធបច្ចេក-
វិទ្យាព័ត៌មានសម្រាប់ការគ្រប់គ្រងហិរញ្ញវត្ថុសាធារណៈ, ការរៀបចំឱ្យមានក្របខណ្ឌថវិកាជាក់លាក់ទៅនឹង
ការពង្រឹងការរៀបចំផែនការយុទ្ធសាស្ត្រថវិកា និងផែនការថវិការបស់គ្រប់ក្រសួង ស្ថាប័ន ទាំងថ្នាក់ជាតិ និង
ថ្នាក់ក្រោមជាតិ សម្រាប់អនុវត្តថវិកាកម្មវិធី និងការឈានទៅពង្រឹងការអនុវត្តថវិកាផ្នែកលើសមិទ្ធកម្ម

- បន្តអនុវត្តយ៉ាងខ្ជាប់ខ្ជួននូវការដ្ឋានកែទម្រង់ការគ្រប់គ្រងចំណូលថវិកាជាតិ រួមមាន ១.ការកែលម្អ
គោលនយោបាយសារពើពន្ធ ដោយឈរលើគោលការណ៍បង្កើនប្រសិទ្ធភាពប្រមូលចំណូលថវិកាជាតិ, ធានា
បាននូវបរិយាកាសប្រកួតប្រជែងដោយតម្លាភាព គណនេយ្យភាព ស្មើភាព និងយុត្តិធម៌, លើកទឹកចិត្តដល់
សកម្មភាពសេដ្ឋកិច្ច ធុរកិច្ច និងការវិនិយោគ ព្រមទាំងធានាបាននូវសមធម៌សង្គម, ២.វិធានការពង្រឹង និង
ការធ្វើទំនើបកម្មរដ្ឋបាលសារពើពន្ធ ដើម្បីបន្តវិវឌ្ឍន៍ជាវដ្តបាលសារពើពន្ធទំនើបបែបឌីជីថល ស្របតាម
ឧត្តមានុវត្តន៍ជាតិ អន្តរជាតិ និងបរិបទសង្គម-សេដ្ឋកិច្ចឌីជីថល ដើម្បីកំណើន ការងារ សមធម៌ ប្រសិទ្ធភាព
និងចីរភាព, ៣.ការកែលម្អអភិបាលកិច្ចសារពើពន្ធ, ៤.ការលើកកម្ពស់វប្បធម៌បង់ពន្ធ, ៥.ការកែលម្អការផ្តល់
សេវាបង់ពន្ធ, ៦.ការរៀបចំយន្តការសំខាន់ៗ ដើម្បីពង្រឹងប្រសិទ្ធភាពប្រមូលចំណូល និង៧.ការកែលម្អរដ្ឋ-
បាល និងអភិបាលកិច្ចចំណូលមិនមែនសារពើពន្ធ

- បន្តចាត់វិធានការបង្កើនប្រសិទ្ធភាពចំណាយ តាមរយៈការកែលម្អការវិភាគថវិកាឱ្យចំទិសដៅ
ទៅតាមអាទិភាពគោលនយោបាយ, ការលើកកម្ពស់ប្រសិទ្ធភាពប្រតិបត្តិការចំណាយ និងការពង្រឹងលទ្ធកម្ម
សាធារណៈ រួមជាមួយនឹងការផ្តល់អាទិភាពនៃវិនិយោគសាធារណៈចំនួន ៥ សម្រាប់ការកសាងមាតុភូមិ រួម
មាន “មនុស្ស ផ្លូវ ទឹក ភ្លើង និងបច្ចេកវិទ្យា” ដែលឈរលើគោលការណ៍ “ប្រសិទ្ធភាព ផលិតភាព គុណភាព
ភាពធន់ និងចីរភាព”

- បន្តពង្រឹងភាពប្រុងប្រយ័ត្នខ្ពស់ក្នុងការគ្រប់គ្រងបំណុលសាធារណៈ ដើម្បីធានាចីរភាពថវិកា
ដោយប្រកាន់ខ្ជាប់គោលការណ៍គន្លឹះចំនួន ៥ រួមមាន ១.ខ្លឹមសារទានក្នុងទំហំសមស្របដែលស្ថានភាពថវិកា
និងសេដ្ឋកិច្ចអាចទ្រាំទ្របាន, ២.ខ្លឹមសារទានដែលមានកម្រិតសម្បទាន ឬលក្ខខណ្ឌអនុគ្រោះខ្ពស់, ៣.ខ្លឹ
សម្រាប់តែវិស័យអាទិភាពទ្រទ្រង់ចីរភាពនៃកំណើនសេដ្ឋកិច្ច និងវិស័យបង្កើនផលិតភាពសេដ្ឋកិច្ច ឬផលិត-
ភាពផលិតកម្ម, ៤.ប្រើប្រាស់ឥណទានប្រកបដោយតម្លាភាព គណនេយ្យភាព ប្រសិទ្ធភាព និងស័ក្តិសិទ្ធ-
ភាពខ្ពស់បំផុត និង៥.ប្រើប្រាស់ឥណទានសម្រាប់ហិរញ្ញប្បទានគម្រោងវិនិយោគលើហេដ្ឋារចនាសម្ព័ន្ធ
សាធារណៈ ដែលត្រូវមានស្តង់ដារ និងគុណភាពខ្ពស់ ស្របតាមគោលការណ៍គ្រប់គ្រងវិនិយោគសាធារណៈ

ព្រមទាំងឆ្លើយតបទៅនឹងតម្រូវការអភិវឌ្ឍជាតិក្នុងដំណាក់កាលថ្មី ពិសេសធានាបានចីរភាពសេដ្ឋកិច្ច សង្គម បរិស្ថាន និងភាពធន់ទៅនឹងការប្រែប្រួលអាកាសធាតុ

- បន្តជំរុញការអភិវឌ្ឍមូលបត្ររដ្ឋជាយន្តការ និងឧបករណ៍ហិរញ្ញប្បទាន ដើម្បីគាំទ្រ និងលើកស្ទួយការអភិវឌ្ឍសេដ្ឋកិច្ច សង្គម

- ពង្រឹងការកែទម្រង់ការគ្រប់គ្រងការងារអធិការកិច្ចហិរញ្ញវត្ថុ និងសវនកម្ម ដើម្បីរួមចំណែកទប់ស្កាត់កំហុសឆ្គង និងការពង្រឹងអភិបាលកិច្ច ក្នុងការគ្រប់គ្រង និងអនុវត្តហិរញ្ញវត្ថុសាធារណៈ និងការគ្រប់គ្រងទ្រព្យសម្បត្តិរដ្ឋឱ្យមានប្រសិទ្ធភាពខ្ពស់ និងទាន់ពេល ។

៣- ការបង្កើនបរិយាបន្ននៃកំណើនសេដ្ឋកិច្ច

ជាមួយនឹងកំណើនសេដ្ឋកិច្ចខ្ពស់ កម្ពុជាត្រូវបង្កើនលំហបរិយាបន្នដល់គ្រប់គ្នានៅក្នុងសង្គម ជាពិសេសប្រជាជនក្រីក្រជួបការលំបាក និងងាយរងគ្រោះត្រូវទទួលបានឱកាស និងលទ្ធភាពចូលរួម និងទទួលបានផលពីកំណើន ដើម្បីទទួលបានការគាំពារ និងការការពារខ្លួន។ ក្នុងន័យនេះ គោលនយោបាយអាទិភាព រួមមាន៖

- បន្តដាក់ចេញកញ្ចប់វិធានការអន្តរាគមន៍សង្គម-សេដ្ឋកិច្ច ដោយយក “មនុស្ស” ជាអាទិភាពទី ១ ដើម្បីដោះស្រាយផលប៉ះពាល់ផ្សេងៗ ជាអាទិ៍ ក្នុងគ្រាមានអតិផរណាខ្ពស់ និងគ្រាមានវិបត្តិ និងគ្រោះអាសន្ន ដែលបង្កផលប៉ះពាល់អាក្រក់ធ្ងន់ធ្ងរដល់ជីវភាពប្រជាជន ពិសេស ដល់គ្រួសារប្រជាជនក្រីក្រងាយរងគ្រោះ និងងាយរងហានិភ័យ, លើកកម្ពស់សុខុមាលភាពសង្គម, បង្កើតការងារជូនប្រជាពលរដ្ឋ, ជំរុញការបណ្តុះបណ្តាលជំនាញបច្ចេកទេសវិជ្ជាជីវៈ, ពន្លឿនការចាប់យកបច្ចេកវិទ្យាឌីជីថលនៅកម្ពុជាដើម្បីជំរុញពិពិធកម្មសេដ្ឋកិច្ច និងលើកកម្ពស់ឧត្តមភាពប្រកួតប្រជែងកម្ពុជា

- បន្តអភិវឌ្ឍ និងពង្រឹងប្រព័ន្ធសុខាភិបាល និងពង្រីកប្រព័ន្ធគាំពារសង្គមទាំងគុណភាព និងវិសាលភាពគ្របដណ្តប់ ដោយពង្រឹងការអនុវត្តគោលនយោបាយជាតិគាំពារសង្គមឆ្នាំ ២០១៦-២០២៥

- បន្តកែលម្អ “ប្រព័ន្ធស្បៀងបម្រុងកម្ពុជា” ឱ្យមានលទ្ធភាពកាន់តែច្រើន និងអនុវត្តរហ័សទាន់ចិត្តប្រកបដោយប្រសិទ្ធភាពខ្ពស់ដើម្បីធ្វើអន្តរាគមន៍ជួយប្រជាជនក្រីក្រ និងងាយរងគ្រោះផ្នែកស្បៀងអាហារសម្រាប់ទ្រទ្រង់ជីវភាព និងងាយរងគ្រោះផ្នែកគ្រាប់ពូជស្រូវ និងដំណាំបន្លែសម្រាប់ស្តារដំណាំស្រូវ និងដំណាំបន្លែឡើងវិញក្រោយពីដំណាំត្រូវខូចខាតដោយសារគ្រោះមហន្តរាយធម្មជាតិ ព្រមទាំងបន្តផ្តល់គ្រាប់ពូជបន្លែ ដើម្បីជំរុញការដាំបន្លែជាលក្ខណៈគ្រួសារទ្រង់ទ្រាយធំសម្រាប់ធានាសន្តិសុខស្បៀង និងអាហារូបត្ថម្ភគ្រួសារក៏ដូចរួមចំណែកក្នុងការធ្វើពិពិធកម្មផលិតផល និងចំណូល

- បន្តអនុវត្តគោលនយោបាយមិនយកពន្ធលើដឹកសិកម្មជាលក្ខណៈគ្រួសារ និងផ្តល់ការលើកទឹកចិត្តផ្នែកពន្ធចំពោះការដាំដុះ ការប្រមូលទិញ និងការផលិតអង្ករ ដើម្បីនាំចេញ

- បន្តកាត់បន្ថយចំណាយនៃការរស់នៅរបស់ប្រជាជន តាមរយៈយន្តការរក្សាស្ថិរភាពថ្លៃម្ហូបអាហារ និងកាត់បន្ថយថ្លៃទឹក ភ្លើង សម្រាប់ប្រជាជនទូទៅ ជាពិសេសអ្នកដែលរស់នៅទីជនបទ បន្តអនុវត្តការមិនយកកម្រៃសេវាលើការធ្វើអត្តសញ្ញាណប័ណ្ណ, សៀវភៅគ្រួសារ, សៀវភៅស្នាក់នៅ, សេវាអត្រានុកូលដ្ឋាន

- បន្តអនុវត្តគោលការណ៍លុបការបង់កាស៊ី និងការបង់ថ្លៃផ្សេងៗទៀត ចំពោះការលក់ដូររបស់ប្រជាពលរដ្ឋ តាមកញ្ជ្រោង, កញ្ជី, ល្អី នៅតាមទីផ្សារនៅទូទាំងប្រទេស អនុញ្ញាតឱ្យអាជីវករដែលមានតួប រាន ស្តង់

ឬ កន្លែងលក់ដូរដទៃទៀត ទទួលបានសិទ្ធិកាន់កាប់ ប្រើប្រាស់ និងអាស្រ័យផល ហើយអាចផ្ទេរទៅកូនចៅ ឬអ្នកដទៃទៀតបាន

- បន្តអនុវត្តគោលនយោបាយលើកលែងពន្ធប្រដាប់គ្រាលើការផ្ទេរអចលនទ្រព្យនៅក្នុងរង្វង់ញាតិ ស្របតាមបទបញ្ញត្តិជាធរមាន និងបន្តជំរុញការអភិវឌ្ឍលំនៅឋានតម្លៃសមរម្យ

- បន្តពង្រីក និងបង្កើតគម្រោងឥណទានដែលផ្តោតសំខាន់លើខ្សែច្រវាក់តម្លៃផលិតកម្មកសិកម្ម ដោយផ្តល់ហិរញ្ញប្បទានគាំទ្រដល់តួអង្គដែលពាក់ព័ន្ធរួមទាំងកសិករខ្នាតតូច និងសហគមន៍កសិកម្ម សំដៅ រួមចំណែកលើកកម្ពស់ជីវភាពប្រជាជន ពិសេសនៅតាមទីជនបទ

- បន្តដំឡើងបៀវត្សជូនមន្ត្រីរាជការស៊ីវិល និងកងកម្លាំងប្រដាប់អាវុធ រួមទាំងដំឡើងកម្រិតអប្បបរមា នៃប្រាក់ឈ្នួលកម្មករដែលជាប់ពន្ធលើបៀវត្សក្នុងកម្រិតសមស្រប ដោយផ្អែកជាចម្បងលើសមិទ្ធកម្ម ឬ គុណាធិបតេយ្យ ដើម្បីលើកកម្ពស់ផលិតភាពការងារ និងជីវភាព ព្រមទាំងពង្រឹងសមត្ថភាពស្ថាប័ន និង គុណភាពនៃការផ្តល់សេវាសាធារណៈ

- បន្តអនុវត្តគោលនយោបាយមិនយកពន្ធលើប្រាក់បៀវត្សអប្បបរមារបស់មន្ត្រីរាជការគ្រប់ប្រភេទ និងប្រាក់ឈ្នួលអប្បបរមារបស់កម្មករនិយោជិត

- បន្តបង្កើនកញ្ចប់ថវិកាសម្រាប់រដ្ឋបាលថ្នាក់ក្រោមជាតិ ដោយផ្តោតជាពិសេសលើរដ្ឋបាលមូលដ្ឋាន ដូចជា ក្រុង ស្រុក ខណ្ឌ និងឃុំ-សង្កាត់ ដើម្បីគាំទ្រដល់លទ្ធភាពប្រតិបត្តិការរបស់រដ្ឋបាលថ្នាក់ក្រោមជាតិ ក្នុងការផ្តល់សេវាសាធារណៈជូនប្រជាជន និងជំរុញការអភិវឌ្ឍនៅមូលដ្ឋានឱ្យបានកាន់តែប្រសើរឡើង ។

៤- ការពង្រឹងសមត្ថភាពប្រកួតប្រជែង

សមត្ថភាពប្រកួតប្រជែងខ្ពស់ផ្នែកសេដ្ឋកិច្ច ពាណិជ្ជកម្ម និងវិនិយោគ គឺជាកត្តាចាំបាច់សម្រាប់ កម្ពុជាក្នុងការបន្តរក្សាកំណើនសេដ្ឋកិច្ចខ្ពស់ប្រកបដោយចីរភាព។ ក្នុងន័យនេះ គណបក្សនឹងបន្តប្រកាន់ ខ្ជាប់នូវគោលនយោបាយអាទិភាព ដូចខាងក្រោម៖

- លើកកម្ពស់ឧត្តមភាពប្រកួតប្រជែង តាមរយៈការអភិវឌ្ឍវិស័យឧស្សាហកម្មដែលមានសក្តានុពល, ការ លើកកម្ពស់គុណភាពស្ថាប័នសេដ្ឋកិច្ច ការពង្រីកការចាប់យកដៃគូពាណិជ្ជកម្មក្នុងក្របខណ្ឌទ្វេភាគី និងពហុភាគី

- បង្កើនឧត្តមភាពប្រកួតប្រជែង ដោយបង្កបរិយាកាសអំណោយផលផ្នែកធុរកិច្ច, កាត់បន្ថយថ្លៃ ដើមធុរកិច្ច ដូចជា ថ្លៃឡូជីស្ទិក និងអគ្គិសនី, កិច្ចសម្រួលពាណិជ្ជកម្ម, ការជំរុញការកែទម្រង់ពន្ធដារព្រមទាំង កែលម្អប្រព័ន្ធឡូជីស្ទិក និងលើកកម្ពស់ការដឹកជញ្ជូន, ការតភ្ជាប់ផ្នែកថាមពលទៅនឹងការប្រើប្រាស់បច្ចេក- វិទ្យាឌីជីថល

- ជំរុញឌីជីថលលូបនីយកម្មសង្គម-សេដ្ឋកិច្ច ទាំងក្នុងវិស័យសាធារណៈ និងក្នុងវិស័យឯកជន ជាពិសេស ការកសាងហេដ្ឋារចនាសម្ព័ន្ធទាំងផ្នែករឹង និងផ្នែកទន់, ឡូជីស្ទិក, ថាមពលបៃតង និងបច្ចេក- វិទ្យាឌីជីថលប្រកបដោយគុណភាពខ្ពស់

- បន្តជំរុញការអភិវឌ្ឍធនធានមនុស្ស និងមូលធនមនុស្ស តាមរយៈការលើកកម្ពស់គុណភាពអប់រំ និងការបណ្តុះបណ្តាលជំនាញបច្ចេកទេសវិជ្ជាជីវៈគ្រប់កម្រិត ដើម្បីផ្គត់ផ្គង់ពលករជំនាញប្រកបដោយផលិតភាព ខ្ពស់ឱ្យបានគ្រប់គ្រាន់ និងឆ្លើយតបតម្រូវការទីផ្សារការងារ និងការអភិវឌ្ឍសង្គម-សេដ្ឋកិច្ច

- ជំរុញកិច្ចសហប្រតិបត្តិការ និងការសម្របសម្រួលរវាងក្រសួង ស្ថាប័នរបស់រាជរដ្ឋាភិបាល និងគ្រប់គ្នាអង្គពាក់ព័ន្ធឱ្យស្ថិតក្នុង “ជវភាពនៃប្រព័ន្ធត្រួតពិនិត្យ” ដើម្បីពង្រឹងសមត្ថភាពស្ថាប័នជាតិ សំដៅកែលម្អការផ្តល់សេវា និងពង្រឹងភាពប្រកួតប្រជែង។

ខ.១.៦.២- ការពង្រឹងភាពជាដៃគូក្នុងការអនុវត្ត

ការពង្រឹងភាពជាដៃគូ និងការចូលរួមរបស់គ្នាអង្គពាក់ព័ន្ធទាំងអស់ ជាកត្តាចាំបាច់ក្នុងកិច្ចអភិវឌ្ឍក្នុងន័យនេះ គណបក្សនឹងបន្តប្រកាន់ខ្ជាប់នូវគោលនយោបាយអាទិភាព ដូចខាងក្រោម៖

- បន្តពង្រឹងភាពជាដៃគូ ជាមួយបណ្តាគ្នាអង្គអភិវឌ្ឍន៍ ដើម្បីរៀបចំធនធានហិរញ្ញប្បទានពីគ្រប់ប្រភព យកមកបម្រើឱ្យកិច្ចការអភិវឌ្ឍន៍សង្គម-សេដ្ឋកិច្ច ដោយឈរលើគោលការណ៍ភាពជាម្ចាស់ និងភាពជាអ្នកដឹកនាំរបស់រាជរដ្ឋាភិបាល

- បន្តដំណើរការសមាហរណកម្ម និងទំនាក់ទំនងក្នុងតំបន់ និងពិភពលោក តាមរយៈយន្តការវិធានការ កម្មវិធី និងគំនិតផ្តួចផ្តើមនានា ដើម្បីលើកកម្ពស់កិត្យានុភាពរបស់កម្ពុជា បង្កើនកាលានុវត្តភាពសម្រាប់ការអភិវឌ្ឍប្រទេស ទាក់ទាញទំនុកចិត្តមកលើសុខសន្តិភាព សុវត្ថិភាព និងបរិស្ថានវិនិយោគ និងពាណិជ្ជកម្មនៅកម្ពុជា ដោយឈរលើគោលការណ៍ “ស្មើសិទ្ធិ និងស្មើភាព”

- បន្តជំរុញកិច្ចសម្រួលពាណិជ្ជកម្មអន្តរជាតិ តាមរយៈការចុះកិច្ចព្រមព្រៀងពាណិជ្ជកម្មសេរីទ្វេ-ពហុភាគី, ការសម្រួលលើនីតិវិធីបំពេញបែបបទបញ្ជាទំនិញពិគយ, ការកាត់បន្ថយថ្លៃស្តេន និងផ្លាស់ប្តូរគោលការណ៍ និងនីតិវិធីនៃការកំណត់មុខសញ្ញាទំនិញដែលត្រូវស្តេន, ការលុបចោលការចេញវិញ្ញាបនបត្របញ្ជាក់ប្រភពដើមទំនិញ (Certificate of Origin-CO) សម្រាប់ប្រទេសមិនមានតម្រូវការ និងការបញ្ចុះថ្លៃសេវាផែ ជាដើម

- បន្តលើកកម្ពស់ប្រសិទ្ធភាពប្រើប្រាស់ហិរញ្ញប្បទានសហប្រតិបត្តិការសម្រាប់ការអភិវឌ្ឍ ដោយត្រូវរក្សាហានិភ័យ និងបន្តកសាងបំណុលឱ្យនៅក្នុងកម្រិតអប្បបរមា ដោយប្រុងប្រយ័ត្នខ្ពស់ និងអាចគ្រប់គ្រងបាន

- បន្តការអនុវត្តយន្តការភាពជាដៃគូរវាងរដ្ឋ និងឯកជន តាមរយៈការពង្រឹងការអនុវត្តច្បាប់ស្តីពីភាពជាដៃគូរវាងរដ្ឋ និងឯកជន

- បន្តពង្រឹងភាពជាដៃគូជាមួយសង្គមស៊ីវិល សមាគម និងអង្គការមិនមែនរដ្ឋាភិបាល ក្នុងក្របខណ្ឌច្បាប់ស្តីពីសមាគម និងអង្គការមិនមែនរដ្ឋាភិបាល ដើម្បីលើកកម្ពស់នីតិវិធី ការពង្រឹងលទ្ធិប្រជាធិបតេយ្យ និងការចូលរួមអភិវឌ្ឍសង្គម-សេដ្ឋកិច្ចកម្ពុជា ។

ខ.១.៦.៣- ការអនុវត្តវិស័យឯកជន

១- ការពង្រឹងវិស័យឯកជន ការងាររុញច្រាននិយោគ និងធុរកិច្ច

គណបក្សប្រជាជនកម្ពុជាបន្តចាត់ទុកវិស័យឯកជន ជាក្បាលម៉ាស៊ីនជំរុញកំណើនសេដ្ឋកិច្ច។ ក្នុងន័យនេះ គោលនយោបាយអាទិភាពរួមមាន ៖

- ទាក់ទាញវិនិយោគផ្ទាល់ពីបរទេស និងវិនិយោគក្នុងស្រុក រួមទាំងសហគ្រាសធុនតូច និងមធ្យមលើគ្រប់វិស័យ ពិសេសឧស្សាហកម្មថ្មីៗ ដូចជា យានយន្ត គ្រឿងអេឡិកត្រូនិក គ្រឿងបង្កុំ និងការកែច្នៃម្ហូបអាហារ ជាដើម ដើម្បីធ្វើពិពិធកម្មឧស្សាហកម្ម ផ្ទេរបច្ចេកវិទ្យា ពង្រឹងសមត្ថភាពជំនាញ និងបច្ចេកទេសព្រមទាំងបង្កើតតម្លៃបន្ថែម ការងារ មុខរបរ និងប្រាក់ចំណូល

- បង្កើតបរិស្ថានអនុគ្រោះ សម្រាប់វិនិយោគ និងធុរកិច្ច តាមរយៈការអនុវត្តច្បាប់វិនិយោគ, បន្តកែលម្អក្របខណ្ឌគតិយុត្ត និងអភិបាលកិច្ច, ពង្រឹងប្រសិទ្ធភាពនៃស្ថាប័នសាធារណៈពាក់ព័ន្ធ, កាត់បន្ថយចំណាយ និងកែលម្អប្រព័ន្ធឡូជីស្ទិក, កែលម្អកិច្ចសម្រួលពាណិជ្ជកម្ម, កាត់បន្ថយការិយាធិបតេយ្យ, ពង្រឹងការអនុវត្តយន្តការច្រកចេញចូលតែមួយ និងលុបបំបាត់ចំណាយក្រៅផ្លូវការ

- បន្តកសាងអភិបាលកិច្ចសាជីវកម្មល្អ សម្រាប់ពង្រឹងភាពប្រកួតប្រជែង, កសាងភាពរឹងមាំ និងអភិវឌ្ឍសមត្ថភាពស្ថាប័ន ព្រមទាំងពង្រឹងវប្បធម៌គណនេយ្យភាពចំពោះសង្គម និងការបំពេញកាតព្វកិច្ចពន្ធ និងអាករ

- ពង្រឹងសមត្ថភាពសហគ្រិនភាព និងអភិវឌ្ឍធុរកិច្ចតាមរយៈ យន្តការ កម្មវិធី គម្រោង និងគំនិតផ្តួចផ្តើមនានារបស់រាជរដ្ឋាភិបាល, កិច្ចសហការជាមួយដៃគូអភិវឌ្ឍន៍ និងវិស័យឯកជន ដើម្បីកែលម្អខ្សែច្រវាក់ផលិតកម្ម ពង្រឹងគុណភាព និងពង្រីកទីផ្សារ ព្រមទាំងផ្សារភ្ជាប់ និងទាញយកផលប្រយោជន៍ពីសក្តានុពលសហគ្រាស និងវិនិយោគបរទេសធំៗ

- លើកកម្ពស់ ជំរុញ និងពង្រឹងប្រសិទ្ធភាពនៃការផ្តល់សេវាដល់វិស័យឯកជន តាមរយៈការសម្រួលដល់ការចុះបញ្ជី, ការផ្គូផ្គង និងការកសាងបណ្តាញទំនាក់ទំនង, ការផ្សព្វផ្សាយព័ត៌មានទីផ្សារឱ្យបានទូលំទូលាយ និងទាន់ពេលវេលា, ការផ្សព្វផ្សាយ និងបញ្ជ្រាបបច្ចេកវិទ្យាថ្មី និងការបន្តខិតខំស្វែងរកនិងជ្រៀតចូលទីផ្សារនាំចេញសម្រាប់ផលិតផលកម្ពុជា

- បន្តអនុវត្ត និងដំណើរការយន្តការ “វេទិកាវិនិយោគ-ផ្នែកឯកជន” ក្នុងកម្រិតគោលនយោបាយនិងបច្ចេកទេស ទាំងនៅថ្នាក់ជាតិ និងថ្នាក់ក្រោមជាតិ ដើម្បីដោះស្រាយបញ្ហាប្រឈម និងពង្រឹងវិស័យឯកជនឱ្យកាន់តែមានជវភាពសំដៅជំរុញឱ្យយន្តការទាំងនេះក្លាយជា “វេទិកាអភិវឌ្ឍន៍កម្ពុជា”

- លើកកម្ពស់សហគ្រិនភាព និងពង្រឹងសមត្ថភាពរបស់វិស័យឯកជន រួមទាំងធុរជន ក្នុងសេដ្ឋកិច្ចក្រៅប្រព័ន្ធ តាមរយៈការផ្តល់ការលើកទឹកចិត្ត, ការប្រឹក្សាយោបល់, ការបណ្តុះបណ្តាល និងលទ្ធភាពទទួលបានហិរញ្ញប្បទាន

- រៀបចំ និងអនុវត្តក្របខណ្ឌគោលនយោបាយ យុទ្ធសាស្ត្រទាក់ទាញវិនិយោគឯកជន តាមរយៈការលើកទឹកចិត្តសមស្រប និងចំណាយដៅ, ការគាំទ្រការអភិវឌ្ឍហេដ្ឋារចនាសម្ព័ន្ធ និងការសម្រួលរដ្ឋបាលនិងនីតិវិធី ដើម្បីឆ្លើយតបទៅនឹងសំណូមពរនៃការអភិវឌ្ឍរយៈពេលវែង ។

២- ការអភិវឌ្ឍឧស្សាហកម្ម សិប្បកម្ម និងសហគ្រាសធុនតូច និងមធ្យម

- បន្តជំរុញវិស័យឧស្សាហកម្ម សិប្បកម្ម និងសហគ្រាសធុនតូច មធ្យម ព្រមទាំងគាំទ្រការងារវិទ្យាសាស្ត្រ បច្ចេកវិទ្យា និងនវានុវត្តន៍ក្នុងការលើកកម្ពស់ផលិតកម្ម ក្នុងនោះ យកចិត្តទុកដាក់លើការសិក្សាផ្ទេរបច្ចេកវិទ្យាដើម្បីចូលរួមជាបណ្តើរៗ ក្នុងចរន្តសកលនៃបដិវត្តន៍ឧស្សាហកម្មជំនាន់ទី ៤

- ជំរុញការបង្កើតតំបន់ឧស្សាហកម្មថ្មីៗថែមទៀត ជាពិសេសបង្កើតបណ្តុំសហគ្រាសធុនតូច មធ្យម, សួនវិទ្យាសាស្ត្រ បច្ចេកវិទ្យា និងនវានុវត្តន៍ ដែលជាកន្លែងផលិតកម្មគាំទ្រគ្នាទៅវិញទៅមករវាងឧស្សាហកម្មសហគ្រាសធុនតូច មធ្យម និងធំ ក្នុងការអភិវឌ្ឍសង្គម-សេដ្ឋកិច្ច។ ជំរុញការអភិវឌ្ឍតំបន់សេដ្ឋកិច្ចពិសេសផ្នែកផលិតកម្មឱ្យមានបទដ្ឋានបច្ចេកទេសសមស្រប ធានាលើការប្រកួតប្រជែងនៅក្នុងបរិការណ៍សកលនាពេលបច្ចុប្បន្ន

- ជំរុញភាពជាដៃគូក្នុងការអភិវឌ្ឍវិស័យឧស្សាហកម្ម និងសហគ្រាសធុនតូច និងមធ្យម, វិទ្យាសាស្ត្រ បច្ចេកវិទ្យា និងនវានុវត្តន៍, ភាពជាដៃគូរវាងរដ្ឋ និងវិស័យឯកជន ដើម្បីជាកាតាលីកក្នុងការអភិវឌ្ឍវិស័យ នេះប្រកបដោយប្រសិទ្ធភាព

- បន្តជំរុញការអភិវឌ្ឍខេត្តព្រះសីហនុ ឱ្យក្លាយជាតំបន់សេដ្ឋកិច្ចពិសេសពហុបំណង

- បន្តអភិវឌ្ឍតំបន់ឧស្សាហកម្មតាមខេត្ត ដែលជាមូលដ្ឋានប្រមូលផ្តុំនៃសហគ្រាសធុនតូច និងមធ្យម សំដៅជំរុញ និងលើកកម្ពស់ភាពប្រកួតប្រជែងសហគ្រាស គាំទ្រសាជីវកម្មដំបូង (Start-up) ព្រមទាំង រៀបចំផែនការរយៈពេលមធ្យមសម្រាប់អភិវឌ្ឍសហគ្រាសធុនតូច និងមធ្យម ដោយកំណត់យកមុខសញ្ញា សហគ្រាសដែលមានសក្តានុពលក្នុងការនាំចេញ, ការអភិវឌ្ឍផលិតផលថ្មី, ការតភ្ជាប់ទៅនឹងសាជីវកម្ម ពហុជាតិ, ការតភ្ជាប់ខ្សែច្រវាក់តម្លៃ និងការតភ្ជាប់ទៅនឹងបណ្តាញផលិតកម្មតំបន់

- ចូលរួមអភិវឌ្ឍតំបន់ជុំវិញរាជធានីភ្នំពេញ ឱ្យក្លាយជាតំបន់ឧស្សាហកម្មប្រមូលផ្តុំ ដោយមាន ផែនការប្រើប្រាស់ដីធ្លីច្បាស់លាស់ និងបែងចែករវាងតំបន់ឧស្សាហកម្ម ធុរកិច្ច និងតំបន់និវេសន៍ ឬទីប្រជុំជន រួមទាំងដាក់ចេញនូវផែនការរយៈពេលវែង សម្រាប់ប្រែក្លាយរាជធានីភ្នំពេញទៅជាមជ្ឈមណ្ឌលរដ្ឋបាល ឧស្សាហកម្ម វិទ្យាសាស្ត្រ បច្ចេកវិទ្យា និងនវានុវត្តន៍

- លើកកម្ពស់គុណភាព និងផលិតភាពដល់សហគ្រាសធុនតូច មធ្យម និងសិប្បកម្ម ដោយផ្អែក លើគោលការណ៍ ស៥ “សម្រិតសម្រាំង សណ្តាប់ធ្នាប់ សម្អាត ស្តង់ដារ ស៊ីវិលភាព” និងការស្រាវជ្រាវ និង អភិវឌ្ឍ ព្រមទាំងលើកកម្ពស់ការបង្កើតតក្កកម្ម និងបណ្តុះបណ្តាលកម្មសិទ្ធិឧស្សាហកម្ម

- ផ្តល់ការគាំទ្រដល់សហគ្រាសធុនតូច មធ្យម និងសិប្បកម្ម សម្រាប់ការបណ្តុះបណ្តាល និងវិនិ- យោគលើគ្រឿងម៉ាស៊ីន ឬបរិក្ខារផលិតកម្ម ព្រមទាំងការលើកទឹកចិត្តផ្សេងៗទៀត ដោយផ្សារភ្ជាប់លក្ខខណ្ឌ នៃផលិតកម្មប្រើប្រាស់វត្ថុធាតុដើមក្នុងស្រុក ការលើកកម្ពស់គុណភាពផលិតផល និងទំនើបកម្មខ្សែច្រវាក់ ផលិតកម្ម សំដៅផ្សារភ្ជាប់ទៅនឹងសាជីវកម្មពហុជាតិ។

៣- ការអភិវឌ្ឍវិស័យហិរញ្ញវត្ថុ និងធនាគារ

គណបក្សប្រជាជនកម្ពុជាប្តេជ្ញាសម្រេចឱ្យបានប្រព័ន្ធហិរញ្ញវត្ថុមួយ ប្រកបដោយប្រសិទ្ធភាព ដោយផ្អែកលើគោលការណ៍ទីផ្សារ ហើយមានលក្ខណៈពិពិធភាព រឹងមាំ និងបរិយាបន្ន ដែលផ្តល់លទ្ធភាព ទូលំទូលាយ ក្នុងការបំពេញតម្រូវការសេវាហិរញ្ញវត្ថុនៅក្នុងប្រទេស ដើម្បីទ្រទ្រង់កំណើនសេដ្ឋកិច្ចប្រកប ដោយប្រសិទ្ធភាព និងចីរភាព បង្កើនចំណូលរបស់ប្រជាជន ព្រមទាំងឆ្លើយតបទៅនឹងតម្រូវការនៃការធ្វើ សមាហរណកម្មសេដ្ឋកិច្ច និងហិរញ្ញវត្ថុ នៅក្នុងតំបន់ និងពិភពលោក។ ដើម្បីសម្រេចបាននូវគោលដៅនេះ គោលនយោបាយអាទិភាព រួមមាន៖

- បន្តអនុវត្តគោលនយោបាយរូបិយវត្ថុដោយសកម្ម ទន់ភ្លន់ និងប្រុងប្រយ័ត្ន និងបន្តអភិវឌ្ឍបន្ថែម ឧបករណ៍នយោបាយរូបិយវត្ថុថ្មីៗ ដោយផ្អែកលើទីផ្សារជាតិ និងអន្តរជាតិ ដើម្បីធានាប្រក្រតីភាពសង្គម និងដីវភាពប្រជាជន តាមរយៈការរក្សាស្ថិរភាពថ្លៃ ការពង្រឹងស្ថិរភាពអតិផរណាឱ្យស្ថិតក្នុងកម្រិតទាបអាច គ្រប់គ្រងបាន រក្សាស្ថិរភាពអត្រាប្តូរប្រាក់ និងតម្លៃប្រាក់រៀល និងការលើកកម្ពស់ការប្រើប្រាស់ប្រាក់រៀលឱ្យ កាន់តែមានកម្រិតខ្ពស់ក្នុងសេដ្ឋកិច្ចដោយសន្សឹមៗ

- បន្តពង្រឹងក្របខណ្ឌច្បាប់ និងបទដ្ឋានគតិយុត្ត ដោយផ្អែកលើមូលដ្ឋានការបង្ការហានិភ័យ និងការប្រមើលមើលទៅមុខ តាមរយៈការត្រួតពិនិត្យ និងការធ្វើវិសោធនកម្មឡើងវិញនូវបទប្បញ្ញត្តិជាធរមាន ឱ្យមានលក្ខណៈអន្តរជាតិ ស្របតាមវឌ្ឍនភាពនៃវិស័យធនាគារ និងហិរញ្ញវត្ថុ ព្រមទាំងបន្តអនុវត្តយ៉ាងម៉ឺងម៉ាត់នូវបទប្បញ្ញត្តិពាក់ព័ន្ធ ដើម្បីពង្រឹងប្រព័ន្ធធនាគារឱ្យកាន់តែរឹងមាំ មានប្រសិទ្ធភាព និងអាចវិវត្តតាមទាន់ស្ថានភាពទីផ្សារ ព្រមទាំងធានាបានស្ថិរភាពហិរញ្ញវត្ថុ

- បន្តពង្រឹង និងពង្រីកគុណភាពនៃវិស័យធនាគារ ដើម្បីកៀរគរធនធានហិរញ្ញវត្ថុក្នុងស្រុក សម្រាប់បំពេញតម្រូវការសេដ្ឋកិច្ចឱ្យកាន់តែរីកចម្រើនឆាប់រហ័ស ស្វែងរកប្រភពទុនដែលមានតម្លៃទាប និងសិក្សាពីកត្តារួមផ្សំទាំងឡាយដែលធ្វើឱ្យថ្លៃដើមនៃទុនមានកម្រិតខ្ពស់ និងរិះរកគ្រប់មធ្យោបាយដើម្បីបញ្ចុះអត្រាការប្រាក់ដោយគោរពតាមយន្តការទីផ្សារ

- បន្តពង្រឹងការត្រួតពិនិត្យ និងបន្តធ្វើទំនើបកម្មប្រព័ន្ធទូទាត់ ពង្រីកមធ្យោបាយទូទាត់ និងផ្ទេរប្រាក់ឆ្លងដែន លើកកម្ពស់ និងរៀបចំវេទិកាបច្ចេកវិទ្យាហិរញ្ញវត្ថុថ្មីដើម្បីជំរុញប្រតិបត្តិការធនាគារឱ្យកាន់តែសម្បូរបែប មានភាពងាយ និងជឿនលឿនស្របតាមបច្ចេកវិទ្យាថ្មីៗ បង្កើនជំនឿទុកចិត្តសាធារណជនលើប្រព័ន្ធទូទាត់ និងជំរុញការទូទាត់តាមប្រព័ន្ធអេឡិចត្រូនិកឱ្យមានប្រសិទ្ធភាព សុវត្ថិភាព និងតម្លៃសមរម្យ ដើម្បីឆ្លើយតបទៅនឹងតម្រូវការនៃការរីកចម្រើនផ្នែកសេដ្ឋកិច្ច និងសមាហរណកម្មនៅក្នុងតំបន់និងពិភពលោក

- បន្តពង្រឹង និងពង្រីកបន្ថែមកិច្ចសហប្រតិបត្តិការទ្វេភាគី និងពហុភាគី តាមរយៈការជំរុញសមាហរណកម្មហិរញ្ញវត្ថុកម្ពុជាទៅក្នុងតំបន់ និងពិភពលោក និងការពង្រឹងបណ្តាញសុវត្ថិភាពហិរញ្ញវត្ថុដើម្បីទាញយកផលប្រយោជន៍ផ្នែកសេដ្ឋកិច្ច ការកៀរគរធនធាន ការអភិវឌ្ឍទីផ្សារ និងបច្ចេកវិទ្យាហិរញ្ញវត្ថុថ្មីៗ

- បន្តលើកកម្ពស់បរិយាបន្នហិរញ្ញវត្ថុ តាមរយៈការពង្រឹង និងការពង្រីកបន្ថែមនូវគោលនយោបាយហិរញ្ញវត្ថុ, កម្មវិធីអប់រំហិរញ្ញវត្ថុ, ការលើកកម្ពស់ការធ្វើពិពិកម្មផលិតផលហិរញ្ញវត្ថុ, ការពង្រឹងកិច្ចសហប្រតិបត្តិការ និងបង្កើនការផ្សព្វផ្សាយតាមបណ្តាញសង្គមផ្សេងៗដើម្បីធានាថាប្រជាជនទទួលបាន និងប្រើប្រាស់សេវាហិរញ្ញវត្ថុកាន់តែទូលំទូលាយសម្រាប់ការវិនិយោគ ពង្រីក និងបង្កើតមុខរបរ លើកកម្ពស់ជីវភាព និងកាត់បន្ថយភាពក្រីក្រ

- បន្តពង្រីកយន្តការការពារអ្នកប្រើប្រាស់សេវាធនាគារ និងហិរញ្ញវត្ថុតាមរយៈការរៀបចំកម្មវិធីលើកកម្ពស់អក្ខរកម្មហិរញ្ញវត្ថុ និងការកំណត់ច្បាស់ពីលក្ខខណ្ឌនានាចំពោះការផ្តល់ និងទទួលបានធនាគារ និងមីក្រូហិរញ្ញវត្ថុ, ការផ្សព្វផ្សាយពាណិជ្ជកម្ម, នីតិវិធីប្តឹងនិងតវ៉ាដើម្បីបង្កើនទំនុកចិត្តរបស់សាធារណជនមកលើប្រព័ន្ធធនាគារ និងរួមចំណែករក្សាស្ថិរភាពហិរញ្ញវត្ថុ

- បន្តពង្រឹងការអនុវត្តកិច្ចការប្រឆាំងការសម្អាតប្រាក់ និងហិរញ្ញប្បទានភេរវកម្មតាមរយៈការបន្តពង្រឹងក្របខណ្ឌច្បាប់ និងបទប្បញ្ញត្តិទាក់ទងនានា, ការបង្កើនសមត្ថភាពវិភាគ តាមដាន និងត្រួតពិនិត្យ ព្រមទាំងការពង្រីកកិច្ចសហប្រតិបត្តិការជាមួយអាជ្ញាធរពាក់ព័ន្ធ និងដៃគូអន្តរជាតិ ក្នុងការផ្លាស់ប្តូរព័ត៌មាន និងការចាត់វិធានចាំបាច់នានាដើម្បីធានាឱ្យប្រទេសកម្ពុជាមានសុវត្ថិភាព មិនមែនជាគោលដៅនៃបទល្មើសសម្អាតប្រាក់ និងហិរញ្ញប្បទានភេរវកម្ម ។

ខ.១.៦.៤- ការអភិវឌ្ឍវិស័យកសិកម្ម, ការអភិវឌ្ឍជនបទ, ការជំរុញពាណិជ្ជកម្ម, ការគ្រប់គ្រងជីវិត, ការគ្រប់គ្រងធនធានធម្មជាតិ និងបរិស្ថាន និងការអភិវឌ្ឍទេសចរណ៍

១- ការអនុវត្តន៍វិស័យកសិកម្ម

- បន្តធ្វើទំនើបកម្មក្នុងវិស័យកសិកម្ម បង្កើនផលិតភាព ធ្វើពិពិធកម្ម អភិវឌ្ឍហេដ្ឋារចនាសម្ព័ន្ធគាំទ្រ ក្នុងខ្សែច្រវាក់តម្លៃកសិកម្ម លើកកម្ពស់សុវត្ថិភាពផលិតផលកសិកម្ម និងបង្កើនការនាំចេញ ដោយអនុវត្តឱ្យ មានប្រសិទ្ធភាពគោលនយោបាយជាតិអភិវឌ្ឍន៍វិស័យកសិកម្ម ឆ្នាំ២០២២-២០៣០

- បន្តពង្រឹងសមត្ថភាពផលិតផលកសិករ និងសហគមន៍កសិកម្ម ពង្រឹងខ្សែច្រវាក់ផ្គត់ផ្គង់សម្រាប់ ការកែច្នៃផលិតផលកសិកម្ម បង្កើនសមត្ថភាពកែច្នៃផលិតផលកសិកម្មតាមរយៈការអនុវត្តយន្តការផលិតកម្ម កសិកម្មតាមកិច្ចសន្យា បង្កើនការផ្សព្វផ្សាយអំពីការអនុវត្តបច្ចេកទេសកសិកម្មវិជ្ជាជន្មនឹងការប្រែប្រួល អាកាសធាតុ និងជំរុញអនុវត្តកម្មវិធីសកម្មភាពជាតិដើម្បីប្រយុទ្ធប្រឆាំងនឹងការធ្លាក់ចុះនៃគុណភាពដី

- បន្តអនុវត្តវិធានការបច្ចេកទេស សំដៅធានាឱ្យមានអាហារដែលមានសុវត្ថិភាព និងមានអាហារូបត្ថម្ភ គ្រប់គ្រាន់ ពង្រឹងប្រព័ន្ធស្បៀងអាហារតាមរយៈការធ្វើទំនើបកម្មផលិតកម្មស្បៀងអាហារដើម្បីលើកកម្ពស់ សន្តិសុខស្បៀង និងអនុវត្តផែនទីបង្ហាញផ្លូវស្តីពីប្រព័ន្ធស្បៀងសម្រាប់ការអភិវឌ្ឍប្រកបដោយចីរភាពនៅកម្ពុជា ឆ្នាំ ២០៣០

- បន្តគាំទ្រការចិញ្ចឹមសត្វជាលក្ខណៈគ្រួសារ និងពាណិជ្ជកម្ម បង្កើនការផ្គត់ផ្គង់សាច់ លើកកម្ពស់ សុខភាពសត្វ និងសុខុមាលភាពសាធារណៈ បង្កើនសមត្ថភាពស្រាវជ្រាវ និងមន្ទីរពិសោធន៍វិនិច្ឆ័យជំងឺសត្វ ពង្រឹងភាពជាដៃគូជាមួយសហគមន៍ចិញ្ចឹមសត្វ ព្រមទាំងពង្រឹងការអនុវត្តច្បាប់ស្តីពីសុខភាពសត្វ និង ផលិតកម្មសត្វ

- រៀបចំយុទ្ធសាស្ត្រកសិកម្មអេឡិចត្រូនិក បង្កើតប្រព័ន្ធបច្ចេកទេសកសិកម្មតាមបែបឌីជីថល និង សម្របសម្រួលដល់ការប្រើប្រាស់វេទិកាឌីជីថលសម្រាប់កសិ-ធុរកិច្ច ព្រមទាំងពង្រីកសេវាកម្មព័ត៌មានទីផ្សារ កសិកម្មបែបឌីជីថលឱ្យបានទូលំទូលាយដល់កសិករ

- បង្កើនការគ្រប់គ្រងធនធានព្រៃឈើដោយខិតខំជំរុញការគ្រប់គ្រង និងអភិវឌ្ឍព្រៃឈើ និងសត្វ ព្រៃ, ការរៀបចំផែនការអភិវឌ្ឍន៍វិស័យព្រៃឈើនិងសត្វព្រៃ, ការបង្កើនប្រសិទ្ធភាពក្នុងការអភិវឌ្ឍព្រៃឈើ សហគមន៍, ការអនុវត្តប្រព័ន្ធកសិ-រុក្ខកម្ម, ការលើកកម្ពស់ការគ្រប់គ្រង និងអភិវឌ្ឍសត្វព្រៃ និងដីចម្រុះ, ការជំរុញការដាំឈើឡើងវិញ ជាពិសេស ប្រភេទពូជឈើដែលមានតម្លៃសេដ្ឋកិច្ច។ បន្តការចុះបញ្ជីដីព្រៃឈើ និងដីព្រៃសហគមន៍ព្រៃឈើ បង្កើនការពិនិត្យតាមដានការអនុវត្តសម្បទានដីសេដ្ឋកិច្ច និងពង្រឹងការអនុវត្ត ច្បាប់ស្តីពីព្រៃឈើឱ្យមានប្រសិទ្ធភាពខ្ពស់

- បន្តអនុវត្តផែនការយុទ្ធសាស្ត្រអភិវឌ្ឍន៍វិស័យជលផល ពង្រឹងការគ្រប់គ្រង និងការអភិវឌ្ឍសហ- គមន៍នេសាទ បង្កើនការស្រាវជ្រាវ និងផ្សព្វផ្សាយបច្ចេកទេសវារីវប្បកម្ម កែលម្អពូជត្រី និងអភិរក្សពូជត្រី ដែលមានតម្លៃសេដ្ឋកិច្ចខ្ពស់។ ជំរុញការអភិវឌ្ឍសមត្ថភាព និងបច្ចេកវិទ្យាកែលម្អគុណភាពផលិតផលជល- ផល ជំរុញវារីវប្បកម្ម និងចងក្រងបណ្តុំវារីវប្បករ ដោយអនុវត្តនូវយន្តការផលិតកម្មវារីវប្បកម្មតាមកិច្ចសន្យា និងបន្តពង្រឹងការអនុវត្តច្បាប់ស្តីពីជលផលឱ្យមានប្រសិទ្ធភាពខ្ពស់

- បន្តកែទម្រង់ការគ្រប់គ្រងស្ថាប័ន ពង្រឹងអភិបាលកិច្ច និងអភិវឌ្ឍធនធានមនុស្ស ស្របតាម គោលនយោបាយធនធានមនុស្សក្នុងវិស័យកសិកម្ម លើកកម្ពស់គុណភាពនៃការអប់រំកសិកម្មតាមរយៈការ

អនុវត្តផែនការមេឆ្នាំ ២០៣០ របស់គ្រឹះស្ថានអប់រំកសិកម្ម បង្កើតបណ្ឌិតសភាវិទ្យាសាស្ត្រកសិកម្ម និង បង្កើនសមត្ថភាពស្រាវជ្រាវសម្រាប់ការអភិវឌ្ឍវិស័យកសិកម្មកម្ពុជា

- បង្កើនសមត្ថភាពសេវាផ្សព្វផ្សាយបច្ចេកទេសលើជំនាញផ្នែកកសិកម្ម និងបណ្តុះបណ្តាលកសិករ វ័យក្មេងជាមួយនឹងបច្ចេកវិទ្យាកសិកម្មថ្មីៗ និងឌីជីថលដោយផ្សារភ្ជាប់រវាងការស្រាវជ្រាវ និងការផ្សព្វផ្សាយ តាមមុខជំនាញនីមួយៗឱ្យបានល្អប្រសើរ។ ពង្រីកបរិយាកាសគាំទ្រដល់អ្នកផលិត អ្នកកែច្នៃ និងអ្នកនាំ ចេញ ព្រមទាំងពង្រឹងកិច្ចសហប្រតិបត្តិការជាមួយគ្រប់ដៃគូពាក់ព័ន្ធទាំងអស់តាមអភិក្រម “ រដ្ឋ-ឯកជន-ដៃគូ អភិវឌ្ឍន៍ និងសហគមន៍” ដើម្បីជំរុញការអភិវឌ្ឍវិស័យកសិកម្ម។

២- ការអភិវឌ្ឍជនបទ

- ជំរុញការអភិវឌ្ឍជនបទ ទាំងផ្នែកសេដ្ឋកិច្ច និងសង្គមកិច្ច ដើម្បីលើកកម្ពស់គុណភាពនៃជីវិត របស់ប្រជាជន និងប្រែក្លាយជនបទ ឱ្យទៅជាតំបន់ដែលមានភាពរីកចម្រើន ជឿនលឿន និងស៊ីវិល័យ ស័ក្តិសមជា ជនបទនៃប្រទេសមានប្រាក់ចំណូលមធ្យមកម្រិតខ្ពស់នៅឆ្នាំ ២០៣០ និងប្រាក់ចំណូលខ្ពស់នៅឆ្នាំ ២០៥០

- បន្តកែលម្អលក្ខខណ្ឌនៃការរស់នៅរបស់សហគមន៍ជនបទ តាមរយៈការលើកកម្ពស់ការផ្តល់សេវា សង្គមនានា ជាអាទិ៍ សេវាអប់រំ, សេវាសុខាភិបាល, សេវាទឹកស្អាត, អនាម័យ, ទូរគមនាគមន៍ជាដើម, ពង្រឹង កិច្ចសហប្រតិបត្តិការ ការសម្របសម្រួល និងកៀរគរធនធាន ដើម្បីពង្រីកវិសាលភាពនៃការផ្តល់សេវាផ្គត់ ផ្គង់ទឹកស្អាត និងលើកកម្ពស់អនាម័យជនបទឱ្យកាន់តែខ្លាំងក្លា និងមានប្រសិទ្ធភាពថែមទៀត ដោយបន្ត ជំរុញការអនុវត្តផែនការសកម្មភាពផ្គត់ផ្គង់ទឹកស្អាត និងអនាម័យជនបទឱ្យបានសម្រេចអត្រាគ្របដណ្តប់ ៩០% នៅឆ្នាំ ២០២៣ និង១០០% នៅឆ្នាំ ២០៣០ ឆ្លើយតបទៅនឹងការប្រែប្រួលអាកាសធាតុ បញ្ហា ប្រឈមក្នុងតំបន់ និងវិសមភាពនៃការទទួលបានសេវា

- បន្តជំរុញការលើកកម្ពស់ជីវភាពប្រជាជននៅជនបទតាមរយៈការស្តារ ការស្ថាបនាហេដ្ឋារចនាសម្ព័ន្ធ គមនាគមន៍ដឹកជញ្ជូននៅជនបទ លើកកម្រិតផ្លូវជនបទពីផ្លូវក្រាលក្រួសក្រហមទៅជាផ្លូវក្រាលកៅស៊ូ ឬផ្លូវ បេតុង សំដៅធានាបានការប្រើប្រាស់យូរអង្វែង ធន់នឹងការប្រែប្រួលអាកាសធាតុ ដើម្បីជំរុញដំណើរអន្តរកម្ម ផ្នែកសង្គម-សេដ្ឋកិច្ច និងការផ្សារភ្ជាប់សកម្មភាពពួកវាផ្សេងៗ រវាងតំបន់ជនបទ និងទីប្រជុំជន

- បន្តយកចិត្តទុកដាក់លើការថែទាំជួសជុលផ្លូវជនបទជាប្រចាំ, ពង្រឹងការងារតាមដាន ត្រួតពិនិត្យ និងវាយតម្លៃការអនុវត្តគម្រោង, ការរៀបចំចងក្រងលិខិតបទដ្ឋានគតិយុត្តពាក់ព័ន្ធការគ្រប់គ្រងដីចំណីផ្លូវ និងបន្តធ្វើបច្ចុប្បន្នភាពបញ្ជីសារពើភណ្ឌផ្លូវជនបទ

- បន្តជំរុញសកម្មភាពពិពិធកម្មសកម្មភាពសេដ្ឋកិច្ចជនបទ ដើម្បីបង្កើនប្រាក់ចំណូលប្រចាំថ្ងៃ តាមគ្រួសារនីមួយៗ នៅសហគមន៍ជនបទឱ្យមានជីវភាពសមរម្យ ដោយជំរុញការងារដាំដុះដំណាំ ការ ចិញ្ចឹមសត្វជាលក្ខណៈគ្រួសារ, សិប្បកម្ម, សេវាកម្មខ្នាតតូច, ការប្រកបរបរអាជីវកម្ម, សហគ្រាសខ្នាត គ្រួសារ, ការសាងសង់ផ្សារជនបទ ជាដើម

- បន្តអភិវឌ្ឍតំបន់ដែលមានជនជាតិដើមភាគតិចរស់នៅឱ្យរីកចម្រើនទាំងខាងសេដ្ឋកិច្ច សង្គម- កិច្ច និងវប្បធម៌ ធានាសិទ្ធិទទួលបានការការពារដោយច្បាប់ និងវិធានការសង្គមនានា ដែលឆ្លើយតបទៅនឹង តម្រូវការចាំបាច់ជាមូលដ្ឋានសម្រាប់ការរស់នៅប្រកបដោយភាពថ្លៃថ្នូរ ព្រមទាំងការគោរពចំពោះទំនៀម ទម្លាប់ប្រពៃណី ភាសា ជំនឿ របស់ជនជាតិដើមភាគតិច។

៣- ការងារការពារពាណិជ្ជកម្ម

- បន្តពង្រឹងការគ្រប់គ្រងទីផ្សារ និងការពារផលប្រយោជន៍អ្នកផលិត និងអ្នកប្រើប្រាស់ តាមរយៈការជំរុញបង្កើតទីផ្សារនៅមូលដ្ឋានសម្រាប់អាជីវករ សហគ្រិន និងកសិករខ្នាតតូច និងអភិវឌ្ឍខ្សែច្រវាក់តម្លៃ និងផ្គត់ផ្គង់ ដើម្បីផ្សារភ្ជាប់រវាងអ្នកដាំដុះ, អ្នកផលិត, អ្នកកែច្នៃ, អ្នកប្រមូលទិញ និងអ្នកនាំចេញ ជាពិសេសបន្តកែលម្អ និងភ្ជាប់ប្រព័ន្ធចុះបញ្ជីពាណិជ្ជកម្ម និងការផ្តល់លិខិតអនុញ្ញាត និងអាជ្ញាបណ្ណនានា តាមរយៈប្រព័ន្ធផ្ទាល់បច្ចេកវិទ្យាព័ត៌មានរបស់រាជរដ្ឋាភិបាល

- រៀបចំយុទ្ធសាស្ត្រជំរុញការប្រើប្រាស់ផលិតផលខ្មែរនៅក្នុងទីផ្សារក្នុងស្រុក និងទីផ្សារអន្តរជាតិ តាមរយៈការរៀបចំពិពណ៌ក្នុងស្រុក និងអន្តរជាតិនានា ព្រមទាំងជួយដល់វិស័យឯកជនឱ្យបង្កើតសកា-ពាណិជ្ជកម្មនៅតាមរាជធានី-ខេត្តទាំងអស់ និងតំណាងសកាពាណិជ្ជកម្មកម្ពុជានៅក្រៅប្រទេស ក៏ដូចជាការបង្កើតសមាគមតាមមុខរបរ និងផលិតផល ដើម្បីចូលរួមក្នុងខ្សែច្រវាក់ផ្គត់ផ្គង់ និងចាប់យកឱកាសពាណិជ្ជកម្ម

- ចងក្រង និងគ្រប់គ្រងទិន្នន័យស្ថិតិពាណិជ្ជកម្ម សម្រាប់ធ្វើជាមូលដ្ឋានក្នុងការវិភាគ និងប្រើប្រាស់ជាព័ត៌មានពាណិជ្ជកម្មសម្រាប់ស្ថាប័នរដ្ឋ, គ្រឹះស្ថានសិក្សា និងវិស័យឯកជន។ បន្ត និងពង្រឹងយន្តការតាមដានថ្លៃទំនិញ និងគុណភាពនៃការផ្គត់ផ្គង់ និងតម្រូវការទីផ្សារ លើបណ្តាទំនិញយុទ្ធសាស្ត្រ ដូចជាស្រូវ អង្ករ ប្រេងឥន្ធនៈ និងបណ្តាមុខទំនិញផ្សេងទៀត ដោយចាត់វិធានការលើបាតុភាពស្តុកទំនិញលក់ដំឡើងថ្លៃ ដែលនាំឱ្យប៉ះពាល់ដល់ជីវភាពប្រជាជន

- រៀបចំផែនការចូលរួមអនុវត្តគោលនយោបាយសេដ្ឋកិច្ចឌីជីថល តាមរយៈការជំរុញលើកទឹកចិត្តការធ្វើពាណិជ្ជកម្មតាមប្រព័ន្ធអេឡិចត្រូនិក ដោយបង្កើតនូវចំណងទាក់ទងរវាងទីផ្សារធំៗជាមួយនឹងសហគ្រាសធុនតូច និងមធ្យមក្នុងស្រុក និងការអនុវត្តកិច្ចសម្រួលពាណិជ្ជកម្មតាមក្របខណ្ឌច្បាប់ និងកិច្ចព្រមព្រៀងជាតិ និងអន្តរជាតិ ជាពិសេសកិច្ចសម្រួលពាណិជ្ជកម្មឱ្យបានឆាប់រហ័សតាមទម្រង់អេឡិចត្រូនិក

- រៀបចំយុទ្ធសាស្ត្រទាញយកអត្ថប្រយោជន៍ពីកិច្ចព្រមព្រៀងពាណិជ្ជកម្មសេរីតំបន់ និងទ្វេភាគីនានាសំដៅឱ្យអ្នកផលិត និងអ្នកនាំចេញរបស់កម្ពុជា អាចចូលរួមក្នុងខ្សែច្រវាក់ផ្គត់ផ្គង់អន្តរជាតិ និងបង្កើនការនាំចេញ

- ពង្រឹងសមត្ថភាពកម្ពុជាសម្រាប់ការធ្វើសមាហរណកម្មសេដ្ឋកិច្ចក្នុងក្របខណ្ឌអាស៊ាន ជាមួយដៃគូពាណិជ្ជកម្មរបស់អាស៊ាន និងក្នុងក្របខណ្ឌអន្តរជាតិ ព្រមទាំងបន្តសម្របសម្រួលសហការលើការងារជំរុញពាណិជ្ជកម្មតាមព្រំដែនជាមួយប្រទេសជិតខាង និងដៃគូពាណិជ្ជកម្មផ្សេងទៀត សំដៅធានាបាននូវគុណភាពជញ្ជីងពាណិជ្ជកម្ម

- កសាង និងអនុវត្តផែនការមេ និងផែនការសកម្មភាពសាងសង់ផ្សារតាមព្រំដែន និងតាមបណ្តាខេត្ត ព្រមទាំងរៀបចំផ្សារលក់ទំនិញតាមអនឡាញ សំដៅជួយទ្រទ្រង់ការផលិត និងការលក់ទំនិញ

- បន្តស្រាវជ្រាវ និងចុះបញ្ជីម៉ាកសម្គាល់ភូមិសាស្ត្រ និងម៉ាកសមូហភាពឱ្យបានកាន់តែច្រើន សំដៅលើកស្ទួយគុណភាព និងការផ្គត់ផ្គង់ផលិតផលរបស់កម្ពុជា ទៅកាន់ទីផ្សារក្នុងស្រុក និងក្រៅប្រទេស និងកាត់បន្ថយការនាំចូល

- បន្តរៀបចំយុទ្ធសាស្ត្រ និងកម្មវិធីការងារសម្រាប់ជំរុញផលិតកម្មស្រូវ និងផលិតកម្មដំណាំសក្តានុពលផ្សេងៗទៀត សម្រាប់ការនាំចេញ

- រៀបចំកម្មវិធី និងផែនការសកម្មភាព ដើម្បីអនុវត្តលិខិតបទដ្ឋានច្បាប់ទាក់ទងនឹងកិច្ចការប្រកួតប្រជែង ការពារអ្នកប្រើប្រាស់ និងច្បាប់ស្តីពីម្ហូបអាហារ ដើម្បីរក្សាសុខភាព សុវត្ថិភាព និងសុខុមាលភាពរបស់អ្នកប្រើប្រាស់ និងបង្កបរិយាកាសស្មើភាព និងយុត្តិធម៌ សម្រាប់ការធ្វើពាណិជ្ជកម្ម និងវិនិយោគនៅកម្ពុជា
- បន្តអភិវឌ្ឍវិស័យពាណិជ្ជកម្មនៅថ្នាក់ក្រោមជាតិ ដោយបន្តអនុវត្ត “ចលនាកូមិមួយ ផលិតផលមួយ” ឱ្យបានទូលំទូលាយ និងមានប្រសិទ្ធភាព តាមរយៈជំរុញឱ្យប្រជាជនផលិតស្របតាមលក្ខខណ្ឌកូមិសាស្ត្រ និងលក្ខខណ្ឌទីផ្សារក្នុងប្រទេស និងក្រៅប្រទេស, ផលិតឱ្យបានច្រើន មានគុណភាពល្អ និងបានថ្លៃខ្ពស់ និងប្រើប្រាស់គំនិតច្នៃប្រឌិត និងទេពកោសល្យរបស់ប្រជាជនតាមមូលដ្ឋាន។

៤- ការគ្រប់គ្រងជីវ្ជី និងសំណង់

- បន្តអនុវត្តការកែទម្រង់ឱ្យកាន់តែសកម្ម និងស៊ីជម្រៅលើវិស័យជីវ្ជី តាមរយៈការពង្រឹងការគ្រប់គ្រងជីវ្ជី ដោយជំរុញបញ្ចប់ការចុះបញ្ជីដីលើកដំបូង, ជំរុញការចុះបញ្ជីដីសហគមន៍ជនជាតិដើមភាគតិច និងជំរុញការចុះបញ្ជីបន្តដីគ្រប់ប្រភេទ ព្រមទាំងផ្តល់ប័ណ្ណកម្មសិទ្ធិជូនអ្នកកាន់កាប់ដែលមានលក្ខណសម្បត្តិគ្រប់គ្រាន់តាមលក្ខខណ្ឌ។ ដាក់ចេញនូវវិធានការទប់ស្កាត់ការទន្ទ្រានកាន់កាប់ដីគ្រប់ប្រភេទរបស់រដ្ឋដោយខុសច្បាប់ និងបន្តពិនិត្យធ្វើប្រទានកម្មដីជូនប្រជាជនរស់នៅ និងអាស្រ័យផលលើទីតាំងដីរដ្ឋ ជាពិសេសនៅតំបន់ ៣ និងតំបន់ ២ នៃបឹងទន្លេសាប ដែលជាមូលដ្ឋានចាស់បុរាណរបស់ប្រជាជន និងជំរុញការពង្រឹងគ្រប់យន្តការដោះស្រាយវិវាទដីជីវ្ជី ដើម្បីផ្តល់ភាពសុខដុមរមនាក្នុងសង្គម

- បន្តអនុវត្តកម្មវិធីសម្បទានដីសង្គមកិច្ច ដើម្បីចែកដីជូនប្រជាពលរដ្ឋស៊ីវិលក្រីក្រ និង/ឬ ផ្ទះជូនកងកម្លាំងកំពុងឈរជើងតាមព្រំដែន និងជូនអតីតកងកម្លាំងប្រដាប់អាវុធ និងគ្រួសារដែលក្រីក្រ និងខ្វះដីប្រកបដោយតម្លាភាព និងសមធម៌

- បន្តពង្រឹងការកសាងផែនការរៀបចំដែនដី ប្លង់គោលប្រើប្រាស់ដី និងផែនការប្រើប្រាស់ដីជាពិសេសនៅតាមតំបន់អាទិភាពដើម្បីធានាការអភិវឌ្ឍប្រកបដោយចីរភាព។ បន្តកសាង និងគ្រប់គ្រងស្ថានីយវាស់វែងអចិន្ត្រៃយ៍ ក៏ដូចជាការដាក់ឱ្យដំណើរការប្រព័ន្ធគ្រប់គ្រងព័ត៌មាន និងទិន្នន័យសុរិយោដី, ទិន្នន័យរៀបចំដែនដីនិងនគរូបនីយកម្ម, ទិន្នន័យសំណង់ និងលំនៅឋានទូទាំងប្រទេសប្រកបដោយប្រសិទ្ធភាពក្នុងបរិការណ៍នៃបច្ចេកវិទ្យាឌីជីថល

- បន្តពង្រឹងការអភិវឌ្ឍវិស័យសំណង់ អនុលោមទៅតាមច្បាប់ស្តីពីសំណង់ និងបទដ្ឋានគតិយុត្តនគរូបនីយកម្ម និងបច្ចេកទេស ដើម្បីធានាបានគុណភាព សន្តិសុខ សុវត្ថិភាព សោភ័ណភាព សណ្តាប់ធ្នាប់សាធារណៈ និងបរិស្ថាន ព្រមទាំងចាត់វិធានការទប់ស្កាត់ការសាងសង់លើដីចំណីសាធារណៈ

- ជំរុញការសាងសង់លំនៅឋានតម្លៃសមរម្យសម្រាប់ជួល និងលក់ជូនប្រជាពលរដ្ឋដែលមានប្រាក់ចំណូលមធ្យម ចំណូលទាប និងជនងាយរងគ្រោះ ស្របតាមគោលនយោបាយជាតិស្តីពីលំនៅឋាន និងគោលនយោបាយស្តីពីការលើកទឹកចិត្ត និងការបង្កើតកម្មវិធីជាតិសម្រាប់ការអភិវឌ្ឍលំនៅឋានតម្លៃសមរម្យ។

៥- ការគ្រប់គ្រងធនធានធម្មជាតិ និងបរិស្ថាន

- កាត់បន្ថយការបំពុលបរិស្ថាន ដោយបន្តពង្រឹងការគ្រប់គ្រងសំណល់ទីប្រជុំជន ប្លាស្ទិក និងសំណល់គ្រោះថ្នាក់, ការត្រួតពិនិត្យការបំពុលទឹក ខ្យល់ និងសំឡេង ព្រមទាំងបន្តជំរុញថាមពលស្អាត, ប្រសិទ្ធភាពថាមពល,

ការអនុវត្តកសិកម្មឆ្នួតធន់នឹងអាកាសធាតុ, ការដឹកជញ្ជូនបៃតង, ដំណើរការឧស្សាហកម្មស្អាត, ការអនុវត្តសេដ្ឋកិច្ចចក្រា, យន្តការវាយតម្លៃហេតុប៉ះពាល់បរិស្ថាន, វិញ្ញាបនកម្មបៃតង និងការប្រតិបត្តិមេត្រីភាពបរិស្ថាន

- ពង្រឹងការគ្រប់គ្រងតំបន់ការពារធម្មជាតិ ការអភិរក្សជីវៈចម្រុះ និងការប្រើប្រាស់ធនធានធម្មជាតិប្រកបដោយចីរភាព ដោយបន្តចុះបញ្ជីជីវដ្ឋ, បោះបង្គោលព្រំ, ពង្រឹងការអនុវត្តច្បាប់, ស្តារទីជម្រក និងពូជសត្វព្រៃ និងអភិរក្សប្រព័ន្ធការពារធម្មជាតិដើម្បីធានាមុខងារសេវាកម្មអេកូឡូស៊ី ក៏ដូចជាបន្តលើកកម្ពស់ជីវភាពប្រជាពលរដ្ឋ និងពិពិធកម្មមូលដ្ឋានសេដ្ឋកិច្ចនៃសហគមន៍តំបន់ការពារធម្មជាតិ តាមរយៈការអនុវត្តគោលនយោបាយរដ្ឋ, ការលើកទឹកចិត្តដល់វិនិយោគឯកជន, ការដាំដំណាំចម្រុះ ដំណាំសេដ្ឋកិច្ច និងលើឧស្សាហកម្ម, និងការចិញ្ចឹមសត្វដែលមានភាពធន់នឹងអាកាសធាតុ

- បន្តលើកកម្ពស់ការអប់រំផ្សព្វផ្សាយអំពីបរិស្ថាន និងការប្រែប្រួលអាកាសធាតុ ដោយបង្កើនមធ្យោបាយផ្សព្វផ្សាយនានានូវត្រូវ និងជំរុញការចូលរួមពីដៃគូ ដើម្បីលើកកម្ពស់ការយល់ដឹង និងការទទួលខុសត្រូវរបស់ប្រជាពលរដ្ឋចំពោះបរិស្ថាន ព្រមទាំងរឹតចំណងជិតស្និទ្ធរវាងមនុស្ស និងធម្មជាតិ តាមរយៈការជំរុញស្មារតី “កម្ពុជា មាតុភូមិខ្ញុំ” និងទេសចរណ៍ផ្សារភ្ជាប់ជាមួយធម្មជាតិ និងទឹកដី

- បន្តពង្រឹងរដ្ឋបាលទំនើប ពង្រីកហិរញ្ញវត្ថុប្រកបដោយចីរភាព និងកែលម្អក្របខណ្ឌគោលនយោបាយ ដើម្បីឆ្លើយតបនឹងបញ្ហាប្រឈមនិងនិន្នាការបរិស្ថាន តាមរយៈការធ្វើឱ្យប្រសើរឡើងនូវយន្តការស្ថាប័ន, មូលដ្ឋានសម្ភារៈ បច្ចេកទេស, ធនធានមនុស្ស និងធនធានហិរញ្ញវត្ថុ ក្នុងនោះរួមមាន ការជំរុញការចូលរួមចំណែកពីបណ្តាប្រកបពហិរញ្ញប្បទានពាក់ព័ន្ធនឹងបរិស្ថាន ដូចជា មូលបត្របៃតង, ឥណទានកាបូន និងការទូទាត់ថ្លៃសេវាកម្មប្រព័ន្ធអេកូឡូស៊ីជាដើម

- លើកកម្ពស់ការទូតបៃតង ដោយបន្តចូលរួមជាមួយសហគមន៍ប្រជាជាតិ ក្នុងការអនុវត្តកាតព្វកិច្ចអន្តរជាតិពាក់ព័ន្ធនឹងបរិស្ថាន រួមចំណែកដោះស្រាយបញ្ហាបរិស្ថានសកល និងជំរុញរបៀបវារៈបៃតង, ការប្រែប្រួលអាកាសធាតុ, អព្យាក្រឹតកាបូន, ទីផ្សារកាបូន និងហិរញ្ញប្បទានអាកាសធាតុ សំដៅលើកស្ទួយកិត្យានុភាពរបស់កម្ពុជាលើឆាកអន្តរជាតិ និងទាញយកឧត្តមប្រយោជន៍ជូនជាតិមាតុភូមិ ។

៦- ការអភិវឌ្ឍទេសចរណ៍

- ជំរុញវិស័យទេសចរណ៍កម្ពុជា ជាទេសចរណ៍វប្បធម៌ និងធម្មជាតិដែលត្រូវបានចាត់ទុកជា “មាសបៃតង”។ ការអភិវឌ្ឍទេសចរណ៍ គឺជាការរួមចំណែកអភិវឌ្ឍសង្គម-សេដ្ឋកិច្ច ផ្តល់ឱកាសការងារ ប្រាក់ចំណូល និងលើកកម្ពស់ជីវភាពរបស់ប្រជាជន

- បន្តអនុវត្តគោលនយោបាយ ផែនការយុទ្ធសាស្ត្រសំខាន់ៗ ដើម្បីជំរុញការលើកកម្ពស់ប្រកបដោយប្រសិទ្ធភាពក្នុងការគ្រប់គ្រង និងការអភិវឌ្ឍទេសចរណ៍ ស្របតាមចក្ខុវិស័យឆ្ពោះទៅគោលដៅអនាគតនៃទេសចរណ៍កម្ពុជាស្អាត បៃតង និងចីរភាព ដើម្បីទាក់ទាញទេសចរអន្តរជាតិប្រមាណ ៨ លាននាក់ និងទេសចរផ្ទៃក្នុងប្រមាណ ១៦ លាននាក់ នៅឆ្នាំ២០២៨

- បន្តជំរុញការអភិវឌ្ឍហេដ្ឋារចនាសម្ព័ន្ធគាំទ្រវិស័យទេសចរណ៍ ដូចជា ផ្លូវ ទឹកស្អាត អគ្គិសនី ព្រលានយន្តហោះ កំពង់ផែ ប្រព័ន្ធទូរគមនាគមន៍ និងមូលដ្ឋានសម្បទាសេវាកម្មគាំទ្រផ្សេងៗទៀតឱ្យបានល្អប្រសើរ

- បង្កើនការទាញយកផលប្រយោជន៍ជាអតិបរមានៃវិស័យទេសចរណ៍ សំដៅបង្កើត និងពង្រីកការងារថ្មីៗ, ជំរុញឧត្តមភាពប្រកួតប្រជែងទេសចរណ៍, លើកកម្ពស់កិត្យានុភាពវប្បធម៌ និងប្រពៃណីរបស់មាតុភូមិយើង ជាគោលដៅទេសចរណ៍ដ៏ទាក់ទាញប្រកបដោយសុវត្ថិភាព និងសុខភាព
- ជំរុញការអភិវឌ្ឍផលិតផល និងសេវាកម្មទេសចរណ៍ប្រកបដោយនវានុវត្តន៍ និងភាពច្នៃប្រឌិតជាពិសេស ការពង្រឹងគុណភាពសេវាកម្មទេសចរណ៍ ក៏ដូចជាការបណ្តុះបណ្តាលជំនាញវិជ្ជាជីវៈទេសចរណ៍បន្ថែមទៀត និងសម្រួលការធ្វើដំណើរ និងដឹកជញ្ជូនទេសចរណ៍ប្រកបដោយសុវត្ថិភាព
- ពង្រឹងសមត្ថភាពសិក្សាទីផ្សារ និងផ្សព្វផ្សាយទេសចរណ៍ ការប្រើប្រាស់បច្ចេកវិទ្យាថ្មីៗ ការលើកកម្ពស់ប្រសិទ្ធភាពអភិបាលកិច្ច និងការអភិវឌ្ឍធនធានមនុស្ស
- បង្កើនការអនុវត្តវិធានសុវត្ថិភាពទេសចរណ៍ ផែនទីចង្អុលផ្លូវ ផែនការយុទ្ធសាស្ត្រ គោលការណ៍ណែនាំ និងយន្តការនានាប្រកបដោយប្រសិទ្ធភាព
- បន្តជំរុញសកម្មភាពទេសចរណ៍ផ្ទៃក្នុង និងរំហូរទេសចរអន្តរជាតិក្នុងការទស្សនាកម្ពុជា ស្របនឹងការអប់រំលើកទឹកចិត្តប្រជាជនឱ្យចូលរួមកិច្ចអភិវឌ្ឍទេសចរណ៍ប្រកបដោយភាពទាក់ទាញ
- បន្តពង្រឹង និងពង្រីកការអភិវឌ្ឍទេសចរណ៍នៅតាមគោលដៅនានា ដូចជាសហគមន៍ទេសចរណ៍អេកូទេសចរណ៍ និងកសិ-ទេសចរណ៍ ក្រោមកិច្ចសហការជាមួយអន្តរស្ថាប័ន និងភាគីពាក់ព័ន្ធឱ្យបានល្អប្រសើរ។

ខ.១.៦.៥- ការអភិវឌ្ឍហេដ្ឋារចនាសម្ព័ន្ធរូបវន្ត

១- ការអភិវឌ្ឍហេដ្ឋារចនាសម្ព័ន្ធគមនាគមន៍ និងដឹកជញ្ជូន

- បន្តអភិវឌ្ឍហេដ្ឋារចនាសម្ព័ន្ធដឹកជញ្ជូន និងឡូជីស្ទិកឱ្យមានសមត្ថភាពគ្រប់គ្រាន់ និងឆ្លើយតបទៅនឹងការប្រែប្រួលប្រជាសាស្ត្រ និងកំណើននគរូបនីយកម្ម, ពាណិជ្ជកម្ម, ការធ្វើពិពិធកម្មវិស័យឧស្សាហកម្ម, កសិកម្ម និងទេសចរណ៍ ព្រមទាំងការតភ្ជាប់ប៉ូលសេដ្ឋកិច្ចសំខាន់ៗ និងការធ្វើសមាហរណកម្មតំបន់
- បន្តកែលម្អ និងអភិវឌ្ឍប្រព័ន្ធដឹកជញ្ជូនទាំងផ្លូវគោក ផ្លូវដែក ផ្លូវទឹក (នាវាចរ និងកំពង់ផែ) និងផ្លូវអាកាសដោយផ្តោតលើការពង្រឹងគុណភាពហេដ្ឋារចនាសម្ព័ន្ធរូបវន្ត និងការតម្រង់ទិសឆ្ពោះទៅរកការអភិវឌ្ឍប្រព័ន្ធដឹកជញ្ជូនអន្តរមធ្យោបាយដែលមានភាពប្រទាក់ក្រឡា, កាត់បន្ថយពេលវេលានិងចំណាយក្នុងការធ្វើដំណើរ និងដឹកជញ្ជូនទំនិញ និងពង្រឹងសមត្ថភាពផ្តល់សេវាកម្មឡូជីស្ទិកឱ្យមានភាពងាយស្រួល ស្ថិរភាពជាសុខភាព ប្រសិទ្ធភាពសេដ្ឋកិច្ច និងសុវត្ថិភាព
- បន្តស្តារ ជួសជុល ថែទាំ ពង្រីក និងអភិវឌ្ឍថ្មីនូវបណ្តាញផ្លូវជាតិ, ផ្លូវខេត្ត, ផ្លូវក្នុងទីប្រជុំជន និងផ្លូវយុទ្ធសាស្ត្រដែលមានសក្តានុពលសេដ្ឋកិច្ច និងតំបន់ខ្សែក្រវាត់ការពារព្រំដែន ឱ្យមានគុណភាពធននឹងការផ្លាស់ប្តូរអាកាសធាតុ និងគ្រោះធម្មជាតិ មានសុវត្ថិភាព និងសោភ័ណភាព
- ជំរុញការរៀបចំប្លង់មេ និងធ្វើឱ្យប្រសើរឡើងនូវការដឹកជញ្ជូនសាធារណៈក្នុងក្រុង និងតាមទីប្រជុំជន ដែលស្ថិតនៅលើដងផ្លូវជាតិ និងផ្លូវខេត្តសំខាន់ៗ
- ជំរុញការសាងសង់ប្រព័ន្ធប្រព្រឹត្តិកម្មទឹកកខ្វក់ ទីលានទុកដាក់ និងកែច្នៃសំរាម និងពង្រីកតំបន់គ្របដណ្តប់នៃប្រព័ន្ធលូនៅតាមទីក្រុង និងទីប្រជុំជនសំខាន់ៗ ព្រមទាំងជំរុញការកសាងប្រព័ន្ធការពារទឹកជំនន់ និងការពារច្រាំងទន្លេ ដើម្បីរក្សាបរិស្ថានល្អ លើកកម្ពស់សុខុមាលភាពប្រជាជន និងបញ្ចៀសការជន់លិចនៅតាមតំបន់ប្រជាជនរស់នៅ

- បន្តអភិវឌ្ឍ ជួសជុល និងថែទាំបណ្តាញផ្លូវដែកនៅកម្ពុជាដែលមានស្រាប់នៅពាយ័ព្យទិស និងនិរតីទិស ដើម្បីពង្រីកវិសាលភាពនៃការដឹកជញ្ជូនទំនិញ និងអ្នកដំណើរ និងការដឹកជញ្ជូនឆ្លងកាត់ព្រំដែនព្រមទាំងធ្វើសមាហរណកម្មផ្លូវដែកកម្ពុជាទៅក្នុងប្រព័ន្ធផ្លូវដែកតំបន់អាស៊ាន និងមហាអនុតំបន់មេគង្គ
- បន្តស្វែងរកដៃគូវិនិយោគ និងជំរុញការសាងសង់ប្រព័ន្ធចង្ហើងធុនស្រាលនៅលើខ្សែអាទិភាពនៅរាជធានីភ្នំពេញ
- បន្តអភិវឌ្ឍប្រព័ន្ធដឹកជញ្ជូនផ្លូវសមុទ្រ ផ្លូវទឹក និងកំពង់ផែ ជាពិសេសការពង្រីកកំពង់ផែទឹកជ្រៅ និងធ្វើទំនើបកម្មរចនាសម្ព័ន្ធរូបវន្តកំពង់ផែ ដើម្បីលើកកម្ពស់ផលិតភាព និងសមត្ថភាពប្រតិបត្តិការក្នុងការសម្រួលពាណិជ្ជកម្ម ការចរាចរទំនិញ និងទេសចរណ៍
- ពង្រឹងការអនុវត្តច្បាប់ចរាចរណ៍ផ្លូវគោក តាមរយៈការបង្កើនការត្រួតពិនិត្យបច្ចេកទេសយានយន្ត, ការបញ្ឈប់ការកែច្នៃយានយន្តខុសលក្ខណៈបច្ចេកទេស និងការលុបបំបាត់ការដឹកជញ្ជូនលើសទម្ងន់កំណត់ ព្រមទាំងចាត់វិធានការចាំបាច់នានា ដើម្បីកាត់បន្ថយគ្រោះថ្នាក់ចរាចរណ៍ និងការខូចខាតហេដ្ឋារចនាសម្ព័ន្ធដឹកជញ្ជូន។

២- អាកាសចរណ៍ស៊ីវិល

- បន្តអនុវត្តគោលនយោបាយបើកចំហជើងមេឃ និងពង្រឹងកិច្ចសហប្រតិបត្តិការអន្តរជាតិ ក្នុងវិស័យអាកាសចរណ៍ស៊ីវិល និងការតភ្ជាប់ការហោះហើរ ដើម្បីធ្វើសមាហរណកម្ម និងសុខដុមនីយកម្មគោលនយោបាយ និងផែនទីមគ្គុទ្ទេសក៍អាកាសចរណ៍ស៊ីវិលកម្ពុជា ជាមួយនឹងគោលនយោបាយអភិវឌ្ឍនវិស័យអាកាសចរណ៍ស៊ីវិលក្នុងអនុតំបន់ តំបន់ និងពិភពលោក
- បន្តអភិវឌ្ឍ និងធ្វើទំនើបកម្មហេដ្ឋារចនាសម្ព័ន្ធអាកាសយានដ្ឋានជាតិ-អន្តរជាតិ ដើម្បីឆ្លើយតបទៅនឹងកំណើននៃតម្រូវការដឹកជញ្ជូនតាមផ្លូវអាកាស និងជួយសម្រួលដល់ការចុះចតអាកាសយានធំ-តូចគ្រប់ប្រភេទ
- បន្តយកចិត្តទុកដាក់ពង្រឹងសន្តិសុខអាកាសចរណ៍ស៊ីវិល ដោយអនុវត្តយ៉ាងហ្មត់ចត់តាមបទដ្ឋានជាតិនិងអន្តរជាតិស្តីពីសន្តិសុខអាកាសចរណ៍ស៊ីវិល សំដៅការពារ ទប់ស្កាត់ និងប្រឆាំងរាល់អំពើហិង្សាកម្មការបំផ្លិចបំផ្លាញ និងការគំរាមកំហែងដល់ជីវិត និងទ្រព្យសម្បត្តិរបស់អ្នកដំណើរ
- បន្តពង្រឹងសុវត្ថិភាពហោះហើរ និងធ្វើទំនើបកម្មសេវាកម្មនាំផ្លូវអាកាសស្របតាមបទដ្ឋានអន្តរជាតិ ដើម្បីធានាដល់ប្រតិបត្តិការអាកាសយាន និងការនាំផ្លូវហោះហើរប្រកបដោយសុវត្ថិភាពខ្ពស់។

៣- ការគ្រប់គ្រងធនធានទឹក និងអគ្គិសនីប្រព័ន្ធធារាសាស្ត្រ

- ដើម្បីធានាសន្តិសុខទឹក ទាំងបរិមាណ និងគុណភាព ក្នុងក្របខណ្ឌអាងទន្លេ ស្ទឹង និងប្រភពទឹកទាំងអស់ គណបក្សមានគោលនយោបាយជាអាទិភាពដូចខាងក្រោម៖
- ពង្រឹងវិធានការការពារ ទប់ស្កាត់ និងអភិរក្សធនធានទឹក តាមរយៈការពង្រឹងការគ្រប់គ្រង និងថែរក្សាអាងទន្លេ, ស្ទឹង, បឹងបួ, ព្រែក, ប្រព័ន្ធធារាសាស្ត្រ និងផ្លូវទឹកធម្មជាតិ ដោយរៀបចំឱ្យបានច្បាស់លាស់នូវផែនទីកំណត់តំបន់គ្រប់គ្រង និងប្រើប្រាស់ទឹក ផែនទីប្រព័ន្ធធារាសាស្ត្រ និងស្រោចស្រព និងកំណត់បរិមាណផ្ទៃទឹក, ចំណីទន្លេ, ចំណីអាងស្ទឹង, ចំណីបឹង, ចំណីព្រែក ជាដើម ព្រមទាំងបន្តអនុវត្តវិធីសាស្ត្រគ្រប់គ្រងធនធានទឹកចម្រុះ ដើម្បីធានាចីរភាពនៃធនធានទឹក

- បន្តអភិវឌ្ឍ និងជំរុញការធ្វើទំនើបកម្មប្រព័ន្ធធារាសាស្ត្រ និងសំណង់សិល្បការទឹក តាមរយៈការបង្កើនទុនវិនិយោគសាធារណៈ, ការទាក់ទាញជំនួយពីដៃគូអភិវឌ្ឍន៍ និងការចូលរួមពីវិស័យឯកជន ក្នុងការអភិវឌ្ឍប្រព័ន្ធធារាសាស្ត្រ ការស្រាវជ្រាវ និងការប្រើប្រាស់បច្ចេកវិទ្យាថ្មីៗ

- បន្តស្តារ ជួសជុល និងថែទាំប្រព័ន្ធធារាសាស្ត្រជាប្រចាំ ដើម្បីរក្សាបាននូវអត្ថិភាព និងចីរភាពនៃការផ្គត់ផ្គង់ទឹកសម្រាប់ស្រោចស្រពផ្ទៃដីបង្កបង្កើនផល ជលវប្បកម្ម និងបំពេញតម្រូវការនៃការប្រើប្រាស់ប្រចាំថ្ងៃ

- បន្តជំរុញលើកទឹកចិត្តឱ្យប្រជាពលរដ្ឋគ្រប់គ្នាចូលរួមបង្កើតសហគមន៍កសិករប្រើប្រាស់ទឹក នៅតាមគ្រប់ប្រព័ន្ធធារាសាស្ត្រក្នុងមូលដ្ឋានរបស់ខ្លួន ដើម្បីលើកកម្ពស់ភាពជាម្ចាស់ក្នុងការចូលរួមទទួលខុសត្រូវលើការគ្រប់គ្រង ប្រើប្រាស់ និងថែទាំប្រព័ន្ធធារាសាស្ត្រនោះ

- បន្តធ្វើទំនើបកម្មប្រព័ន្ធព័ត៌មានជលសាស្ត្រ ឧតុនិយម ព្យាករណ៍អាកាសធាតុ និងផ្តល់ព័ត៌មានធាតុអាកាសបានមុនហេតុការណ៍ ជាពិសេសព័ត៌មានស្តីពីបាតុភូតគ្រោះមហន្តរាយធម្មជាតិ ដែលអាចកើតមានឡើង ដូចជា គ្រោះទឹកជំនន់, ខ្យល់ព្យុះ, រាំងស្ងួត និងលេកកម្ដៅ ដល់ប្រជាជនឱ្យប្រុងប្រយ័ត្ន និងចាត់វិធានការត្រៀមបង្ការ បញ្ចៀស ឆ្លើយតបទាន់ពេលវេលា និងកាត់បន្ថយផលប៉ះពាល់ ។

៤- ការអភិវឌ្ឍទឹកស្អាត

- បន្តអភិវឌ្ឍវិស័យទឹកស្អាត ដោយឈរលើបុរេលក្ខខណ្ឌ គុណភាព សុវត្ថិភាព និរន្តរភាព និងថ្លៃសមរម្យ

- បង្កើនការផ្គត់ផ្គង់ទឹកស្អាតតាមប្រព័ន្ធបណ្តាញបំពង់ទឹកស្អាតនៅទីក្រុង, ទីប្រជុំជន, តំបន់ជុំវិញទីប្រជុំជន និងជនបទ ដែលមានលក្ខខណ្ឌសមស្រប អាចផ្តល់សេវាទឹកស្អាតតាមប្រព័ន្ធបណ្តាញ ស្របតាមគោលដៅអភិវឌ្ឍន៍ប្រកបដោយចីរភាពកម្ពុជាឆ្នាំ ២០១៦-២០៣០

- ពង្រីកវិសាលភាពនៃការផ្តល់សេវាផ្គត់ផ្គង់ទឹកស្អាត តាមរយៈការពង្រឹងការអនុវត្តតួនាទី និងភារកិច្ចរបស់អង្គការរដ្ឋាករទឹកសាធារណៈ និងលើកទឹកចិត្តឱ្យមានការចូលរួមដាក់ទុនវិនិយោគពីវិស័យឯកជនក្នុងការអភិវឌ្ឍហេដ្ឋារចនាសម្ព័ន្ធផ្គត់ផ្គង់ទឹកស្អាតនៅតំបន់ដែលមិនទាន់មានទឹកស្អាតប្រើប្រាស់

- បង្កើតមូលនិធិអភិវឌ្ឍន៍វិស័យផ្គត់ផ្គង់ទឹកស្អាត និងកៀរគរធនធានពីប្រភពនានាដើម្បីពន្លឿនការអភិវឌ្ឍ បង្កើនប្រសិទ្ធភាព និងចីរភាពនៃការផ្តល់សេវាផ្គត់ផ្គង់ទឹកស្អាត ជាពិសេសនៅតំបន់អភិវឌ្ឍន៍តំបន់ងាយរងគ្រោះ និងតំបន់ដាច់ស្រយាល

- បន្តពង្រីកការភ្ជាប់បណ្តាញទឹកស្អាត និងការលក់ទឹកស្អាតដែលមានថ្លៃទាបជូនកម្មករ និយោជិតសិស្ស-និស្សិត ដែលស្នាក់នៅតាមបន្ទប់ជួលតូចៗក្នុងទីក្រុង និងទីប្រជុំជន។

៥- ការអភិវឌ្ឍថាមពលអគ្គិសនី

- លើកកម្ពស់ប្រសិទ្ធភាពនៃការផ្គត់ផ្គង់ និងការប្រើប្រាស់ថាមពលអគ្គិសនី ឱ្យបានគ្រប់គ្រាន់ មានស្ថិរភាព និងអាចជឿទុកចិត្តបាន

- បន្តពង្រឹង និងជំរុញតួនាទីរបស់រដ្ឋនាំមុខក្នុងការអភិវឌ្ឍហេដ្ឋារចនាសម្ព័ន្ធផ្គត់ផ្គង់ថាមពលអគ្គិសនី

- បន្តអភិវឌ្ឍប្រភពអគ្គិសនី អនុស្ថានីយ និងខ្សែបណ្តាញគ្រប់ប្រភេទបន្ថែមទៀត ធ្វើទំនើបកម្មហេដ្ឋារចនាសម្ព័ន្ធគ្រប់គ្រងនិងបញ្ជា និងអភិវឌ្ឍហេដ្ឋារចនាសម្ព័ន្ធគាំទ្រ ដោយលើកទឹកចិត្ត និងជំរុញវិស័យឯកជនចូលរួមវិនិយោគ

- បន្តជំរុញការអនុវត្តគោលនយោបាយជាតិស្តីពីប្រសិទ្ធភាពថាមពល ច្បាប់ស្តីពីកិច្ចការពារបរិស្ថាន និងការគ្រប់គ្រងធនធានធម្មជាតិ និងបង្កើនការប្រើប្រាស់ប្រភពថាមពលស្អាត ឱ្យបានជាអតិបរមាដើម្បីចូលរួមចំណែកកាត់បន្ថយការប្រែប្រួលអាកាសធាតុ និងបរិស្ថាន
- បន្តពង្រីកវិសាលភាព និងពង្រឹងការផ្គត់ផ្គង់ថាមពលទៅកាន់តំបន់ផលិតកម្មសំខាន់ៗ ដោយធានាឱ្យបាននូវប្រសិទ្ធភាព ស្ថិរភាព និងបរិមាណគ្រប់គ្រាន់តាមតម្រូវការ
- ខិតខំរក្សាលំនឹងថ្លៃលក់អគ្គិសនី និងពិនិច្ឆ័យលទ្ធភាពបន្ថយថ្លៃ រួមទាំងការអនុគ្រោះចំពោះការប្រើប្រាស់អគ្គិសនីពេលយប់ សម្រាប់វិស័យឧស្សាហកម្ម សិប្បកម្ម និងកសិកម្ម ដើម្បីជួយកាត់បន្ថយថ្លៃដើមផលិតកម្ម និងលើកកម្ពស់សមត្ថភាពប្រកួតប្រជែងរបស់កម្ពុជា
- ជំរុញការផ្តល់សេវាតាមប្រព័ន្ធអនឡាញ សម្រាប់ការស្នើសុំសេវាផ្គត់ផ្គង់អគ្គិសនី, ការផ្តល់វិក្កយបត្រ, ការទូទាត់, ការផ្តល់ព័ត៌មាន និងការធ្វើទំនាក់ទំនងឱ្យកាន់តែមានភាពងាយស្រួល ឆាប់រហ័ស តម្លាភាព និងប្រសិទ្ធភាព
- បន្តការអនុគ្រោះថ្លៃអគ្គិសនីដល់ប្រជាជនដែលមានចំណូលទាប, បន្ទប់ជួលរបស់កម្មករ-និយោជិត សិស្ស-និស្សិតដែលប្រើថាមពលអគ្គិសនីមិនលើស ២០០ គីឡូវ៉ាត់ម៉ោងក្នុង១ខែ, សាលារៀន, មន្ទីរពេទ្យ និងមណ្ឌលសុខភាពនៅជនបទ និងអ្នកប្រើប្រាស់ថាមពលអគ្គិសនីក្នុងវិស័យកសិកម្ម
- ពង្រឹងកិច្ចសហប្រតិបត្តិការអន្តរជាតិក្នុងតំបន់ និងពិភពលោក ដើម្បីផ្លាស់ប្តូរពាណិជ្ជកម្មអគ្គិសនីពិពិធកម្មប្រភពអគ្គិសនី និងភាពបំពេញឱ្យគ្នាទៅវិញទៅមក តាមរយៈការផ្លាស់ប្តូរបទពិសោធន៍ និងចែករំលែកបច្ចេកវិទ្យាថ្មីៗ ។

៦- ការអភិវឌ្ឍធនធានវី

ធនធានវីជាធនធានធម្មជាតិមិនកកើតឡើងវិញ ការអភិវឌ្ឍធនធានទាំងនេះត្រូវមានតុល្យភាពទៅនឹងការអភិរក្ស ដើម្បីរក្សាលំនឹងបរិស្ថាន និងចីរភាពសង្គម-សេដ្ឋកិច្ច។ គោលនយោបាយអាទិភាពក្នុងការអភិវឌ្ឍវិស័យនេះ រួមមាន៖

- ពង្រឹងការគ្រប់គ្រង និងជំរុញការអភិវឌ្ឍធនធានវី ឱ្យមានប្រសិទ្ធភាព, ចីរភាព និងអស់ពីសក្តានុពល ដើម្បីប្រែក្លាយធនធាននេះ ឱ្យទៅជាប្រភពថ្មីមួយទៀត សម្រាប់ចូលរួមអភិវឌ្ឍសង្គម-សេដ្ឋកិច្ច និងផលប្រយោជន៍យូរអង្វែងរបស់ជាតិ
- ជំរុញនិងលើកទឹកចិត្តឱ្យវិស័យឯកជនសិក្សាស្រាវជ្រាវ ស្វែងរក និងវិនិយោគក្នុងវិស័យវី តាមរយៈការរៀបចំរបបពន្ធអាករពិសេស និងលើកទឹកចិត្ត ឱ្យមានការកែច្នៃធនធានវី និងផលិតផលវីក្នុងស្រុកមុនធ្វើការនាំចេញ ស្របតាមការប្រែប្រួលតម្រូវការនៅលើទីផ្សារអន្តរជាតិ ដោយយកចិត្តទុកដាក់ខ្ពស់លើការគិតគូរប្រើប្រាស់បច្ចេកវិទ្យាទំនើប ដើម្បីបង្កើនតម្លៃបន្ថែម និងទាញយកផលប្រយោជន៍ជាអតិបរមាពីពាណិជ្ជកម្មអន្តរជាតិ
- រៀបចំផែនការអភិវឌ្ឍវិស័យវីឱ្យមានសង្គតិភាពទៅនឹងផែនការអភិវឌ្ឍន៍ហេដ្ឋារចនាសម្ព័ន្ធរូបវន្តដើម្បីធានាចីរភាពនៃការផ្គត់ផ្គង់វត្ថុធាតុដើមវីសំណង់ សម្រាប់បំពេញសេចក្តីត្រូវការក្នុងស្រុក

- បន្តអភិវឌ្ឍហេដ្ឋារចនាសម្ព័ន្ធនានា នៅក្នុងសហគមន៍ដែលមានប្រតិបត្តិការធនធានរ៉ាំ តាមរយៈការប្រើប្រាស់មូលនិធិវិទ្យុទ្រង់កិច្ចអភិវឌ្ឍសហគមន៍មូលដ្ឋានឱ្យមានប្រសិទ្ធភាព ដើម្បីលើកកម្ពស់ការអភិវឌ្ឍសហគមន៍មូលដ្ឋាន និងជីវភាពប្រជាជននៅតំបន់ទាំងនោះ ឱ្យកាន់តែប្រសើរឡើង ។

៧- ការអភិវឌ្ឍវិស័យប្រៃសណីយ៍ ទូរគមនាគមន៍ និងបច្ចេកវិទ្យាគមនាគមន៍និងព័ត៌មាន

ដើម្បីអភិវឌ្ឍវិស័យប្រៃសណីយ៍ ទូរគមនាគមន៍ និងបច្ចេកវិទ្យាគមនាគមន៍និងព័ត៌មាន ឱ្យទៅជាកម្លាំងចលករជំរុញល្បឿនបរិវត្តកម្មឌីជីថល ប្រកបដោយម្ចាស់ការ, ជីវភាព, ហិរញ្ញប្បទាន និងចីរភាព គណបក្សមានគោលនយោបាយជាអាទិភាព ដូចខាងក្រោម៖

- បន្តជំរុញការធ្វើទំនើបកម្មសេវាប្រៃសណីយ៍ តាមរយៈការពង្រឹងក្របខណ្ឌគតិយុត្ត និងយន្តការក្នុងការគ្រប់គ្រងឱ្យបានច្បាស់លាស់ ដោយប្រើប្រាស់បច្ចេកវិទ្យាឌីជីថលជាស្នូល, ការកសាងហេដ្ឋារចនាសម្ព័ន្ធបណ្តាញប្រៃសណីយ៍ពីថ្នាក់កណ្តាលដល់ថ្នាក់ឃុំ-សង្កាត់ ឱ្យក្លាយជាប្រព័ន្ធជាតិដែលមានភាពប្រទាក់ក្រឡាគ្នា និងឆ្លើយតបទៅនឹងតម្រូវការធុរកិច្ច សហគ្រាស និងប្រជាជន

- បន្តអភិវឌ្ឍវិស័យទូរគមនាគមន៍ តាមរយៈការជំរុញវិនិយោគលើហេដ្ឋារចនាសម្ព័ន្ធតភ្ជាប់ឌីជីថលមានជាអាទិ៍ស្ថានីយអង់តែន, បណ្តាញខ្សែកាបអុបទិកក្រោមបាតសមុទ្រ, បណ្តាញខ្សែកាបអុបទិកផ្ទៃខ្នង និងខ្សែកាបអុបទិកចែកចាយ ដើម្បីពង្រីកវិសាលភាពគ្របដណ្តប់នៃសេវាទូរគមនាគមន៍ សំដៅកាត់បន្ថយគម្លាតឌីជីថលរវាងថ្នាក់ជាតិ និងថ្នាក់ក្រោមជាតិ និងនៅក្នុងចំណោមប្រជាជន ជាពិសេស ជំរុញការតភ្ជាប់បណ្តាញខ្សែកាបអុបទិកគ្រប់ក្រុង ស្រុក ខណ្ឌ ទៅដល់គ្រប់ឃុំ-សង្កាត់ ឱ្យបានត្រឹមឆ្នាំ ២០២៧ និងការពង្រីកវិសាលភាពនៃសេវាទូរគមនាគមន៍ នៅតាមតំបន់ដែលមានសក្តានុពលសេដ្ឋកិច្ចនិងទេសចរណ៍ ព្រមទាំងជំរុញឱ្យប្រតិបត្តិករយកចិត្តទុកដាក់លើការពង្រឹងគុណភាពសេវា

- អភិវឌ្ឍថ្នាល និងប្រព័ន្ធជំរុញឌីជីថល (Digital Enabler) ដើម្បីបង្កើនល្បឿននៃការអភិវឌ្ឍនិងការធ្វើឌីជីថលលូបនីយកម្មស្ថាប័នសាធារណៈ និងឯកជន តាមរយៈការផ្តល់ជូននូវថ្នាលនិម្មាបនកម្មរួម (Common Enterprise Architecture) ដែលអនុញ្ញាតឱ្យស្ថាប័នទាំងនោះ អាចធ្វើឌីជីថលលូបនីយកម្មបានឆាប់រហ័សជាងមុន និងដោយមិនបារម្ភអំពីសុវត្ថិភាពអ្នកប្រើប្រាស់, សុវត្ថិភាពប្រព័ន្ធ និងសុវត្ថិភាពទិន្នន័យក៏ដូចជាជួយបង្កើនចំនួនអ្នកប្រើប្រាស់ប្រព័ន្ធជាដើម។ ថ្នាល និងប្រព័ន្ធជំរុញឌីជីថលនេះ ក៏នឹងជួយបង្កើនល្បឿននៃការធ្វើទំនើបកម្មលើវិស័យឌីជីថលឱ្យទាន់ពេលវេលាដើម្បីឆ្លើយតបទៅនឹងតម្រូវការរបស់ធុរកិច្ចសហគ្រាស និងប្រជាជន ប្រកបដោយនវានុវត្តន៍, ប្រសិទ្ធភាព និងចីរភាព

- បន្តជំរុញការកសាងមូលធនមនុស្សឌីជីថល ដើម្បីធ្វើបរិវត្តកម្មឌីជីថលឱ្យកាន់តែល្អប្រសើរឡើងដោយផ្តោតលើ ១-ការបណ្តុះបណ្តាលភាពជាអ្នកដឹកនាំ និងអ្នកប្រើប្រាស់ឧបករណ៍បច្ចេកវិទ្យាឌីជីថលដល់ថ្នាក់ដឹកនាំ និងមន្ត្រីរាជការគ្រប់ក្រសួងស្ថាប័ន និងរដ្ឋបាលថ្នាក់ក្រោមជាតិ ដើម្បីដឹកនាំការងារបរិវត្តកម្មនៅតាមស្ថាប័ន និងជំរុញការផ្តល់សេវាសាធារណៈតាមប្រព័ន្ធឌីជីថលជូនប្រជាជន។ ដើម្បីសម្រេចបាននូវដំណើរការឌីជីថលលូបនីយកម្ម គ្រប់ក្រសួងស្ថាប័នរដ្ឋ ត្រូវបង្កើតអង្គការបរិវត្តកម្មឌីជីថល, ២-បណ្តុះបណ្តាលធនធានមនុស្សជំនាញឌីជីថល ដែលមានស្រាប់ក្នុងវិស័យឯកជនក៏ដូចជាលើកទឹកចិត្ត និងចូលរួមបណ្តុះបណ្តាលបុគ្គលិកក្រុមហ៊ុនឱ្យចេះប្រើប្រាស់បច្ចេកវិទ្យាឌីជីថល, ៣-លើកកម្ពស់គុណភាពអប់រំផ្នែកបច្ចេកវិទ្យា

ឌីជីថលនៅតាមសាលារៀន និងសាកលវិទ្យាល័យ ដើម្បីឱ្យសិស្ស-និស្សិត ក្លាយជាធនធានឌីជីថលរបស់ ប្រទេសនៅពេលអនាគត, ៤-ជំរុញការផ្សព្វផ្សាយ និងការទទួលយកនូវការប្រើប្រាស់បច្ចេកវិទ្យាឌីជីថលក្នុង ចំណោមប្រជាជន ដើម្បីកាត់បន្ថយគម្លាតឌីជីថលរវាងទីក្រុង និងជនបទ និង៥-បង្កើនសមត្ថភាព ប្រសិទ្ធភាព និងប្រសិទ្ធផលនៃបរិក្ខេបកម្មតាមរយៈកិច្ចសហប្រតិបត្តិការជាតិ និងអន្តរជាតិ និងការពង្រឹងការស្រាវជ្រាវ នវានុវត្តន៍លើបច្ចេកវិទ្យាថ្មីៗ

- ជំរុញការអនុវត្ត ក្របខណ្ឌគោលនយោបាយសេដ្ឋកិច្ចនិងសង្គមឌីជីថលកម្ពុជា ២០២១- ២០៣៥ សំដៅរៀបចំឱ្យមានប្រព័ន្ធអេកូឡូស៊ីឌីជីថលដែលមានភាពរឹងមាំធន់នឹងវិបត្តិផ្សេងៗ ព្រមទាំង ឆ្លើយតបទាន់ពេលវេលានឹងការវិវត្តនៃបច្ចេកវិទ្យាឌីជីថល ដោយឈរលើសសរស្តម្ភសំខាន់ ៣ គឺ ពលរដ្ឋ ឌីជីថល, រដ្ឋាភិបាលឌីជីថល និងធុរកិច្ចឌីជីថល និងការអនុវត្ត គោលនយោបាយរដ្ឋាភិបាលឌីជីថលកម្ពុជា ២០២២-២០៣៥ ដែលផ្តោតលើចក្ខុវិស័យ “ការកសាងរដ្ឋាភិបាលឌីជីថលដើម្បីលើកកម្ពស់គុណភាពជីវិត និងទំនុកចិត្តប្រជាពលរដ្ឋ តាមរយៈការបម្រើសេវាសាធារណៈឱ្យកាន់តែល្អប្រសើរ”។

១.១.៦.៦- ការអភិរក្ស និងការអភិវឌ្ឍវប្បធម៌ និងសាសនា

១- ការអភិរក្ស និងការអភិវឌ្ឍវប្បធម៌

- ថែរក្សា ការពារ អភិរក្សបេតិកភណ្ឌវប្បធម៌ជាតិ ឱ្យធានាបានសុវត្ថិភាព សុខដុមភាព និងវឌ្ឍនភាព ប្រកបដោយនិរន្តរភាព ស្របតាមទិសស្លោក “កម្ពុជា! ព្រះរាជាណាចក្រនៃវប្បធម៌”។ បន្តស្នើសុំបញ្ចូល បេតិកភណ្ឌវប្បធម៌ និងប្រវត្តិសាស្ត្រកម្ពុជាទៅក្នុងបញ្ជីបេតិកភណ្ឌពិភពលោក បញ្ជីបេតិកភណ្ឌវប្បធម៌អរូបី នៃមនុស្សជាតិ ស្មារតីចងចាំពិភពលោក និងបណ្តាញទីក្រុងដែលមានភាពច្នៃប្រឌិតរបស់អង្គការយូណេស្កូ, ធ្វើបច្ចុប្បន្នភាពបញ្ជីសារពើភណ្ឌបេតិកភណ្ឌវប្បធម៌ជាតិ ដោយបង្កើតឱ្យមានប្រព័ន្ធទិន្នន័យមូលដ្ឋានជាតិ, រៀបចំយន្តការ ច្បាប់ បទដ្ឋានគតិយុត្ត និងផែនការការងារដែលឆ្លើយតបទៅនឹងស្ថានភាពជាក់ស្តែងក្នុងការ គ្រប់គ្រងបេតិកភណ្ឌវប្បធម៌ទាំងរូបី និងអរូបី, រៀបចំវិធានការសមស្រប និងទាន់ពេលវេលា ក្នុងការការពារ ទប់ស្កាត់ ថែទាំ និងជួសជុលសម្បត្តិបេតិកភណ្ឌវប្បធម៌ជាតិដែលប្រឈមនឹងគ្រោះថ្នាក់ ឬឈានទៅរកការ បាត់បង់, ពង្រឹងយន្តការទាមទារយកត្រឡប់មកវិញនូវវត្ថុបុរាណខ្មែរដែលត្រូវបានលួច និងកាន់កាប់ខុស ច្បាប់ទាំងក្នុង និងក្រៅប្រទេស ព្រមទាំងលើកកម្ពស់ការយល់ដឹង និងការចូលរួមពីសាធារណជនក្នុងការថែ- រក្សាការពារបេតិកភណ្ឌវប្បធម៌ជាតិទាំងរូបី និងអរូបី

- លើកស្ទួយតម្លៃវប្បធម៌ជាតិ ដោយបន្តលើកកម្ពស់ការយល់ដឹង ការយកចិត្តទុកដាក់ និងការចូល រួមរបស់មហាជន ជាពិសេសយុវជន ស្ត្រី និងកុមារ ក្នុងវិស័យវប្បធម៌ឱ្យបានកាន់តែច្រើនឡើង តាមរយៈការ អប់រំបណ្តុះបណ្តាលដោយឈរលើគោលការណ៍ «អប់រំដើម្បីវប្បធម៌ និងវប្បធម៌ដើម្បីអប់រំ», ជំរុញការអប់រំ ផ្សព្វផ្សាយ និងបញ្ជ្រាបចំណេះដឹងវប្បធម៌ជូនប្រជាជន និងជាពិសេសយុវជនក្នុងមូលដ្ឋាន និងសហគមន៍ ដើម្បីបង្កើនការចូលរួម ថែរក្សា ការពារវប្បធម៌ជាតិ លើកកម្ពស់សីលធម៌សង្គម រក្សាបាននូវប្រពៃណីទំនៀម ទម្លាប់ជាតិ ធ្វើឱ្យសង្គមមានរបៀបរៀបរយ និងកាត់បន្ថយសកម្មភាពអសីលធម៌

- បន្តពង្រឹង និងពង្រីកវិសាលភាពនៃការផ្សព្វផ្សាយវប្បធម៌ជាតិឱ្យកាន់តែទូលំទូលាយ តាមរយៈ ការសម្តែង ការរៀបចំមហោស្រព និងការតាំងពិព័រណ៍, ពង្រឹង និងពង្រីកតួនាទីរបស់សារមន្ទីរ ក៏ដូចជាទីតាំង

វប្បធម៌ផ្សេងៗ, បន្តសិក្សាស្រាវជ្រាវ និងផ្សព្វផ្សាយអំពីបេតិកភណ្ឌវប្បធម៌ជាតិទាំងរូបី និងអរូបី ថែរក្សា និង ការពារវប្បធម៌របស់ជនជាតិដើមភាគតិច ជំរុញលើកកម្ពស់វិស័យភាពយន្តនៅកម្ពុជា

- បង្កើនការជួយទ្រទ្រង់ដល់សិល្បករ ផលិតករ អង្គការ សមាគម និងសហគ្រិនដែលប្រកបអាជីព ក្នុងវិស័យវប្បធម៌ ជំរុញការពង្រីកទីផ្សារផលិតផលវប្បធម៌ និងទីផ្សារការងារក្នុងវិស័យវប្បធម៌ និងសិល្បៈ លើកទឹកចិត្ត និងជំរុញការច្នៃប្រឌិតបង្កើតស្នាដៃថ្មីទាំងក្នុងផ្នែកតន្ត្រី, ភាពយន្ត, សិល្បៈទស្សនីយភាព, សិប្បកម្ម, វិចិត្រកម្ម, តម្បាញប្រពៃណី និងការចនាច្នៃម៉ូដ ជំរុញការរៀបចំពិពណ៌នាដៃច្នៃប្រឌិតបង្កើតថ្មីក្នុងវិស័យ សិល្បៈវប្បធម៌ និងជំរុញការផ្សព្វផ្សាយផលិតផលវប្បធម៌កម្ពុជា។

២- ការអភិរក្ស និងការអភិវឌ្ឍវប្បធម៌សាសនា

- គោរពសេរីភាពខាងជំនឿ និងការប្រណិប័តន៍ខាងផ្លូវសាសនា លើកស្ទួយព្រះពុទ្ធសាសនាដែល ជាសាសនារបស់រដ្ឋ និងគាំទ្រការគោរពប្រតិបត្តិសាសនាផ្សេងៗទៀតនៅក្នុងព្រះរាជាណាចក្រកម្ពុជា។ ខិតខំធ្វើឱ្យវត្តអារាម និងវិហារសាសនាឯទៀតៗក្លាយជាមជ្ឈមណ្ឌលមួយនៃជីវភាពខាងស្មារតីដែលចូលរួម សកម្មក្នុងការអភិវឌ្ឍសង្គមជាតិខាងផ្នែកវប្បធម៌ អប់រំ សុខាភិបាល សង្គមកិច្ច និងសីលធម៌សង្គម

- ពង្រឹងសុខដុមនីយកម្មរវាងគ្រប់សាសនា ជាតិសាសន៍ នៅក្នុងព្រះរាជាណាចក្រកម្ពុជា រាំងស្ងាត់ ការធ្វើអាជីវកម្មលើសាសនា ប្រឆាំងការរើសអើង បែងចែកក្នុងប្រជាជនដែលបណ្តាលមកពីភាពខុសគ្នាខាង ជំនឿ និងសាសនា សំដៅប្រែក្លាយសក្តានុពលរបស់សាសនាទាំងអស់ទៅជាកម្លាំងសាមគ្គីជាតិតែមួយដ៏ខ្លាំងក្លា ក្នុងការការពារសន្តិភាព ឯកភាពជាតិ និងជំរុញការអភិវឌ្ឍសង្គម-សេដ្ឋកិច្ច

- បន្តពង្រឹង ពង្រីកការអប់រំពុទ្ធិកសិក្សាពីកម្រិតបឋមសិក្សា ដល់ឧត្តមសិក្សា និងក្រោយឧត្តមសិក្សា។ ថែរក្សាមរតក ប្រពៃណី និងទំនៀមទម្លាប់ក្នុងវិស័យពុទ្ធចក្រ បណ្តុះបណ្តាលធនធានមនុស្ស ក្នុងវិស័យសាសនា បណ្តុះបណ្តាលធនធានព្រះសង្ឃប្រកបដោយចំណេះដឹង ជំនាញ និងគុណធម៌ ប្រកាន់ក្រឹត្យ វិន័យបានខ្ជាប់ខ្ជួន តាមពុទ្ធបុព្វញ្ញក្តិ និងពុទ្ធានុញ្ញាត។ ជំរុញការស្រាវជ្រាវ និងបកប្រែគម្ពីរភាសាបាលី ក្បួនច្បាប់ព្រះពុទ្ធសាសនា ជាភាសាបរទេសមកជាភាសាខ្មែរ បន្តបោះពុម្ពគម្ពីរ ដីកា ព្រឹត្តិបត្រមហាសង្គ្រាន្ត ប្រវត្តិវត្តទូទាំងប្រទេស សៀវភៅតួនាទី ការកិច្ច ក្រមសីលធម៌របស់ព្រះមេតណ អនុគណ ចៅអធិការ អាចារ្យ សៀវភៅប្រជុំបុណ្យ ទំនៀមទម្លាប់ខ្មែរ។ល។ បន្តជំរុញការបណ្តុះបណ្តាលធនធានមនុស្សនៃសាសនាផ្សេងៗទៀត។

១.១.៦.៧- ការកសាងសមត្ថភាព និងការអភិវឌ្ឍធនធានមនុស្ស

១- ការអភិវឌ្ឍវប្បធម៌អប់រំ វិទ្យាសាស្ត្រ បច្ចេកទេស និងបណ្តុះបណ្តាលមុខ ជំនាញវិជ្ជាជីវៈ

- បន្តជំរុញការអភិវឌ្ឍធនធានមនុស្សលើគ្រប់វិស័យប្រកបដោយគុណភាព និងមានតុល្យភាព រវាងវិជ្ជាសម្បទា បំណិនសម្បទា ចរិយាសម្បទា កាយសម្បទា មនសិការស្នេហាជាតិ និងមនុស្សជាតិ ឆ្លើយ តបទៅនឹងតម្រូវការអភិវឌ្ឍន៍សង្គម-សេដ្ឋកិច្ច តាមរយៈការលើកកម្ពស់ការអប់រំប្រកបដោយគុណភាព សមធម៌ និងបរិយាបន្ន ព្រមទាំងបង្កើនឱកាសទទួលបានការសិក្សាពេញមួយជីវិតសម្រាប់ទាំងអស់គ្នា

- បង្កើនគុណភាពអប់រំ និងការបណ្តុះបណ្តាលបច្ចេកទេសនិងវិជ្ជាជីវៈ ដើម្បីឆ្លើយតបទៅនឹង ទីផ្សារការងារ តាមរយៈការយកចិត្តទុកដាក់លើគុណភាពនៃការអប់រំ និងការបណ្តុះបណ្តាលបច្ចេកទេស និងវិជ្ជាជីវៈគ្រប់កម្រិត ទាំងក្នុងគ្រឹះស្ថានសិក្សារដ្ឋនិងឯកជន, ការលើកកម្ពស់សមត្ថភាព គុណវុឌ្ឍិ កិត្តិយស

និងសេចក្តីថ្លែងប្រាប់គ្រូបង្រៀន និងគ្រូបច្ចេកទេស, ការបន្តអភិវឌ្ឍកម្មវិធីសិក្សា និងសៀវភៅសិក្សាគោល, ការពង្រឹង វិធីសាស្ត្របង្រៀន និងរៀនតាមនិន្នាការថ្មី, ការពង្រឹងការធ្វើអធិការកិច្ច និងការគ្រប់គ្រងសាលារៀន, ការ ពង្រឹងទំនាក់ទំនងដឹកនាំរវាងសាលា និងមតាបិតាសិស្ស, ការពង្រឹងការប្រឡងគ្រប់ប្រភេទ, ការអនុវត្តគោល វាយតម្លៃលទ្ធផលសិក្សាសិស្សថ្នាក់ជាតិ និងអន្តរជាតិ និងការបង្កើនការស្រាវជ្រាវនិងនវានុវត្តន៍នៅឧត្តមសិក្សា

- បន្តអនុវត្តគោលនយោបាយជាតិស្តីពីការអប់រំបណ្តុះបណ្តាលបច្ចេកទេស និងវិជ្ជាជីវៈ ដោយផ្ដោត ជាពិសេសលើការអភិវឌ្ឍកម្លាំងពលកម្មប្រកបដោយចំណេះដឹងនិងជំនាញ ដើម្បីក្លាយជាធនធានជំនួយ សម្រាប់ការអភិវឌ្ឍសេដ្ឋកិច្ច និងរក្សាភាពប្រកួតប្រជែងរបស់ជាតិ តាមរយៈជំរុញការអនុវត្តកម្មវិធីបណ្តុះ បណ្តាលជំនាញ, កម្មវិធីបណ្តុះបណ្តាលជំនាញឡើងវិញ, កម្មវិធីបង្កើនសមត្ថភាពជំនាញ, កម្មវិធីលើក កម្ពស់ផលិតភាព និងប្រសិទ្ធភាពនៃការគ្រប់គ្រង, ការទទួលស្គាល់ជំនាញគ្នាទៅវិញទៅមកក្នុងតំបន់អាស៊ាន និងការទទួលស្គាល់សមត្ថភាពពីមុន និងសមត្ថភាពបច្ចុប្បន្ន របស់កម្មករនិយោជិត និងពលករទេសន្តរប្រវេសន៍ ដើម្បីធានាថា “ប្រជាពលរដ្ឋម្នាក់ មានជំនាញមួយយ៉ាងតិចប្រចាំជីវិត”

- បន្តពង្រឹងគុណភាពអប់រំបណ្តុះបណ្តាលបច្ចេកទេសនិងវិជ្ជាជីវៈ ដោយជំរុញការអនុវត្តកម្មវិធីបណ្តុះ បណ្តាលផ្នែកលើសមត្ថភាព និងវិធីសាស្ត្របង្រៀនតាមបរិបទបដិវត្តន៍ឧស្សាហកម្មទី៤, ការបន្តវិនិយោគលើហេដ្ឋា- រចនាសម្ព័ន្ធរបស់គ្រឹះស្ថានអប់រំបណ្តុះបណ្តាលបច្ចេកទេសនិងវិជ្ជាជីវៈ និងការពង្រឹងភាពជាដៃគូរវាងរដ្ឋនិង ឯកជន ដើម្បីភ្ជាប់លទ្ធផលសិក្សាស្រាវជ្រាវរបស់សិស្ស-និស្សិតយកទៅផលិត និងប្រើប្រាស់ក្នុងឧស្សាហកម្ម

- បន្តការកែទម្រង់វិស័យអប់រំដោយផ្ដោតលើអាទិភាព៨ចំណុចរួមមាន៖ ១.កម្មវិធីកែទម្រង់សាលា រៀន, ២.ការអភិវឌ្ឍគ្រូបង្រៀន, ៣.ការអប់រំឌីជីថល, ៤.ការអប់រំវិទ្យាសាស្ត្រ និងបច្ចេកវិទ្យា, ៥.ការលើកកម្ពស់ សុខភាពសិក្សា, ៦.ការអភិវឌ្ឍយុវជន, ៧.ការបង្កើនមជ្ឈមណ្ឌលឧត្តមភាពនៅគ្រឹះស្ថានឧត្តមសិក្សា និង៨. ការកសាងប្រព័ន្ធនិងអភិវឌ្ឍសមត្ថភាព

- បន្តជំរុញការបង្កើនថ្នាក់មត្តេយ្យសិក្សាគ្រប់រូបភាព ពង្រីកសាលាបឋមសិក្សាឱ្យបានដល់គ្រប់ភូមិ ពង្រីកអនុវិទ្យាល័យនៅលើមូលដ្ឋានសាលាបឋមសិក្សាដែលមានសក្តានុពលឱ្យបានដល់គ្រប់ឃុំ បង្កើន ចំនួនវិទ្យាល័យនៅតាមស្រុកនីមួយៗ ពង្រឹងការគ្រប់គ្រងវិទ្យាល័យធនធាន ពង្រីកចំនួនសាលាជំនាន់ថ្មីនៅ គ្រប់កម្រិត ពង្រឹងការគ្រប់គ្រងមជ្ឈមណ្ឌលសិក្សាសហគមន៍ និងបង្កើតមជ្ឈមណ្ឌលសិក្សាពេញមួយជីវិត។ សាងសង់អគារសិក្សាថ្មី និងជួសជុលអគារសិក្សាទ្រុឌទ្រោម សាងសង់បន្ទប់ពិសោធន៍វិទ្យាសាស្ត្រ បណ្ណាល័យ និងបន្ទប់កុំព្យូទ័រ និងរៀបចំទឹកស្អាត និងបង្គន់អនាម័យ។ កាត់បន្ថយចំណាយរបស់មតាបិតាសិស្ស បង្កើន ថវិកាសម្រាប់ដំណើរការគ្រឹះស្ថានសិក្សា ពង្រាយគ្រូបង្រៀនឱ្យដល់គ្រប់ទីកន្លែង ពង្រីកចំនួនអន្តេវាសិកដ្ឋាន នៅតាមគ្រឹះស្ថានឧត្តមសិក្សា

- លើកកម្ពស់តម្លៃវិជ្ជាជីវៈ និងកិត្តិយសគ្រូបង្រៀន តាមរយៈការធ្វើកំណែទម្រង់គ្រឹះស្ថានបណ្តុះ- បណ្តាលគ្រូ, ការប្រារព្ធទិវាគ្រូបង្រៀនជារៀងរាល់ឆ្នាំ, ការបង្កើនបៀវត្សជូនគ្រូបង្រៀនដើម្បីកែលម្អលក្ខខណ្ឌ ការងារ និងការរស់នៅ, ការអភិវឌ្ឍវិជ្ជាជីវៈជាប្រចាំ ការអនុវត្តកន្លងអាជីពគ្រូបង្រៀន និងការផ្តល់ពានរង្វាន់ សម្តេចតេជោ ជារៀងរាល់ឆ្នាំដល់សាលារៀនស្អាត នាយកសាលាល្អ គ្រូបង្រៀនល្អ គ្រូបង្រៀនល្អកាសាខ្មែរ និងគណិតវិទ្យាថ្នាក់ដំបូង។

២- ការលើកកម្ពស់សុខភាពប្រជាជន

- ពង្រឹងខ្លួនការពារសុខភាពរបស់ប្រជាជន ដោយបន្តអភិវឌ្ឍវិស័យសុខាភិបាលសំដៅ “ធានាឱ្យប្រជាពលរដ្ឋគ្រប់រូបរស់នៅប្រកបដោយសុវត្ថិភាព និងសុខភាពល្អ លើមូលដ្ឋានគ្រឹះដ៏រឹងមាំនៃសន្តិភាព” ដោយផ្ដោតលើគោលដៅធំ២៖ ទី១.ការពារអាយុជីវិតប្រជាពលរដ្ឋពីហានិភ័យនៃការរាតត្បាតនៃជំងឺកូវីដ-១៩ និងជំងឺឆ្លងកាចសាហាវផ្សេងទៀតដែលអាចលេចឡើងជាហេតុក្នុងពេលបច្ចុប្បន្ន និងក្នុងពេលអនាគត និងទី២.លើកកម្ពស់សុខភាព និងសុខុមាលភាពរបស់ប្រជាពលរដ្ឋឱ្យកាន់តែប្រសើរឡើង ជាពិសេសប្រជាពលរដ្ឋក្រីក្រ ជនងាយរងគ្រោះ ដូចជាស្ត្រី កុមារ វ័យជំទង់ មនុស្សចាស់ជរា ជនមានពិការភាព តាមរយៈការពង្រឹងភាពធន់ នៃប្រព័ន្ធសន្តិសុខសុខភាព និងទំនើបការរូបនីយកម្មប្រព័ន្ធផ្តល់សេវាថែទាំសុខភាព ក្នុងដំណើរឆ្ពោះទៅសម្រេចការគ្របដណ្តប់សុខភាពជាសកលនៅកម្ពុជា នៅដំណាច់ឆ្នាំ២០៣០

- បន្តជំរុញការអនុវត្តផែនការយុទ្ធសាស្ត្រសុខាភិបាល ក្របខណ្ឌជាតិនៃគោលដៅអភិវឌ្ឍន៍ប្រកបដោយចីរភាពកម្ពុជា ឆ្នាំ២០១៦-២០៣០ តាមរយៈការពង្រឹងការគ្រប់គ្រងប្រព័ន្ធសុខាភិបាល ជាពិសេសការលើកកម្ពស់ការផ្តល់សេវាថែទាំសុខភាពមានគុណភាព សុវត្ថិភាព ប្រសិទ្ធភាព និងសមធម៌ជូនប្រជាជននៅទូទាំងប្រទេស ដោយផ្ដោតអន្តរាគមន៍ជាចម្បងលើការកាត់បន្ថយការឈឺ និងស្លាប់របស់មាតាទារក និងកុមារ ការឈឺ និងស្លាប់របស់ប្រជាជនបណ្តាលមកពីជំងឺឆ្លង ជំងឺមិនឆ្លង និងបញ្ហាសុខភាពសាធារណៈសំខាន់ៗ ព្រមទាំងការពង្រឹងប្រព័ន្ធសុខាភិបាល តាមរយៈ ១.ការពង្រឹង និងពង្រីកប្រព័ន្ធផ្តល់សេវាថែទាំសុខភាពដែលមានគុណភាព សុវត្ថិភាព និងប្រសិទ្ធភាពប្រកបដោយសមធម៌ និង២.ពង្រីកការគ្របដណ្តប់នៃប្រព័ន្ធគាំពារសុខភាពសង្គម ដើម្បីកាត់បន្ថយរបាំងហិរញ្ញវត្ថុក្នុងការមកប្រើប្រាស់សេវាថែទាំសុខភាព ជាពិសេសប្រជាជនក្រីក្រ និងគ្រួសារមានប្រាក់ចំណូលទាប

- ពង្រឹងភាពធន់ប្រព័ន្ធសន្តិសុខសុខភាព ដោយផ្ដោតជាចម្បងលើការពង្រឹងសមត្ថភាពប្រព័ន្ធសុខាភិបាលក្នុងការត្រៀមលក្ខណៈគ្រប់ជ្រុងជ្រោយ ដើម្បីឆ្លើយតបទាន់ពេល ប្រកបដោយប្រសិទ្ធភាពទៅនឹងការផ្ទុះរាតត្បាតឡើងវិញនៃជំងឺកូវីដ-១៩ ឬការលេចឡើងនៃជំងឺឆ្លងកាចសាហាវផ្សេងៗ និងគ្រោះអាសន្ន ឬការគំរាមកំហែងសុខភាពសាធារណៈ តាមរយៈការអនុវត្តសកម្មភាពសំខាន់ៗ ខាងក្រោម៖

- បន្តផ្តល់ការចាក់វ៉ាក់សាំងបង្ការជំងឺកូវីដ-១៩ ទាំងដូសមូលដ្ឋាន ទាំងដូសជំរុញ ដោយឥតគិតថ្លៃជូនដល់ប្រជាពលរដ្ឋគ្រប់រូប
- ជួយសម្រួលឱ្យប្រជាពលរដ្ឋអាចរកបានឧបករណ៍តេស្តរហ័សរកមេរោគកូវីដ-១៩ និងឱសថព្យាបាលជំងឺកូវីដ-១៩ ដែលមានគុណភាព និងប្រសិទ្ធភាពនៅលើទីផ្សារ ក្នុងតម្លៃសមស្រប ព្រមទាំងផ្តល់ការគាំទ្របច្ចេកទេស និងការប្រឹក្សាយោបល់ដល់អ្នកជំងឺកូវីដ-១៩ ដែលមានរោគសញ្ញាស្រាលនៅព្យាបាលតាមផ្ទះ
- បង្កើនសកម្មភាពអប់រំសុខភាព និងបន្តអនុវត្តវិធានការ «៣ការពារ និង ៣កុំ» និងវិធានការចាំបាច់ផ្សេងៗទៀត
- ត្រៀមបម្រុងធនធានគ្រប់គ្រាន់នៅតាមមូលដ្ឋានសុខាភិបាល ជាពិសេសមន្ទីរពេទ្យទូទាំងប្រទេស ដូចជា អគារ, គ្រែអ្នកជំងឺ, គ្រូពេទ្យ, បុគ្គលិក, ឱសថ, សម្ភារៈបរិក្ខារ និងឧបករណ៍ពេទ្យ ដោយរាប់បញ្ចូលទាំងឧប-

ករណីសង្គ្រោះបន្ទាន់ ឧបករណ៍សម្រាប់សេវាមន្ទីរពិសោធន៍ និងរថយន្តគិលានសង្គ្រោះ ដើម្បីសង្គ្រោះជីវិត អ្នកជំងឺទាន់ពេល និងមានប្រសិទ្ធភាព ក្នុងករណីជំងឺកូវីដ-១៩ផ្ទុះឡើងវិញ ឬផ្ទុះជំងឺឆ្លងកាចសាហាវផ្សេងទៀត

- គ្រប់គ្រង និងកាត់បន្ថយគ្រោះអាសន្នសុខភាពសាធារណៈ ដែលបណ្តាលមកពីចំណីអាហារ គ្មានសុវត្ថិភាព, ភាពស្ងប់នៃមេរោគជាមួយឱសថផ្សះព្យាបាលជំងឺ, ការប្រើប្រាស់មិនត្រឹមត្រូវសារជាតិគីមី កម្ទាត់សត្វល្អិត, ហានិភ័យសុខភាពបរិស្ថាន និងគ្រោះមហន្តរាយជាយថាហេតុផ្សេងទៀត

- ទប់ស្កាត់ការនាំចូលមេរោគកូវីដ-១៩ បំប្លែងខ្លួនប្រភេទថ្មីៗ ឬជំងឺឆ្លងកាចសាហាវផ្សេងទៀត ចូលកម្ពុជា តាមរយៈការត្រួតពិនិត្យចត្តាឡីស័ក និងវិធានសុវត្ថិភាពនៅតាមច្រកចេញ-ចូលប្រទេស និងការ លើកកម្ពស់កិច្ចសហប្រតិបត្តិការជាមួយប្រទេសក្នុងតំបន់ និងសកលលោក ដើម្បីគ្រប់គ្រងជំងឺឆ្លង និងការ គំរាមកំហែងសុខភាពសាធារណៈ ស្របតាមនិយតកម្មសុខភាពអន្តរជាតិ (ឆ្នាំ២០០៥)។

- លើកកម្ពស់ទំនើបការរូបនីយកម្មប្រព័ន្ធផ្តល់សេវាថែទាំសុខភាព ឆ្ពោះទៅសម្រេចការគ្របដណ្តប់ សុខភាពជាសកលនៅកម្ពុជា នៅដំណាច់ឆ្នាំ២០៣០ ដោយផ្តោតលើ៖

- ការលើកកម្ពស់សុខភាពបន្តពូជ ការកាត់បន្ថយមរណភាពមាតា ទារកនិងកុមារ និងការកែលម្អ កង្វះអាហារូបត្ថម្ភ ការកាត់បន្ថយការយឺត និងស្លាប់បណ្តាលមកពីជំងឺឆ្លងចម្បងៗ ដូចជា មេរោគអេដស៍, ជំងឺ អេដស៍, ជំងឺគ្រុនចាញ់, ជំងឺរបេង និងជំងឺមិនឆ្លង/ជំងឺរ៉ាំរ៉ៃ ដូចជា ជំងឺទឹកនោមផ្អែម, ជំងឺឡើងសម្ពាធឈាម, ជំងឺបេះដូងសរសៃឈាម, ជំងឺមហារីក, ជំងឺផ្លូវដង្ហើមរ៉ាំរ៉ៃ និងកាត់បន្ថយហានិភ័យសុខភាពសាធារណៈចម្បង ផ្សេងៗទៀត ដូចជា ជំងឺផ្លូវចិត្ត ការប្រើប្រាស់គ្រឿងញៀន-ស្រវឹង, ចំណីអាហារគ្មានសុវត្ថិភាព, របួសពិការ បណ្តាលមកពីគ្រោះថ្នាក់ចរាចរណ៍ ហានិភ័យសុខភាពបរិស្ថាន ។ល។

- ការផ្តល់សេវាថែទាំសុខភាពសារវន្តជាប្រចាំជូនប្រជាពលរដ្ឋទូទៅនៅគ្រប់មូលដ្ឋានសុខាភិបាល បង្កើនការអប់រំលើកកម្ពស់ការយល់ដឹង និងការប្រតិបត្តិរបស់ប្រជាពលរដ្ឋក្នុងការបង្ការហានិភ័យនៃជំងឺនិងការ ទទួលខុសត្រូវចំពោះសុខភាពផ្ទាល់ខ្លួន ព្រមទាំងការផ្លាស់ប្តូរឥរិយាបថមិនត្រឹមត្រូវក្នុងការស្វែងរកការថែទាំ សុខភាពនៅពេលមានបញ្ហាសុខភាព ឬជំងឺផ្សេងៗ

- ការផ្តល់សេវាថែទាំសុខភាពបឋមមានគុណភាព និងប្រសិទ្ធភាព ស្របតាមនិយាមបច្ចេកទេស និងទំនៀមទម្លាប់របស់ប្រជាពលរដ្ឋ នៅមណ្ឌលសុខភាព/ប៉ុស្តិ៍សុខភាព និងការចុះផ្តល់សេវាសុខភាពតាម មូលដ្ឋានភូមិ-ឃុំក្នុងតំបន់ជនបទនៅគ្រប់កម្រិត ថែទាំសុខភាពប្រកបដោយនវានុវត្តន៍នៅក្នុងប្រព័ន្ធសុខាភិ- បាលទាំងមូលដើម្បីឱ្យប្រជាពលរដ្ឋទទួលបានសេវាថែទាំសុខភាពគ្រប់ជ្រុងជ្រោយ និងសេវាថែទាំបន្ត ប្រកបដោយគុណភាពរួមមានសេវាបង្ការ, ការអប់រំលើកកម្ពស់សុខភាព, ការធ្វើរោគវិនិច្ឆ័យ, ការព្យាបាល ថែទាំ និងស្តារនីតិសម្បទានៅមណ្ឌលសុខភាព មន្ទីរពេទ្យបង្អែកក្រុង-ស្រុក-ខណ្ឌ មន្ទីរពេទ្យរាជធានី-ខេត្ត និងមន្ទីរពេទ្យជាតិ ស្របតាមបទដ្ឋានបច្ចេកទេស និងក្រមសីលធម៌វិជ្ជាជីវៈ

- ការបន្តផ្តល់សេវាថែទាំសុខភាពបឋមនៅមណ្ឌលសុខភាព និងសេវាបង្ការ ធ្វើរោគវិនិច្ឆ័យព្យាបាល ថែទាំ និងស្តារនីតិសម្បទាដោយមិនបង់ថ្លៃ នៅតាមមន្ទីរពេទ្យរដ្ឋទាំងប្រទេសជូនប្រជាពលរដ្ឋក្រីក្រ និង ងាយរងគ្រោះ ដូចជា ជនមានពិការភាព ក្មេងកំព្រា និងជនចាស់ជរាគ្មានទីពឹង និងក្រុមប្រជាពលរដ្ឋជា គោលដៅផ្សេងទៀត តាមរយៈកម្មវិធីមូលនិធិសមធម៌សុខាភិបាល និងការផ្តល់សេវាពិនិត្យថែទាំផ្ទៃពោះ មុន និងក្រោយសម្រាល សម្រាលកូនមានសុវត្ថិភាព និងការចាក់វ៉ាក់សាំងបង្ការជំងឺ ការតាមដានការលូត

លាស់របស់កុមារ និងអាហារូបត្ថម្ភដល់ស្ត្រីមានផ្ទៃពោះ និងកូនអាយុក្រោមពីរឆ្នាំក្នុងគ្រួសារក្រីក្រ នៅក្រោម កម្មវិធីប្រាក់ឧបត្ថម្ភក្នុងការពង្រីកការគ្របដណ្តប់នៃរបបសន្តិសុខសង្គមផ្នែកថែទាំសុខភាព សំដៅកាត់បន្ថយ ហានិភ័យហិរញ្ញវត្ថុក្នុងការមកប្រើប្រាស់សេវាថែទាំសុខភាពរបស់ប្រជាពលរដ្ឋ

- កសាងភាពជាដៃគូរវាងផ្នែកសាធារណៈ និងឯកជន ក្នុងការលើកកម្ពស់សេវាបង្ការព្យាបាល និងថែទាំសុខភាព ឈរលើគោលការណ៍ផលប្រយោជន៍សុខភាពសាធារណៈ និងធុរកិច្ច ដោយផ្ដោតលើការ ផ្តល់សេវាសុខាភិបាល, ការអភិវឌ្ឍសមត្ថភាពធនធានមនុស្សសុខាភិបាល និងការប្រើប្រាស់បច្ចេកវិទ្យាសុខា- ភិបាលឌីជីថល និងបច្ចេកវិទ្យាព័ត៌មាន និងទូរគមនាគមន៍ក្នុងវិស័យសុខាភិបាលប្រកបដោយសមានគតិភាព។

៣- ការពង្រឹងប្រព័ន្ធស្បៀង

ពង្រឹងប្រព័ន្ធស្បៀងដែលផ្តល់សន្តិសុខស្បៀង និងអាហារូបត្ថម្ភសម្រាប់ប្រជាជនគ្រប់រូប ព្រម ទាំងគិតគូរពីចីរភាពសេដ្ឋកិច្ច ចីរភាពសង្គម និងចីរភាពបរិស្ថាន។ ដើម្បីសម្រេចគោលដៅនេះ គោល- នយោបាយសំខាន់ៗរួមមាន៖ បន្តលើកកម្ពស់របបអាហារសុខភាព ដើម្បីបំបែកវដ្តអន្តរជំនាន់នៃបញ្ហាអាហារ- ូបត្ថម្ភ និងធ្វើឱ្យរបបអាហារសុខភាព អាហារមានសុវត្ថិភាព មានភាពងាយស្រួលអាចរកបាន និងមានតម្លៃ សមរម្យសម្រាប់ប្រជាពលរដ្ឋកម្ពុជា, បន្តពង្រឹងភាពធន់លើមុខរបរចិញ្ចឹមជីវិត និងភាពធន់ក្នុងប្រព័ន្ធស្បៀង ដើម្បីឆ្លើយតបទៅនឹងវិបត្តិ និងបញ្ហានានាដែលអាចកើតឡើងដោយហេតុ តាមរយៈការធ្វើសកម្មភាព ដើម្បីកាត់បន្ថយភាពក្រីក្រ ពង្រឹងភាពធន់របស់តួអង្គពាក់ព័ន្ធ ពង្រឹងបណ្តាញការងារ និងហេដ្ឋារចនាសម្ព័ន្ធ នានា, បន្តពង្រឹងអភិបាលកិច្ចដើម្បីធ្វើឱ្យប្រព័ន្ធស្បៀងកាន់តែមានបរិយាបន្ន តាមរយៈការបន្តរៀបចំកិច្ច សន្ទនា ការសម្របសម្រួល និងកិច្ចសហប្រតិបត្តិការជាមួយគ្រប់តួអង្គពាក់ព័ន្ធក្នុងប្រទេស តំបន់ និងពិភព លោក ដើម្បីលើកកម្ពស់ប្រព័ន្ធស្បៀងឱ្យកាន់តែមានភាពរឹងមាំធន់នឹងភាពងាយរងគ្រោះ និងវិបត្តិផ្សេងៗ ឆ្លើយតបទៅនឹងតម្រូវការអ្នកប្រើប្រាស់ ការពារបរិស្ថាន និងជួយកាត់បន្ថយផលប៉ះពាល់នៃការប្រែប្រួល អាកាសធាតុ តាមរយៈការជំរុញឱ្យប្រព័ន្ធស្បៀងឆ្ពោះទៅរកការអភិវឌ្ឍបែតង។

១.១.៦.៨- ការអភិវឌ្ឍការងារ និងប្រព័ន្ធសំព្រួញសង្គម

១- ការអភិវឌ្ឍការងារ និងមុខរបរ

- បន្តអនុវត្តគោលនយោបាយជាតិស្តីពីមុខរបរនិងការងារ ដើម្បីរក្សាការងារ បង្កើតការងារ បង្កើន ឱកាសទទួលបានការងារសមរម្យ/ផលិតភាពខ្ពស់ជូនប្រជាពលរដ្ឋ និងធានាភាពសុខដុមរមនានៃទំនាក់ ទំនងវិជ្ជាជីវៈនៅកន្លែងការងារ ព្រមទាំងលើកកម្ពស់ការអភិវឌ្ឍជំនាញជាប្រចាំ

- បន្តលើកកម្ពស់ជីវភាពរស់នៅរបស់កម្មករនិយោជិត តាមរយៈការបន្តដំឡើងប្រាក់ឈ្នួលអប្បបរមា និងអត្ថប្រយោជន៍ផ្សេងៗ, ការពិនិត្យលទ្ធភាពពង្រីកវិសាលភាពប្រាក់ឈ្នួលអប្បបរមាទៅវិស័យផ្សេងៗ, ការ បន្តជួយសម្រាលបន្ទុកចំណាយរបស់កម្មករនិយោជិត ដោយបន្តពង្រីកការតបណ្តាញអគ្គិសនី និងទឹកស្អាត ក្នុងតម្លៃសមរម្យជូនកម្មករនិយោជិតនៅតាមផ្ទះជួល និងជំរុញការអនុវត្តច្បាប់ស្តីពីភតិសន្យាពិសេស, ការ បន្តលើកលែងពន្ធលើប្រាក់អត្ថប្រយោជន៍បន្ថែមរបស់កម្មករនិយោជិត និងកែសម្រួលកម្រិតប្រាក់បៀវត្ស អប្បបរមាត្រូវជាប់ពន្ធ និងការធានាការបើកប្រាក់ឈ្នួល២ដងក្នុងមួយខែ ព្រមទាំងការទូទាត់ប្រាក់បំណាច់ អតីតភាពការងាររៀងរាល់៦ខែម្តង

- ពង្រឹងគុណភាព និងប្រសិទ្ធភាពអធិការកិច្ចការងារ ដោយបន្តធ្វើទំនើបកម្មប្រព័ន្ធអធិការកិច្ចការងារតាមបែបព័ត៌មានវិទ្យា, ពង្រឹង និងពង្រីកយន្តការអធិការកិច្ចអន្តរស្ថាប័ន, ធ្វើអធិការកិច្ចការងារដោយផ្អែកលើចំណាត់ថ្នាក់ហានិភ័យ, រៀបចំស្តង់ដារប្រតិបត្តិអធិការកិច្ចការងារ និងអធិការពេទ្យការងារ, វាយតម្លៃ និងផ្តល់នីតិសម្បទាជាអធិការការងារ និងអធិការពេទ្យការងារជាប្រចាំ និងគាំទ្រគម្រោងរោងចក្រកាន់តែប្រសើរនៅកម្ពុជា

- ពង្រឹងភាពសុខដុមរមនានៃទំនាក់ទំនងវិជ្ជាជីវៈ ដោយពង្រឹងយន្តការ គុណភាព និងប្រសិទ្ធភាពនៃការដោះស្រាយវិវាទការងារ, ពង្រឹងការអនុវត្តសិទ្ធិសេរីភាពអង្គការវិជ្ជាជីវៈស្របតាមច្បាប់ពាក់ព័ន្ធវិស័យការងារ និងអនុសញ្ញាអន្តរជាតិខាងការងារ, លើកកម្ពស់ភាពជាតំណាងរបស់អង្គការវិជ្ជាជីវៈ, លើកកម្ពស់កិច្ចសន្ទនាសង្គមនិងយន្តការត្រីភាគី, គាំទ្រ និងអភិវឌ្ឍសមត្ថភាពថ្នាក់ដឹកនាំអង្គការវិជ្ជាជីវៈ តំណាងកម្មករនិយោជិត និងបុគ្គលទទួលបន្ទុកគ្រប់គ្រងធនធានមនុស្សនៅតាមរោងចក្រ សហគ្រាស, រៀបចំស្តង់ដារប្រតិបត្តិស្តីពីការផ្សះផ្សារវិវាទការងារ, ពង្រឹងសមត្ថភាពនិងផ្តល់ការគាំទ្រដល់មន្ត្រីផ្សះផ្សារវិវាទការងារ, រៀបចំក្រមសីលធម៌ និងបទបញ្ជាផ្ទៃក្នុងសម្រាប់មន្ត្រីផ្សះផ្សារវិវាទការងារ, ពង្រឹងយន្តការដោះស្រាយកូដកម្ម បាតុកម្មក្នុងវិស័យការងារ, ជំរុញការដាក់ឱ្យដំណើរការតុលាការការងារ និងបង្កើតកម្មវិធីប្រឡងប្រណាំងថ្នាក់ជាតិលើប្រធានបទ “សហគ្រាសមួយជាសហគមន៍សុខសាន្តមួយ” ដោយបង្កើតយន្តការថ្នាក់ជាតិមួយ ដើម្បីការពារសិទ្ធិពេញលេញ និងសេចក្តីថ្លៃថ្នូររបស់កម្មករជាទូទៅ ជាពិសេសកម្មករក្នុងវិស័យកាត់ដេរ និងសំណង់

- ពង្រឹងការអនុវត្តលក្ខខណ្ឌសុវត្ថិភាព និងសុខភាពការងារ ដោយបង្កើនការយកចិត្តទុកដាក់កែលម្អគុណភាព និងសុវត្ថិភាពមធ្យោបាយដឹកជញ្ជូនកម្មករ និយោជិត, កាត់បន្ថយគ្រោះថ្នាក់ការងារ លើកកម្ពស់អនាម័យ និងសុវត្ថិភាពនៅកន្លែងធ្វើការងារ, ជំរុញការអនុវត្តឱ្យបានត្រឹមត្រូវនូវគោលការណ៍ប្រតិបត្តិស្តង់ដារស្តីពីការដំណើរការ និងការគ្រប់គ្រងរោងចក្រ សហគ្រាស, គ្រប់គ្រង តាមដាន និងវាយតម្លៃស្ថានភាពដំងើវិជ្ជាជីវៈ, ជំរុញការរៀបចំកន្លែងស្នាក់នៅ កន្លែងទទួលទានអាហារ ឬអាហារដ្ឋានដែលមានតម្លៃសមរម្យនៅក្នុងរោងចក្រ និងតាមសួនឧស្សាហកម្ម ឬតំបន់សេដ្ឋកិច្ចពិសេស

- បន្តពង្រឹងអភិបាលកិច្ចទីផ្សារការងារ និងបង្កើនសេវាការងារឱ្យធ្វើក្នុងស្រុកដល់ប្រជាពលរដ្ឋដោយពង្រឹងសេវាកម្មរបស់ទីភ្នាក់ងារជាតិមុខរបរ និងការងារ, បង្កើនកិច្ចសហការជាមួយឃុំ-សង្កាត់ និងដែក្នកពាក់ព័ន្ធនានាក្នុងការផ្សព្វផ្សាយព័ត៌មានទីផ្សារការងារ, ពង្រឹងយន្តការគ្រប់គ្រងហត្ថពលកម្មបរទេស និងបង្ការការជួញដូរកម្លាំងពលកម្មឆ្លងដែនខុសច្បាប់ ដោយតម្រូវឱ្យជនបរទេសត្រូវមានកិច្ចសន្យាការងារ និងលិខិតអនុញ្ញាតការងារជាមុន មុននឹងចូលមកស្វែងរក ឬប្រកបមុខរបរនិងការងារនៅកម្ពុជា ស្របតាមបទដ្ឋានអនុសញ្ញាអន្តរជាតិស្តីពីការប្រយុទ្ធប្រឆាំងការជួញដូរពលកម្មឆ្លងដែន

- ពង្រឹងប្រសិទ្ធភាពការអនុវត្តគោលនយោបាយស្តីពីទេសន្តរប្រវេសន៍ការងារ ដោយពង្រឹងនិងបង្កើនកិច្ចសហប្រតិបត្តិការជាមួយបណ្តាប្រទេសជាមិត្តដើម្បីបើកទូលាយទីផ្សារការងារបន្ថែម ព្រមទាំងការពារ លើកកម្ពស់សិទ្ធិ ផលប្រយោជន៍ សេចក្តីថ្លៃថ្នូរ និងជំរុញការធ្វើចល័តភាពរបបសន្តិសុខសង្គមរបស់ពលករកម្ពុជាពេលវិលត្រលប់មកស្រុកកំណើតវិញ។ យកចិត្តទុកដាក់ជួយកូនចៅនៃពលករទេសន្តរប្រវេសន៍កម្ពុជាឱ្យទទួលបានការអប់រំសមរម្យនៅបណ្តាប្រទេសទទួលពលករ និងឧបត្ថម្ភគាំទ្រដល់គ្រួសារពលករនៅពេលជួបគ្រោះមហន្តរាយជាយថាហេតុ

- បន្តគាំទ្រ និងអភិវឌ្ឍមុខរបរជូនប្រជាពលរដ្ឋ ដោយបញ្ជ្រាបចំណេះដឹងមូលដ្ឋានអំពីសហគ្រិនភាព ទំនាក់ទំនងវិជ្ជាជីវៈ និងការប្រកបមុខរបរ និងការងារដល់សិស្សថ្នាក់វិទ្យាល័យ ព្រមទាំងបញ្ជ្រាបនូវបច្ចេកទេស និងវិធីសាស្ត្រកែច្នៃកសិផល និងផលិតផលជូនប្រជាពលរដ្ឋនៅតាមសហគមន៍

- លើកកម្ពស់តួនាទី កិត្តិយស និងសេចក្តីថ្លៃថ្នូររបស់សហគ្រិន និងកម្មករនិយោជិតនៃសេដ្ឋកិច្ចក្រៅប្រព័ន្ធ គាំទ្រដល់សេដ្ឋកិច្ចក្រៅប្រព័ន្ធតាមរយៈការរៀបចំគោលនយោបាយលើកទឹកចិត្តនានា និងបង្កើនភាពងាយស្រួលក្នុងការចុះបញ្ជីសហគ្រាស និងស្នើសុំឯកសារនានា។

២- ការអភិវឌ្ឍប្រព័ន្ធគាំពារសង្គម

• ប្រព័ន្ធជំនួយសង្គម

- បង្កើនអន្តរាគមន៍សង្គមកិច្ច តាមរយៈមូលនិធិជាតិជំនួយសង្គមប្រកបដោយបរិយាបន្ន ប្រសិទ្ធភាព ចីរភាពហិរញ្ញវត្ថុ និងគោលការណ៍វេជ្ជនៃជីវិត, និងយកចិត្តទុកដាក់បង្កើតឱ្យមានបុគ្គលិកសង្គមកិច្ចស្ម័គ្រចិត្ត (កម្លាំងសេវាសង្គម) ដើម្បីពង្រីកសមត្ថភាពផ្តល់កិច្ចគាំពារ និងសង្គ្រោះបន្ទាន់ដល់ប្រជាជនក្រីក្រ ជនងាយរងគ្រោះ និងជនរងគ្រោះដោយគ្រោះមហន្តរាយនានា

- បន្តពង្រីកកម្មវិធីដោះស្រាយបញ្ហាជនអនាថា និងជនវិបល្លាសស្មារតីឱ្យទទួលបានសេវាសង្គមកិច្ច និងសេវាស្តារវេជ្ជសាស្ត្រផ្នែកសុខភាពផ្លូវចិត្ត និងការធ្វើសមាហរណកម្មទៅសហគមន៍ និងគ្រួសារវិញ។ ពង្រឹងការគ្រប់គ្រងការធ្វើចំណាកស្រុកដោយប្រចុយប្រថាន និងពង្រឹងសេវាមណ្ឌលសំចតពលករនៅតាមព្រំដែន

- ជំរុញ និងលើកទឹកចិត្តបង្កើតកម្មវិធីមនុស្សធម៌នានា ដើម្បីរួមចំណែកអភិវឌ្ឍសហគមន៍ក្រីក្រ និងកសាងលំនៅឋានជូនប្រជាជនក្រីក្រ ជនងាយរងគ្រោះ និងជនពិការស្របតាមស្មារតីវប្បធម៌ចែករំលែក

- បន្តប្រយុទ្ធប្រឆាំងការជួញដូរមនុស្ស និងបង្កើនការជួយដល់ជនរងគ្រោះដោយអំពើជួញដូរមនុស្សតាមរូបភាពផ្សេងៗ ដូចជាទេសន្តរប្រវេសន៍ការងារខុសច្បាប់ ការរៀបអាពាហ៍ពិពាហ៍ឆ្លងប្រទេស។ល។

- បន្តជួយប្រជាជនក្រីក្រ និងជនងាយរងគ្រោះ តាមរយៈការពង្រឹងមូលនិធិសមធម៌សុខាភិបាលកម្មវិធីជំនួយសង្គម និងកម្មវិធីកញ្ចប់គ្រួសារ ដែលរួមមាន ១.ការឧបត្ថម្ភសាច់ប្រាក់ដល់ស្ត្រីមានផ្ទៃពោះ និងកុមារក្រោម២ឆ្នាំ, ការឧបត្ថម្ភដល់មនុស្សវ័យចាស់ចាប់ពីអាយុ ៦០ឆ្នាំឡើង ជនមានពិការភាព និងជនផ្ទុកមេរោគអេដស៍ក្នុងគ្រួសារក្រីក្រ, និងការផ្តល់អាហារនៅតាមសាលារៀន និងអាហាររូបករណ៍ដល់សិស្សក្រីក្រពីថ្នាក់ទី១ ដល់ថ្នាក់ទី១២, ២.ការរៀបចំកម្មវិធីបង្កើតមុខរបរដល់គ្រួសារក្រីក្រ និងងាយរងគ្រោះ, ៣.ការរៀបចំកម្មវិធីស្ថានចម្លងសេវាសង្គមដែលប្រែក្លាយបុគ្គលមិនមានវិជ្ជាជីវៈជាមន្ត្រីសង្គមកិច្ច ឱ្យក្លាយទៅជាមន្ត្រីសង្គមកិច្ចអាជីពសម្រាប់ជួយផ្តល់សេវាសង្គមកិច្ចនៅតាមសហគមន៍ និង៤.សិក្សាលទ្ធភាពផ្តល់សាច់ប្រាក់ដល់យុវជននៃគ្រួសារក្រីក្រក្នុងកម្មវិធីបណ្តុះបណ្តាលវិជ្ជាជីវៈ

- បន្តជំរុញកិច្ចការពារ និងលើកកម្ពស់សុខុមាលភាពនិងសិទ្ធិជនមានពិការភាព តាមរយៈការកំណត់អត្តសញ្ញាណកម្មជនមានពិការភាពឡើងវិញ, ការបង្កើនគុណភាពការផ្តល់សេវាស្តារលទ្ធភាពពលកម្ម, ការបណ្តុះបណ្តាលវិជ្ជាជីវៈ, ការជួយលើកទឹកចិត្ត ការរកការងារធ្វើជូនជនពិការ និងការឧបត្ថម្ភជនមានពិការភាពក្រីក្រតាមសហគមន៍។ បន្តជំរុញការទទួលយកជនមានពិការភាពចូលធ្វើការតាមស្ថាប័នរដ្ឋ ឯកជន

និងសង្គមស៊ីវិលស្របតាមច្បាប់ និងលិខិតបទដ្ឋានពាក់ព័ន្ធនឹងសិទ្ធិជនមានពិការភាព។ រៀបចំដំណើរការមជ្ឈ-
មណ្ឌលជាតិជនមានពិការភាព ដើម្បីប្រមូលផ្តុំសេវាកម្មសម្រាប់ជនមានពិការភាពឱ្យមានលក្ខណៈស្តង់ដារ

– បន្តអនុវត្តគោលនយោបាយជាតិស្តីពីមនុស្សវ័យចាស់ ដោយបន្តជំរុញការអនុវត្តកម្មវិធីអភិវឌ្ឍន៍
មនុស្សវ័យចាស់សកម្មតាមសហគមន៍ និងកម្មវិធីថែទាំមនុស្សចាស់តាមគ្រួសារឱ្យបានប្រសើរ។ ពង្រឹង និង
គាំទ្រសកម្មភាពសមាគមមនុស្សចាស់នៅតាមឃុំសង្កាត់ លើកទឹកចិត្តការបង្កើតកម្មវិធីមនុស្សធម៌នានាដើម្បី
ជួយដល់ជនចាស់ជរា។ ជំរុញការរៀបចំ គ្រប់គ្រង និងដំណើរការសេវាជនចាស់ជរាដើម្បីបណ្តុះបណ្តាល
ភ្នាក់ងារផ្តល់សេវាថែទាំជនចាស់ជរា

– បន្តជំរុញ និងលើកកម្ពស់ការងារយុវនីតិសម្បទា និងកម្មវិធីយុត្តិធម៌អនីតិជន តាមរយៈការបង្ការ
ទប់ស្កាត់ ព្យាបាល និងស្តារនីតិសម្បទាជនរងគ្រោះដែលប្រើប្រាស់បំពានសារធាតុញៀនតាមមណ្ឌល និង
ការធ្វើសមាហរណកម្មទៅក្នុងសហគមន៍ ព្រមទាំងលើកទឹកចិត្ត និងគាំទ្រកម្មវិធីព្យាបាលនិងស្តារនីតិសម្បទា
ជនរងគ្រោះដែលប្រើប្រាស់បំពានសារធាតុញៀននៅតាមសហគមន៍ និងនៅតាមគ្រួសារ។

• ប្រព័ន្ធសន្តិសុខសង្គម

– បន្តពង្រឹងប្រព័ន្ធសន្តិសុខសង្គមឱ្យកាន់តែរឹងមាំ តាមរយៈការពង្រឹងបេឡាជាតិសន្តិសុខសង្គម
នៃក្រសួងការងារ និងបណ្តុះបណ្តាលវិជ្ជាជីវៈ បេឡាជាតិសន្តិសុខសង្គមសម្រាប់មន្ត្រីរាជការស៊ីវិល បេឡា
ជាតិអតីតយុទ្ធជន មូលនិធិជនមានពិការភាព មូលនិធិសមធម៌សុខាភិបាល និងមូលនិធិគន្ធបុប្ផា

– បន្តពង្រឹងយន្តការប្រព័ន្ធបច្ចេកវិទ្យាសម្រាប់ប្រព័ន្ធសោធន និងអត្ថប្រយោជន៍ផ្សេងៗនៃការបើក
ផ្តល់របបសន្តិសុខសង្គមជូនអតីតមន្ត្រីរាជការស៊ីវិល អតីតយុទ្ធជន ព្រមទាំងគ្រួសារនិងអ្នកនៅក្នុងបន្ទុកឱ្យ
បានទាន់ពេល

– បន្តអនុវត្តគោលនយោបាយតម្រូវឱ្យនិយោជកមានកាតព្វកិច្ចបង់ភាគទានជំនួសកម្មករនិយោជិត
១០០% សម្រាប់របបសន្តិសុខសង្គមផ្នែកហានិភ័យការងារ និងផ្នែកថែទាំសុខភាព និងបន្តសិក្សាលទ្ធភាព
ដាក់ឱ្យដំណើរការរបបនិកម្មភាពការងារ

– បន្តអនុវត្តគោលនយោបាយរដ្ឋបង់ភាគទានជំនួសមន្ត្រីសាធារណៈចំពោះរបបសន្តិសុខសង្គម
ផ្នែកហានិភ័យការងារ ផ្នែកថែទាំសុខភាព និងផ្នែកប្រាក់សោធន និងបង់ជំនួសអតីតមន្ត្រីរាជការ និងអតីត
យុទ្ធជនព្រមទាំងអ្នកនៅក្នុងបន្ទុកចំពោះរបបសន្តិសុខសង្គមផ្នែកថែទាំសុខភាព

– បន្តពង្រឹងគុណភាព និងប្រសិទ្ធភាពនៃការផ្តល់សេវាសុខាភិបាលនៅតាមមូលដ្ឋានសុខាភិបាល
ជាដៃគូបេឡាជាតិសន្តិសុខសង្គម

– រៀបចំគោលនយោបាយ និងលិខិតបទដ្ឋានគតិយុត្ត ដើម្បីពង្រីកវិសាលភាពនៃការអនុវត្តរបប
សន្តិសុខសង្គមដល់សហគ្រិន និងកម្មករនិយោជិតនៃសេដ្ឋកិច្ចក្រៅប្រព័ន្ធ និងអ្នកស្ម័គ្រចិត្តដទៃផ្សេងទៀត

– សិក្សាលទ្ធភាពក្នុងការប្រើប្រាស់មូលនិធិបេឡាជាតិសន្តិសុខសង្គមដើម្បីវិនិយោគលើគម្រោង
ដែលមានហានិភ័យទាបសំដៅបង្កើនអត្ថប្រយោជន៍បន្ថែមដល់សមាជិក

– ជំរុញការពិភាក្សា និងចុះកិច្ចព្រមព្រៀងជាមួយបណ្តាប្រទេសនានា ដើម្បីផ្លាស់ប្តូរទិន្នន័យ
សន្តិសុខសង្គមផ្នែកសោធនសំដៅអនុវត្តចល័តភាពនៃរបបសន្តិសុខសង្គមពីប្រទេសមួយទៅប្រទេសមួយ។

ខ.១.៦.៩- ការលើកកម្ពស់ស្ថានភាពស្ត្រី និងកុមារ ការអនុវត្តយុវជន និងកង្វារ

១- ការលើកកម្ពស់ស្ថានភាពស្ត្រី និងកុមារ

- គណបក្សយកចិត្តទុកដាក់លើកស្ទួយតម្លៃស្ត្រីខ្មែរក្នុងសង្គម លើកកម្ពស់ស្ថានភាព តួនាទី និងសិទ្ធិស្ត្រីនៅក្នុងសង្គម និងលុបបំបាត់រាល់ទស្សនៈ ឬឥរិយាបថរើសអើងចំពោះស្ត្រី និងជនងាយរងគ្រោះ ដើម្បីធានាសម្រេចបាននូវសមភាពយេនឌ័រ និងបរិយាបន្ននៅក្នុងការអភិវឌ្ឍ

- ជំរុញការបញ្ជ្រាបយេនឌ័រទៅក្នុងក្របខណ្ឌគោលនយោបាយ និងកម្មវិធីជាតិ រួមទាំងកម្មវិធីកែទម្រង់រដ្ឋបាលសាធារណៈ, កម្មវិធីកែទម្រង់ការគ្រប់គ្រងហិរញ្ញវត្ថុសាធារណៈ, កម្មវិធីកែទម្រង់វិមជ្ឈការ និងវិសហមជ្ឈការ, កម្មវិធីកែទម្រង់ច្បាប់និងប្រព័ន្ធយុត្តិធម៌, ក្របខណ្ឌគោលនយោបាយជាតិគាំពារសង្គម កម្មវិធីប្រែប្រួលអាកាសធាតុនិងអភិវឌ្ឍន៍បៃតង

- លើកកម្ពស់ការចូលរួម និងពង្រឹងភាពជាអ្នកដឹកនាំរបស់ស្ត្រីនៅក្នុងវិស័យសាធារណៈ វិស័យឯកជន និងនយោបាយ។ ពង្រឹងភាពអង់អាចស្ត្រីនៅក្នុងវិស័យសេដ្ឋកិច្ច តាមរយៈការអភិវឌ្ឍសហគ្រិនភាពរបស់ស្ត្រី, ការគាំទ្រស្ត្រីដែលដឹកនាំ និងគ្រប់គ្រងអាជីវកម្មខ្នាតមីក្រូ តូចនិងមធ្យម, ការលើកកម្ពស់ចំណេះដឹងនិងជំនាញ, ការលើកកម្ពស់សេដ្ឋកិច្ចគ្រួសាររបស់ស្ត្រី និងសេដ្ឋកិច្ចដែលគិតគូរដល់សុខុមាលភាព, ការការពារសិទ្ធិរបស់ស្ត្រីក្នុងសកម្មភាពសេដ្ឋកិច្ចក្នុងនិងក្រៅប្រព័ន្ធ និងការលើកកម្ពស់កម្មវិធីតុល្យភាពជីវិត ការងារនិងគ្រួសារ

- ទប់ស្កាត់អំពើហិង្សាគ្រប់រូបភាពលើស្ត្រី និងក្មេងស្រី តាមរយៈការអនុវត្តផែនការសកម្មភាពជាតិស្តីពីការទប់ស្កាត់អំពើហិង្សាលើស្ត្រី, ការពង្រីកវិសាលភាពសេវាជួយជនរងគ្រោះ និងការពង្រឹងការអនុវត្តច្បាប់ និងលិខិតបទដ្ឋានគតិយុត្តពាក់ព័ន្ធ។ លើកកម្ពស់សីលធម៌សង្គម តម្លៃស្ត្រី និងគ្រួសារខ្មែរ តាមរយៈការបន្តអនុវត្តកម្មវិធីមាតាបិតាភាព, ការអប់រំកូនតាមបែបវិជ្ជមាន, ការពង្រីកវប្បធម៌អហិង្សា និងការកសាងគ្រួសារប្រកបដោយសុភមង្គលនៅក្នុងសង្គម

- លើកកម្ពស់ប្រព័ន្ធសុវត្ថិភាពដើម្បីសុខុមាលភាព និងសិទ្ធិរបស់កុមារ ជាពិសេសកុមារដែលបានបាត់បង់ឪពុកម្តាយ ឬអាណាព្យាបាលធ្វើទេសន្តរប្រវេសន៍រយៈពេលយូរ ដោយជំរុញឱ្យទទួលបានការអប់រំនិងអនុវត្តយ៉ាងម៉ត់ចត់នូវអនុសញ្ញាអន្តរជាតិស្តីពីសិទ្ធិកុមារសំដៅធានាសិទ្ធិជាមូលដ្ឋានទាំងបួនរបស់កុមារ គឺ «សិទ្ធិរស់រានមានជីវិត សិទ្ធិទទួលបានការអភិវឌ្ឍ សិទ្ធិទទួលបានការការពារ និងសិទ្ធិចូលរួមរបស់កុមារ»។ យកចិត្តទុកដាក់ថែទាំអប់រំកុមារឱ្យក្លាយជា «កូនល្អ សិស្សល្អ និងមិត្តល្អ» ដែលជាអនាគតពលរដ្ឋល្អ

- ពង្រឹងការអនុវត្តគោលនយោបាយថែទាំជំនួសចំពោះកុមារ, ការថែទាំកុមារតាមគ្រួសារកំណើត គ្រួសារសាច់ញាតិ និងគ្រួសារធម៌ក្នុងសហគមន៍សំដៅទប់ស្កាត់ការបំបែកកុមារចេញពីគ្រួសារដោយមិនចាំបាច់, បង្កើនការគ្រប់គ្រងគុណភាពនៃការថែទាំកុមារនៅតាមមណ្ឌលរដ្ឋ និងមណ្ឌលនៃអង្គការមិនមែនរដ្ឋាភិបាល ព្រមទាំងសិក្សាលទ្ធភាពបង្កើតមណ្ឌលថែទាំកុមាររយៈពេលថ្ងៃគ្រប់រូបភាព។ ពង្រឹងកិច្ចការពារកុមារ ទប់ស្កាត់និងឆ្លើយតបចំពោះអំពើហិង្សាលើកុមារ ទាំងក្នុងគ្រួសារកំណើត គ្រួសារសាច់ញាតិគ្រួសារធម៌ និងសហគមន៍។ ជំរុញការរៀបចំច្បាប់ស្តីពីកិច្ចការពារកុមារ និងអនុវត្តដោយម៉ឺងម៉ាត់នូវអនុសញ្ញាអន្តរជាតិ និងច្បាប់ជាធរមាន ដើម្បីរកគ្រួសារល្អនៅក្នុង និងក្រៅប្រទេសសម្រាប់កុមារ រាំងស្កាត់ការធ្វើអាជីវកម្មកុមារតាមគ្រប់រូបភាព និងទប់ស្កាត់ទម្រង់ធ្ងន់ធ្ងរបំផុតនៃពលកម្មកុមារ និងការងារដោយបង្ខំ។

២- ការអភិវឌ្ឍយុវជន និងកីឡា

យុវជនជាកម្លាំងបន្តវេន និងជាសសរទ្រូងរបស់ប្រទេសជាតិក្នុងការបន្តអភិវឌ្ឍសង្គម-សេដ្ឋកិច្ច កម្ពុជាឱ្យកាន់តែរីកចម្រើនជឿនលឿន ឆ្ពោះទៅសម្រេចចក្ខុវិស័យកម្ពុជានៅឆ្នាំ ២០៣០ និងឆ្នាំ២០៥០។ ដូច្នេះ យុវជនកម្ពុជាគប្បីមានការយល់ដឹងប្រកបដោយវិចារណញ្ញាណអំពីគុណតម្លៃជីវិតសេសវិសាលនៃជ័យ ជម្នះព័រមករា អំពីគុណតម្លៃជីវិតសេសវិសាលនៃសន្តិភាពដែលសម្រេចបានតាមរយៈនយោបាយឈ្នះឈ្នះ ក៏ដូច អំពីករណីយកិច្ចរបស់ខ្លួន និងភាពជាពលរដ្ឋសកល។ ព្រមជាមួយនេះ យុវជនត្រូវតែមានចំណេះដឹង បំណិន និងចរិយាសម្បត្តិល្អប្រពៃ ទើបអាចឆ្លើយតបទៅនឹងសំណូមពរនៃមាតុភូមិបាន។ ដើម្បីសម្រេច គោលដៅនេះ ក្នុងការអភិវឌ្ឍយុវជន គណបក្សមានគោលនយោបាយជាអាទិភាពដូចខាងក្រោម៖

- អភិវឌ្ឍយុវជនលើគ្រប់ទិដ្ឋភាព និងតាមគ្រប់រូបភាព រួមមាន ៖ ១.កម្មវិធីអភិវឌ្ឍយុវជនទាំងបំណិន- រឹង និងបំណិនទន់ ដោយផ្ដោតលើបំណិនសតវត្សទី២១ និងលើកកម្ពស់ភាពជាអ្នកដឹកនាំ, ២.ការបង្កើត ទំនាក់ទំនងល្អរវាងយុវជននិងយុវជន និងលើកកម្ពស់តម្លៃមិត្តភាព, ៣.ការបង្កើតថ្នាលសម្រាប់យុវជនហាត់ ការឱ្យមានភាពរឹងមាំ មានភាពចាស់ទុំគំនិត និងចេះគិតយ៉ាងហ្មត់ចត់, ៤.ការជំរុញចលនាកាយប្យទូ ក្រុម ប្រឹក្សាកុមារ ក្រុមប្រឹក្សាយុវជន យុវជនកាកបាទក្រហមឱ្យចូលរួមសកម្មក្នុងការអភិវឌ្ឍសង្គម ព្រមទាំងពង្រីក ស្មារតីមនុស្សធម៌ និងការទទួលខុសត្រូវចំពោះខ្លួនឯង គ្រួសារ និងសង្គម និង៥.ការបណ្តុះយុវជនឱ្យក្លាយជា ពលរដ្ឋល្អ មានបំណិន មានបុគ្គលិកលក្ខណៈពេញលេញទាំងផ្នែករាងកាយ បញ្ញា ស្មារតី សីលធម៌ តម្លៃ មានស្មារតីស្រឡាញ់ជាតិ កសាង ការពារ មាតុភូមិ និងការអភិវឌ្ឍសង្គម ព្រមទាំងលើកកម្ពស់ការអប់រំភាព ពលរដ្ឋសកល ដើម្បីក្លាយជាធនធានមនុស្សប្រកបដោយចំណេះដឹង ជំនាញ វិន័យ សីលធម៌ ចរិយាសម្បត្តិ ការគិតបែបវិជ្ជមាន ចេះស្រឡាញ់គ្រួសារ វប្បធម៌ ប្រពៃណី ជាតិមាតុភូមិ ដែលជាបំណងប្រាថ្នារបស់ឪពុក ម្តាយ សង្គមជាតិ និងនិយោជក

- ជំរុញការបោះជំរំវិទ្យាសាស្ត្របច្ចេកវិទ្យា, លើកកម្ពស់ការអនុវត្តកម្មវិធីអប់រំសហគ្រិនភាព ពង្រីក ចលនាយុវជនស្ម័គ្រចិត្តនៅក្នុងសាលា និងនៅតាមសហគមន៍, ពង្រឹងការផ្តល់កម្មវិធីប្រឹក្សាអាជីពមុខរបរ ការតម្រង់ទិសការសិក្សាដល់យុវជន និងការផ្តល់សេវាព័ត៌មានទីផ្សារការងារដល់យុវជនក្នុងសាលា និងយុវជន នៅតាមសហគមន៍សំដៅលើកកម្ពស់តួនាទីរបស់យុវជនក្នុងវិស័យសេដ្ឋកិច្ច

- បង្កើនការចូលរួមរបស់យុវជនក្នុងការដឹកនាំ និងការអភិវឌ្ឍសង្គម-សេដ្ឋកិច្ច និងការពាររាល់ សមិទ្ធផលសង្គម តាមរយៈការបន្តអនុវត្តជាជំហានៗនូវទិសដៅយុវកាវុបនីយកម្ម ក្នុងការផ្តល់ការទទួល ខុសត្រូវនៅគ្រប់លំដាប់ថ្នាក់។ បង្កលក្ខណៈឱ្យយុវជនបានចូលរួមពេញលេញក្នុងកិច្ចការសហគមន៍នៃមូលដ្ឋាន និងស្ថាប័ននានា។ ជំរុញឱ្យមានតំណាងយុវជនក្នុងគណៈកម្មការ ឬ ក្រុមប្រឹក្សានៅថ្នាក់ជាតិ និងថ្នាក់ក្រោម ជាតិ ដើម្បីលើកកម្ពស់សិទ្ធិក្នុងការចូលរួម ការសម្តែងមតិ និងការសម្រេចចិត្តរបស់យុវជនដោយផ្អែកលើការ ទទួលបានព័ត៌មានត្រឹមត្រូវ។ ជំរុញការបញ្ជ្រាបសេចក្តីត្រូវការរបស់យុវជននៅក្នុងគោលនយោបាយ និង ផែនការអភិវឌ្ឍន៍គ្រប់វិស័យ និងគ្រប់កម្រិត

- បន្តលើកកម្ពស់វិស័យកីឡាជាវិស័យអាទិភាពមួយរបស់ជាតិ ដើម្បីកសាងមនុស្សគ្រប់រូបឱ្យមាន សុខភាពនិងសុខុមាលភាពល្អ កាយសម្បទាមាំមួន ឆន្ទៈមោះមុត អំណត់ព្យាយាម មានវិន័យ មានស្មារតី ក្រុម គំនិតច្នៃប្រឌិត និងមានការតស៊ូស្វិតស្វាញ សំដៅដណ្តើមបានលទ្ធផលល្អប្រសើរក្នុងការប្រកួតកីឡា

លើឆាកអន្តរជាតិ និងមានជីវភាពរស់នៅស្របតាមពាក្យស្លោក “កីឡារស់ប្រកបដោយសុខដុមរមនាក្នុងសង្គមក្រោមម្លប់សន្តិភាព”

- ជំរុញការអនុវត្តកំណែទម្រង់ស៊ីជម្រៅវិស័យអប់រំកាយ និងកីឡា តាមរយៈការពង្រឹងការគ្រប់គ្រងវិស័យអប់រំកាយ និងកីឡា, ការពង្រឹងយន្តការដែលមានស្រាប់ដើម្បីអភិវឌ្ឍវិស័យអប់រំកាយ និងកីឡា ទាំងការអភិវឌ្ឍហេដ្ឋារចនាសម្ព័ន្ធកីឡា ទាំងការបណ្តុះបណ្តាលធនធានមនុស្ស និងការលើកទឹកចិត្តដែលជាកត្តាចម្បងក្នុងការបង្កើនប្រសិទ្ធភាព និងគុណភាពនៃការត្រៀមខ្លួនរបស់អត្តពលិក និងការពង្រឹងគុណភាពនៃការប្រកួតគ្រប់កម្រិតតាមរយៈការពង្រឹងសហព័ន្ធកីឡាជាតិ ការពង្រឹងការអនុវត្តកម្មវិធីអប់រំកាយ និងកីឡាក្នុងម៉ោងសិក្សា និងការពង្រឹងការអនុវត្តកម្មវិធីកីឡាក្រៅម៉ោងសិក្សា

- ជំរុញការលើកទឹកចិត្ត និងបណ្តុះបណ្តុះវប្បធម៌អប់រំកាយ និងកីឡា ដល់ប្រជាជនឱ្យយល់ដឹងអំពីសារៈសំខាន់នៃការហាត់ប្រាណ និងលេងកីឡាជាប្រចាំដើម្បីសុខភាពផ្សារភ្ជាប់នឹងកិច្ចការសង្គមវប្បធម៌ និងចូលរួមលុបបំបាត់ភាពអសកម្មផ្សេងៗក្នុងសង្គម ដើម្បីឱ្យប្រជាជនរស់នៅប្រកបដោយភាពស៊ីវិល័យ និងសុខដុមនីយកម្មក្នុងសង្គម “ប្រជាជនម្នាក់លេងកីឡាមួយប្រភេទយ៉ាងតិចប្រចាំជីវិត” ។

ខ.១.៧- ការការពារជាតិ ការការពារសន្តិសុខ សណ្តាប់ធ្នាប់ សុវត្ថភាពសង្គម

ខ.១.៧.១- ការការពារជាតិ

- ពង្រឹងខ្លួនការពារជាតិរបស់ប្រជាជនឱ្យរឹងមាំខ្លាំងក្លា ដែលមានកងយោធពលខេមរភូមិន្ទជាស្នូលដើម្បីធានាការការពារសន្តិភាព ឯករាជ្យ អធិបតេយ្យ បូរណភាពទឹកដីឱ្យបានគង់វង្ស ស្ថិតស្ថេរគ្រប់កាលៈទេសៈ ធ្វើឱ្យប្រជាជនបានរស់នៅដោយសុខដុមរមនាលើទឹកដីរបស់ខ្លួន និងមានឱកាសពេញលេញសម្រាប់ការអភិវឌ្ឍសង្គម-សេដ្ឋកិច្ច

- បន្តជំរុញការកែទម្រង់កងយោធពលខេមរភូមិន្ទ លើកកម្ពស់ការកសាងបណ្តុះបណ្តាលធនធានមនុស្ស ការអភិវឌ្ឍសមត្ថភាពកងទ័ពទាំងវិជ្ជាជីវៈ ទាំងស្មារតី និងសម្ភារៈ បច្ចេកទេស យុទ្ធសាស្ត្រ ភ័ស្តុភារ និងហិរញ្ញវត្ថុសំដៅឈានទៅធ្វើទំនើបកម្មកងទ័ពឱ្យឆ្លើយតបនឹងភាពជឿនលឿននៃបច្ចេកវិទ្យាទំនើប និងនវានុវត្តន៍យោធាក្នុងតំបន់ និងលើពិភពលោក ព្រមទាំងធានាចីរភាពនៃការអភិវឌ្ឍវិស័យការពារជាតិ។ លើមូលដ្ឋាននេះ ធានាបានការកសាងកងកម្លាំងប្រដាប់អាវុធមួយដែលមានឧត្តមគតិស្មោះត្រង់ចំពោះជាតិ មាតុភូមិ និងមានសមត្ថភាពគ្រប់គ្រាន់ក្នុងការការពារបូរណភាពទឹកដី ការពាររាជរដ្ឋាភិបាលដែលកើតចេញពីឆន្ទៈប្រជាជនតាមរយៈការបោះឆ្នោត និងការការពាររាល់សមិទ្ធផលសង្គមជាតិ

កងយោធពលខេមរភូមិន្ទក៏ជាកម្លាំងដ៏សំខាន់ចូលរួមក្នុងការថែរក្សាសន្តិសុខជាតិ ការអភិវឌ្ឍសេដ្ឋកិច្ច សង្គម ការកសាងហេដ្ឋារចនាសម្ព័ន្ធ ការការពារធនធានធម្មជាតិ ការបោសសម្អាតមីន និងយុទ្ធកណ្តាមិនទាន់ផ្ទុះ និងការជួយសង្គ្រោះប្រជាជនពេលកើតមានគ្រោះមហន្តរាយផ្សេងៗ ដូចជា គ្រោះទឹកជំនន់ គ្រោះរាំងស្ងួត ជំងឺឆ្លងរាតត្បាតជាដើម

- ពង្រឹងប្រៀបយុទ្ធសាស្ត្រការពារជាតិ ធានាកិច្ចការពារយ៉ាងរឹងមាំនូវអធិបតេយ្យ និងបូរណភាពទឹកដីនៃព្រះរាជាណាចក្រកម្ពុជាលើដែនគោក ដែនអាកាស ដែនទឹក កោះ ឆ្នេរ ដែនសមុទ្រ តំបន់តភ្ជាប់តំបន់សេដ្ឋកិច្ចផ្តាច់មុខ និងខ្ពង់រាបបាតសមុទ្រ។ កសាងហេដ្ឋារចនាសម្ព័ន្ធផ្លូវយុទ្ធសាស្ត្រខ្សែព្រំដែន កសាងភូមិយុំ និងអភិវឌ្ឍសហគមន៍ប្រជាពលរដ្ឋនៅតាមព្រំដែន និងយកចិត្តទុកដាក់បង្កើត និងអភិវឌ្ឍតំបន់ប្រវត្តិ-

សាស្ត្រយោធានៅតាមព្រំដែនសំដៅលើកកម្ពស់ការពង្រឹងយុទ្ធសាស្ត្រការពារព្រំដែនយូរអង្វែងដែលជាមូលដ្ឋាន រឹងមាំមួយសម្រាប់កិច្ចការពារបូរណភាពទឹកដី និងកសាងព្រំដែនជាតំបន់សន្តិភាព មិត្តភាព សហប្រតិបត្តិការ និងអភិវឌ្ឍន៍ ព្រមទាំងប្រែក្លាយអតីតសមរក្សមិជាតំបន់ផលិតកម្ម ទីផ្សារ និងទេសចរណ៍

- កសាងតំបន់ប្រវត្តិសាស្ត្រយោធា វិមានរំលឹកគុណ និងស្តុបអនុស្សាវរីយ៍នយោបាយឈ្នះ ឈ្នះ នៅតាមទីតាំងប្រវត្តិសាស្ត្រនានា ដើម្បីចារិកទុក និងតម្កល់និមិត្តរូបវត្ថុតាំង និងសមិទ្ធផលនានាសម្រាប់ជា ថ្នាលបណ្តុះមនសិការ “កតញ្ញូ សុខដុម និងការចូលរួម” និងជាមេរៀនសម្រាប់អ្នកជំនាន់ក្រោយចងចាំ រៀនសូត្រ គោរពដឹងគុណ សម្តេចអគ្គមហាសេនាបតីតេជោ **ហ៊ុន សែន** ស្ថាបនិកមគ្គុទ្ទេសក៍ឯក និងប្រតិបត្តិករ នយោបាយ ឈ្នះ ឈ្នះ ដែលបាននាំមកនូវសន្តិភាព និងការឯកភាពជាតិ ឯកភាពទឹកដីទាំងស្រុង ព្រមទាំង ចងចាំនូវគុណបការៈដ៏ថ្លៃថ្លារបស់យុទ្ធជន យុទ្ធនារីស្នេហាជាតិ ដែលបានធ្វើពលិកម្មប្រកបដោយវីរភាព ដើម្បីជាតិ មាតុភូមិ

- ធានាប្រសិទ្ធភាពក្នុងការអនុវត្តគោលនយោបាយនានា ដើម្បីលើកកម្ពស់ជីវភាពកងទ័ព ជីវភាព យោធិនពិការ យោធិនចូលនិវត្តន៍ យោធិនបាត់បង់សមត្ថភាពការងារ គ្រួសារយោធិនពលីមរណៈ និងអតីត យុទ្ធជន។ បង្កើនការអប់រំនយោបាយ ចិត្តសាស្ត្រក្នុងជួរកងទ័ពឱ្យមានឆន្ទៈមោះមុត ជាកម្លាំងការពារជាតិដ៏ រឹងមាំ មានវិន័យម៉ឺងម៉ាត់ មានសមត្ថភាព សីលធម៌ និងភាពថ្លៃថ្នូរ ជាកងទ័ពប្រសូតចេញពីប្រជាជន គោរព ស្រឡាញ់ និងបម្រើប្រជាជន

- ជំរុញការចងសម្ព័ន្ធមេត្រីភាពរវាងអង្គការទ័ពដែលកំពុងឈរជើងការពារព្រំដែនជាមួយក្រសួង ស្ថាប័ន ក្រុមហ៊ុនឯកជន សង្គមស៊ីវិល និងមជ្ឈដ្ឋានផ្សេងៗទៀតក្នុងសង្គម ពង្រឹងការផ្សារភ្ជាប់រវាងប្រជាជន និងកងទ័ព។ បង្កើនការអប់រំប្រជាជន ជាពិសេស សិស្ស និស្សិត យុវជន អំពីប្រវត្តិសាស្ត្រ អំពីមោទនភាពជាតិ និងអំពីករណីយកិច្ចរបស់ពលរដ្ឋ លើកកម្ពស់ស្មារតីស្នេហាជាតិ ប្តេជ្ញាការពារមាតុភូមិ

- ពង្រឹងកិច្ចសហប្រតិបត្តិការជាមួយបណ្តាប្រទេស ក្នុងវិស័យការពារជាតិដោយផ្អែកលើរដ្ឋធម្មនុញ្ញ ច្បាប់ជាតិ និងច្បាប់អន្តរជាតិ ដើម្បីពង្រីកសមត្ថភាពការពារជាតិ ពង្រឹងអធិបតេយ្យជាតិ និងលើកកម្ពស់ ការចូលរួមសកម្មរបស់កម្ពុជាក្នុងបុព្វហេតុសន្តិភាព ស្ថិរភាព និងវិបុលភាពតំបន់ និងពិភពលោក។ បន្ត បញ្ជូនកងកម្លាំងរបស់កម្ពុជាចូលរួមក្នុងបេសកកម្មថែរក្សាសន្តិភាពក្រោមឆត្រអង្គការសហប្រជាជាតិនៅ បណ្តាប្រទេស។

ខ.១.៧.២- ការការពារសន្តិសុខ សណ្តាប់ធ្នាប់ សុវត្ថភាពសង្គម

- ការពារសន្តិភាព ពង្រឹងខ្លួនសន្តិសុខជាតិឱ្យបានរឹងមាំដែលមានកងកម្លាំងនគរបាលជាតិជាស្នូល និងជាបង្អែករបស់ប្រជាជន លើមូលដ្ឋានលើកកម្ពស់ប្រសិទ្ធភាពក្នុងការទប់ស្កាត់អំពើភេរវកម្ម ឧក្រិដ្ឋកម្ម ឆ្លងដែនគ្រប់ប្រភេទ ជាពិសេសបទល្មើសសម្បត្តិប្រាក់ និងហិរញ្ញប្បទានភេរវកម្ម ហិរញ្ញប្បទានដល់ការរីក សាយភាយអាវុធមហាប្រល័យ និងអំពើជួញដូរមនុស្សគ្រប់ទម្រង់ ព្រមទាំងរួមចំណែកការពារអធិបតេយ្យ ជាតិ បូរណភាពទឹកដី និងបន្តជំរុញកិច្ចសហប្រតិបត្តិការជាមួយប្រទេសជិតខាង ដើម្បីរក្សានូវព្រំដែនសន្តិភាព មិត្តភាព សហប្រតិបត្តិការ និងការអភិវឌ្ឍ ព្រមទាំងប្រឆាំងនូវរាល់សកម្មភាពដែលលួចឆ្លៀតឱកាសប្រើប្រាស់ ទឹកដីកម្ពុជា ធ្វើជាមូលដ្ឋានប្រឆាំងប្រទេសជិតខាង

- រក្សាសិរិភាពសន្តិសុខផ្ទៃក្នុង ធានាប្រក្រតីកម្មស្ថាប័នជាតិ ធានាសុវត្ថិភាពជូនឥស្សរជនជាន់ខ្ពស់ជាតិ អន្តរជាតិ ព្រមទាំងព្រឹត្តិការណ៍នយោបាយជាតិ ព្រឹត្តិការណ៍តំបន់ និងអន្តរជាតិដែលប្រព្រឹត្តធ្វើឡើងនៅកម្ពុជា ទប់ស្កាត់ការបង្កើតកងកម្លាំងប្រដាប់អាវុធខុសច្បាប់ ឬការបង្កើតតំបន់អប្បធម៌ ព្រមទាំងប្រឆាំងរាល់ឧបាយកលសកម្មភាពនៃការប៉ុនប៉ងផ្តួលរំលំរាជរដ្ឋាភិបាលស្របច្បាប់ ផ្ទុយពីគោលការណ៍នៃលទ្ធិប្រជាធិបតេយ្យ

- បន្តជំរុញចលនាអនុវត្តគោលនយោបាយ «កូមិ យ៉ុ-សង្កាត់មានសុវត្ថិភាព» ដែលជាផែនទីបង្ហាញផ្លូវក្នុងការដាក់ចេញនូវវិធានការនានា ដើម្បីទប់ស្កាត់បង្ក្រាបបទល្មើសនានាឱ្យកាន់តែមានប្រសិទ្ធភាពថែមទៀត

- បន្តជំរុញ និងលើកកម្ពស់ប្រសិទ្ធភាពនូវយុទ្ធនាការប្រយុទ្ធប្រឆាំងគ្រឿងញៀនខុសច្បាប់ ការស្តារនីតិសម្បទាអ្នកញៀនគ្រឿងញៀន និងសិក្សាស្រាវជ្រាវវិធានការសមស្រប និងមានប្រសិទ្ធភាព ដើម្បីបង្ការទប់ស្កាត់ការប្រើប្រាស់គ្រឿងញៀនខុសច្បាប់ក្នុងគោលបំណងលើកកម្ពស់សុខុមាលភាពប្រជាពលរដ្ឋ

- ពង្រឹង និងលើកកម្ពស់ការថែទាំជីវភាព សុខភាព ការអប់រំបណ្តុះបណ្តាលវិជ្ជាជីវៈដល់ទណ្ឌិត និងបន្តអនុវត្តវិធានការលើកលែងទោស និងបន្ទូលបន្ថយទោស។ ទន្ទឹមនេះ ជំរុញការអនុវត្តនីតិវិធីដោះលែងដោយមានលក្ខខណ្ឌចំពោះទណ្ឌិតដែលភ្ញាក់រឭក កែប្រែខ្លួនបានល្អ ព្រមទាំងជំរុញការអនុវត្តនីតិវិធីប្រកាសទោសការងារសហគមន៍ចំពោះទណ្ឌិតដែលប្រព្រឹត្តបទល្មើសស្រាល សំដៅលើកកម្ពស់ការធ្វើសមាហរណកម្មក្នុងសង្គម និងការចូលរួមបំពេញកាតព្វកិច្ចការងារដែលផ្តល់ផលប្រយោជន៍ដល់សង្គម

- លើកកម្ពស់សមត្ថភាពក្នុងការបំពេញតួនាទីរបស់នគរបាលប៉ុស្តិ៍រដ្ឋបាល ដោយបន្តពង្រឹងគុណធម៌សីលធម៌ វិន័យ សេចក្តីថ្លៃថ្នូរ របៀបរបប ឥរិយាបថបំពេញការងារក្នុងការបម្រើសេវាចាំបាច់ជូនប្រជាពលរដ្ឋប្រកបដោយមនសិការវិជ្ជាជីវៈ និងភក្តីភាព ព្រមទាំងបន្តឧបត្ថម្ភ គាំទ្រទាំងស្មារតី និងសម្ភារៈ លើកទឹកចិត្តដល់មន្ត្រីនគរបាលប៉ុស្តិ៍រដ្ឋបាល និងប្រជាការពារតាមកូមិ ដែលជាកម្លាំងនៅកៀកជាប់ជាមួយប្រជាពលរដ្ឋតាមមូលដ្ឋាន និងជាចលករដ៏សំខាន់ក្នុងការបំផុសចលនាប្រជាពលរដ្ឋចូលរួមអនុវត្តគោលនយោបាយ «កូមិ-យ៉ុ-សង្កាត់មានសុវត្ថិភាព»

- ពង្រឹងការគ្រប់គ្រងការចេញ-ចូលព្រះរាជាណាចក្រកម្ពុជា ការគ្រប់គ្រងការស្នាក់នៅ និងប្រកបមុខរបរបស់ជនបរទេស ការធ្វើទំនើបកម្មប្រព័ន្ធគ្រប់គ្រងទិន្នន័យអន្តោប្រវេសន៍សំដៅបង្ការ ទប់ស្កាត់ការលួចជ្រៀតចូល ការស្នាក់នៅ និងការប្រកបរបរ ធ្វើការដោយខុសច្បាប់

- ពង្រឹងការអនុវត្តបែបបទ នីតិវិធីក្នុងការផ្តល់ទិដ្ឋាការ និងការអនុញ្ញាតបន្តស្នាក់នៅបណ្តោះអាសន្នឱ្យបានហ្មត់ចត់ ដើម្បីបង្ការ ទប់ស្កាត់មិនឱ្យឧក្រិដ្ឋជនបរទេសណាម្នាក់យកកម្ពុជាធ្វើជាជម្រកលាក់ខ្លួន ឬប្រព្រឹត្តសកម្មភាពល្មើសច្បាប់

- សិក្សាកែសម្រួលច្បាប់ស្តីពីអន្តោប្រវេសន៍ថ្មីឱ្យបានសមស្របតាមការវិវឌ្ឍរបស់ប្រទេសជាតិ សំដៅធានាប្រសិទ្ធភាពនៃការគ្រប់គ្រងកិច្ចការអន្តោប្រវេសន៍

- ជំរុញការអនុវត្តផែនការយុទ្ធសាស្ត្រជាតិស្តីពីអត្តសញ្ញាណកម្ម ២០១៧-២០២៦ ឱ្យទទួលបានលទ្ធផលតាមការគ្រោងទុក ដោយបង្កើតឱ្យមានមជ្ឈមណ្ឌលជាតិគ្រប់គ្រងទិន្នន័យប្រជាជន និងរៀបចំដាក់ឱ្យប្រើប្រាស់លេខសម្គាល់អត្តសញ្ញាណបុគ្គល ដែលជាលេខសម្គាល់ខ្លួនពិសេសផ្តល់ជូនប្រជាពលរដ្ឋប្រើ

ប្រាស់ពេញមួយជីវិត។ ជំរុញការកសាងច្បាប់ស្តីពីអត្រានុកូលដ្ឋាន ស្ថិតិអត្រានុកូលដ្ឋាន និងអត្តសញ្ញាណ-
កម្ម និងលិខិតបទដ្ឋានគតិយុត្តិពាក់ព័ន្ធ។ បន្តពង្រឹងប្រសិទ្ធភាពនៃការផ្តល់សេវាអត្តសញ្ញាណកម្មជូនប្រជា-
ពលរដ្ឋធ្វើឱ្យសេវាកាន់តែងាយស្រួល កាន់តែឆាប់ និងចំណាយតិច

- បន្តជំរុញការកែទម្រង់កងកម្លាំងនគរបាលជាតិ ដោយធ្វើការអភិវឌ្ឍស្ថាប័ន និងកសាងធនធានមនុស្ស
យកចិត្តទុកដាក់ខ្ពស់ចំពោះជីវភាព សុខុមាលភាពរបស់កងកម្លាំងនគរបាលជាតិ ជំរុញការអនុវត្តគោល
នយោបាយចំពោះមន្ត្រីនគរបាលចូលនិវត្តន៍ បាត់បង់សមត្ថភាព ពលី ពិការដោយសារបុព្វហេតុសន្តិសុខជាតិ

- បន្តពង្រឹងពង្រីកទំនាក់ទំនងសហប្រតិបត្តិការជាលក្ខណៈទ្វេភាគី ពហុភាគីក្នុងក្របខណ្ឌតំបន់
និងអន្តរជាតិ ដើម្បីលើកកម្ពស់ប្រសិទ្ធភាពក្នុងការប្រយុទ្ធប្រឆាំងបទឧក្រិដ្ឋឆ្លងដែនមានអង្គការចាត់តាំង
គ្រប់ប្រភេទ ជាអាទិ៍ បទល្មើសគ្រឿងញៀន អំពើជួញដូរមនុស្ស បទល្មើសបច្ចេកវិទ្យាព័ត៌មាន។ល។ ជាមួយ
គ្នានេះ បន្តពង្រឹងការកសាងកូមិយ៉ូសតាមព្រំដែន។

ខ.១.៧.៣- ការបំបាត់គ្រាប់មីន និងគ្រាប់មីនទាស់ផ្ទះ

ជំរុញការអនុវត្ត “គម្រោងសម្តេចតេជោ សម្រាប់សកម្មភាពមីន” ក្រោមមូលបទ “ផ្តល់ដីសុវត្ថិ-
ភាព បង្កើតស្នាមញញឹម” ដើម្បីបំបាត់គ្រាប់មីនឱ្យអស់នៅត្រឹមឆ្នាំ ២០២៥។ ជំរុញការអនុវត្តគម្រោងមូល
និធិកម្ពុជាគ្មានគ្រាប់មីនឆ្នាំ ២០២៥ និងខិតខំកៀរគរជំនួយ និងសហការជាមួយដៃគូអភិវឌ្ឍន៍នៃវិស័យ
សកម្មភាពមីន ដើម្បីអនុវត្តគម្រោងបោសសម្អាតមីនតាមផែនការយុទ្ធសាស្ត្រជាតិសកម្មភាពមីនឆ្នាំ ២០១៨-
២០២៥។

ខ.២- នយោបាយការបរទេស

ក្នុងរយៈពេល ៤-៥ឆ្នាំទៅមុខ ឬក៏ច្រើនជាងនេះ ទំនាក់ទំនងអន្តរជាតិនឹងវិវឌ្ឍទៅតាមការបត់
បែននៃស្ថានភាពសកល និងពិភពលោក ដែលនឹងទទួលបានឥទ្ធិពលដោយផ្ទាល់ និងដោយប្រយោលពីការ
ប្រកួតប្រជែងរវាងមហាអំណាចធំៗ និងពីការប្រែប្រួលខាងកូមិសាស្ត្រនយោបាយតាមតំបន់នានា។

មានការវិវឌ្ឍមួយចំនួនដែលយើងអាចប៉ាន់ប្រមាណបានដូចតទៅ៖

១- ការបន្តខិតខំរក្សាឱ្យខាងតែបាននូវឧត្តមភាពត្រួតត្រាកិច្ចការពិភពលោករបស់ ស.រ.អា. និង
ការទាមទារនូវតួនាទីស្របច្បាប់របស់ប្រទេសចិន ក្នុងការចាត់ចែងកិច្ចការអន្តរជាតិនោះ នឹងបន្តឱ្យមានការ
ប្រកួតប្រជែងរវាងមហាអំណាចធំៗបំផុតទាំងពីរ សម្រាប់រយៈពេលយូរតទៅមុខ។ ស.រ.អា. ដែលនៅតែជា
មហាអំណាចធំៗបំផុតក្នុងលោកនឹងបន្តប្រមូលសម្ព័ន្ធមិត្ត និងប្រទេសនានាដែលប្រកាន់ផ្នត់គំនិត និង
នយោបាយដូចគ្នាដើម្បីដាក់គំនាប និងរារាំងប្រទេសចិន កុំឱ្យដណ្តើមយកឧត្តមភាពលើខ្លួនបាន។ ចំណែក
ប្រទេសចិន ដែលកំពុងបន្តពង្រឹង ពង្រីកឋានៈជាមហាអំណាចសេដ្ឋកិច្ចទី២ បានបង្ហាញពីការប្តេជ្ញាចិត្តដ៏
មោះមុត “មិនមានអ្វីអាចរារាំងបាន” ក្នុងការសម្រេចនូវការបង្កើតមហាប្រទេសសង្គមនិយមទំនើបលើ
គ្រប់វិស័យ។ ទំនាក់ទំនងអន្តរជាតិនាពេលខាងមុខ នឹងអាស្រ័យជាសំខាន់លើសារជាតិនៃទំនាក់ទំនងរវាង
មហាអំណាចទាំងពីរនេះ ដែលនឹងជះឥទ្ធិពលលើសណ្តាប់ធ្នាប់ពិភពលោកទាំងមូល ជាពិសេស នៅតំបន់
អាស៊ី-ប៉ាស៊ីហ្វិក។ ជាក់ស្តែង “យុទ្ធសាស្ត្រឥណ្ឌូ-ប៉ាស៊ីហ្វិកសេរី និងបើកចំហ” “កិច្ចព្រមព្រៀងភាពជាដៃគូ
អន្តរជាតិស៊ីហ្វិក” (TPP) “កិច្ចសន្ទនាចតុភាគី” (QUAD) “ក្របខណ្ឌសេដ្ឋកិច្ចឥណ្ឌូ-ប៉ាស៊ីហ្វិក” (IPEF)

“សម្ព័ន្ធភាពនៃភាពជាដៃគូសន្តិសុខ អូស្ត្រាលី ចក្រភពអង់គ្លេស និងសហរដ្ឋអាមេរិក” (AUKUS), យន្តការដែលមានយុទ្ធសាស្ត្រយោធា និងនយោបាយ (Indo-Pacific) និងការគាំទ្រដល់កោះតៃវ៉ាន់ ជាដើម គឺជាការឆ្លើយតបរបស់អាមេរិកទៅនឹងគំនិតផ្តួចផ្តើមរបស់ចិន រួមមាន “ខ្សែក្រវាត់និងផ្លូវ”, “គំនិតផ្តួចផ្តើមអភិវឌ្ឍន៍សកល” និង “គំនិតផ្តួចផ្តើមសន្តិសុខសកល”... ។

អ្វីដែលជាបញ្ហា គឺការប្រកួតប្រជែងនេះ បាននិងបន្តដាក់សម្ពាធលើប្រទេសនានាក្នុងតំបន់យើងខណៈដែលមហាអំណាចទាំងពីរមានទំនាក់ទំនង និងផលប្រយោជន៍ចាំបាច់ខាងសេដ្ឋកិច្ច ពាណិជ្ជកម្ម និងសន្តិសុខសម្រាប់ប្រទេសទាំងអស់។

២- តំបន់អាស៊ី-ប៉ាស៊ីហ្វិក នឹងនៅតែជាសង្វែងដណ្តើមឧត្តមភាព និងផលប្រយោជន៍របស់មហាអំណាចធំ និងមធ្យម និងជាទីតាំងនៃភាពតានតឹងជាច្រើន ដោយសារតែសារៈសំខាន់នៃតំបន់នេះទាំងផ្នែកសេដ្ឋកិច្ច ពាណិជ្ជកម្ម ការតភ្ជាប់យុទ្ធសាស្ត្រ និងនយោបាយ។ ចិន ឥណ្ឌា ជប៉ុន និងសហគមន៍អាស៊ាន នឹងបន្តរីកចម្រើន លូតលាស់ ព្រមទាំងបង្កើនទម្ងន់ និងសារៈសំខាន់ខាងនយោបាយ សេដ្ឋកិច្ច និងយោធា។ សម្ព័ន្ធភាពខ្នាតតូចកំពុងត្រូវបានចងក្រង ហើយប្រាកដជានឹងត្រូវពង្រឹង ពង្រីកទៅអនាគតបង្កើតបានជាហានិភ័យនៃការប៉ះទង្គិចគ្នាដោយចេតនា ឬដោយការគិតគូរខុស។

៣- ដូចដែលជោគជ័យនៃការធ្វើជាប្រធានរបស់កម្ពុជាក្នុងឆ្នាំ២០២២បង្ហាញស្រាប់ សហគមន៍អាស៊ាននឹងបន្តដើរតួនាទីដ៏សំខាន់ក្នុងនិម្មាបនកម្មតំបន់ និងសកល។ សម្រាប់កម្ពុជា អាស៊ានជាខែលការពារសម្ពាធពីខាងក្រៅផង និងជាច្រកទំនាក់ទំនងដ៏សំខាន់ជាមួយដៃគូ និងតួអង្គនានា តាមរយៈយន្តការសហប្រតិបត្តិការ ការពិគ្រោះយោបល់ និងការប្រាស្រ័យទាក់ទង គួយយ៉ាង យន្តការអាស៊ានបូក កិច្ចប្រជុំកំពូលអាស៊ីបូព៌ា វេទិកាតំបន់អាស៊ាន កិច្ចប្រជុំរដ្ឋមន្ត្រីការពារជាតិអាស៊ានបូក (ADMM Plus) ជាដើម។ រយៈពេល២ឆ្នាំចុងក្រោយនេះ ទំនាក់ទំនងអាស៊ានជាមួយចិន អូស្ត្រាលី សហរដ្ឋអាមេរិក និងឥណ្ឌាត្រូវបានដំឡើងដល់កម្រិតភាពជាដៃគូយុទ្ធសាស្ត្រគ្រប់ជ្រុងជ្រោយ។ ក្នុងឆ្នាំ២០២២នេះ ប្រទេសថ្មី៧បានក្លាយជា រដ្ឋភាគីនៃសន្ធិសញ្ញាមិត្តភាព និងកិច្ចសហប្រតិបត្តិការនៅអាស៊ីអាគ្នេយ៍ (TAC) នាំឱ្យចំនួនសរុបកើនដល់ ៥០ ដែលការណ៍នេះបានបង្ហាញពីការទទួលស្គាល់សារៈសំខាន់របស់អាស៊ាន។

៤- ក្នុងបរិការណ៍នៃការប្រកួតប្រជែងដ៏តានតឹង និងភាពមិនប្រាកដប្រជាក្នុងទំនាក់ទំនងអន្តរជាតិ នេះ កម្ពុជាក៏ដូចជាប្រទេសតូច និងមធ្យមជាច្រើនទៀត នឹងបន្តទទួលរងនូវឥទ្ធិពល សម្ពាធនិងផលវិបាកនៃវិបត្តិនានាពីខាងក្រៅ គួយយ៉ាង សង្គ្រាមនៅអ៊ុយក្រែនដែលពិបាករកការបញ្ចប់ វិបត្តិនៅមីយ៉ាន់ម៉ាដែលបន្តគំរាមកំហែងដល់ស្ថិរភាពតំបន់ និងការរកសាងសហគមន៍អាស៊ាន ហានិភ័យពិតៗនៃលទ្ធភាពជ្រុលជ្រួសនៅឧបទ្វីបកូរ៉េ ច្រកតៃវ៉ាន់ និងសមុទ្រចិនខាងត្បូង។ ក៏ប៉ុន្តែ កម្ពុជាក៏អាចប្រើប្រាស់នូវកាលានុវត្តភាពដែលកើតឡើងដោយសារជោគជ័យនៃការធ្វើប្រធានអាស៊ាន កិច្ចប្រឹងប្រែងដែលត្រូវបានទទួលស្គាល់ក្នុងការជួយរកច្រកចេញសម្រាប់វិបត្តិនៅមីយ៉ាន់ម៉ា និងការបង្ហាញយ៉ាងប្រក្សក្សនូវការអនុវត្តនយោបាយការបរទេសឯករាជ្យដោយផ្អែកលើច្បាប់ ជាពិសេសក្នុងករណីជំហរចំពោះសង្គ្រាមនៅអ៊ុយក្រែន ដើម្បីផ្តល់យុត្តិធម៌ដល់ប្រទេសយើង ការយោគយល់ចំពោះលក្ខណៈដោយឡែកនៃស្ថានភាពកម្ពុជា និងការគោរពអធិបតេយ្យ និងឯករាជ្យជាតិយើង។

ក្នុងស្ថានភាពដូចរៀបរាប់ខាងលើ នយោបាយការបរទេសកម្ពុជានឹងផ្ដោតសារៈសំខាន់ និង ផលប្រយោជន៍លើការងារចម្បងៗដូចតទៅ៖

១- បន្តការពារផលប្រយោជន៍ស្នូលរបស់កម្ពុជាដោយគោរព និងការពារយ៉ាងម៉ឺងម៉ាត់នូវរដ្ឋធម្មនុញ្ញ និងបន្តអនុវត្តការងារការទូតបុរេសកម្មដើម្បីទទួលបាននូវការគោរពដល់អធិបតេយ្យ បូរណភាពទឹកដី ឯករាជ្យ និងការទទួលស្គាល់នូវបំណងប្រាថ្នា និងភាពចាំបាច់ក្នុងការរក្សាសន្តិភាព ស្ថិរភាព និងការអភិវឌ្ឍសង្គម-សេដ្ឋកិច្ច។ ប្រមូល និងប្រើប្រាស់កិច្ចប្រឹងប្រែងរួមរបស់បក្ស រាជរដ្ឋាភិបាល ស្ថាប័ននីតិបញ្ញត្តិ និងស្ថាប័ន អង្គការមហាជន ដើម្បីប្រឆាំងនឹងការជ្រៀតជ្រែកចូលកិច្ចការផ្ទៃក្នុង ការពារផលប្រយោជន៍ពលរដ្ឋកម្ពុជានៅ ក្រៅប្រទេស ការពារកិត្តិយស និងកិត្តិនាមប្រទេសជាតិ។

២- បន្តអនុវត្តនយោបាយការបរទេសឯករាជ្យដោយផ្អែកលើច្បាប់ ការគោរពនិយាម គោលបំណង និងគោលការណ៍នានា នៃធម្មនុញ្ញរបស់ អ.ស.ប. និងអាស៊ាន។ បន្តអនុវត្តការទូតទំនាក់ទំនង តែម៉ឺងម៉ាត់ បត់ បែន និងថ្លឹងថ្លែងស្របតាមការផ្លាស់ប្តូរផ្នែកយុទ្ធសាស្ត្រ ភូមិសាស្ត្រនយោបាយតំបន់ និងពិភពលោក។ ស្ដារ ឡើងវិញនូវទំនាក់ទំនងប្រពៃណីជាមួយប្រទេសជាមិត្តចាស់ កសាងទំនាក់ទំនងមិត្តភាព សហប្រតិបត្តិការ ជាមួយមិត្តថ្មី បន្ថែមការយកចិត្តទុកដាក់ទៅកាន់បណ្តាប្រទេសក្នុងតំបន់អាមេរិកកណ្តាល អាមេរិកឡាទីន អាហ្វ្រិក មជ្ឈិមបូព៌ា អាស៊ីកណ្តាល។ ថែទាំ និងពង្រឹង ពង្រីកទំនាក់ទំនងជាមួយប្រទេសជាមិត្តជិតខាង និងក្នុងតំបន់។

៣- រួមចំណែកកាន់តែសកម្មក្នុងកិច្ចប្រឹងប្រែងតំបន់ និងសកលលោក ដើម្បីថែរក្សា និងពង្រឹង សន្តិភាព ស្ថិរភាព និងវិបុលភាព បន្តប្រយុទ្ធប្រឆាំងនឹងផលប៉ះពាល់អវិជ្ជមាននៃការប្រែប្រួលអាកាសធាតុ ឧក្រិដ្ឋកម្មឆ្លងដែនគ្រប់ប្រភេទ អំពើហិង្សា ជំងឺឆ្លងនានា។ល។ បន្តរួមចំណែកក្នុងប្រតិបត្តិការរក្សាសន្តិភាព របស់ អ.ស.ប. និងការបោសសម្អាតមីន និងយុទ្ធភណ្ឌមិនទាន់ផ្ទុះ។ រួមចំណែកក្នុងការពង្រឹងពហុភាគី និយម ចូលរួមយ៉ាងសកម្មក្នុងវេទិកាតំបន់ និងអន្តរជាតិ។ ប្រើប្រាស់សន្ទុះវិជ្ជមាន ដែលបានមកពីជោគជ័យ នៃការធ្វើប្រធានអាស៊ាន ដើម្បីពង្រឹងតួនាទីរបស់កម្ពុជាក្នុងសហគមន៍នេះផង និងក្នុងឆាកអន្តរជាតិផង តាមរយៈតួនាទីកាន់តែសំខាន់របស់អាស៊ានក្នុងកិច្ចសន្ទនា ការពិគ្រោះយោបល់ និងការសម្របសម្រួល។ បន្ត ដើរតួនាទីជាអ្នកសម្រួលការចរចា ការស្វែងរកច្រកសន្ទនា និងដោះស្រាយបញ្ហានានាតាមផ្លូវនយោបាយ ក្នុងឋានៈជាប្រទេសដែលមិនស្វែងរកផលប្រយោជន៍ផ្ទាល់ខ្លួនអ្វីក្រៅពីសន្តិភាព ស្ថិរភាព និងការផ្សះផ្សា។

៤- រឹតបំណងខាងសេដ្ឋកិច្ចជាមួយដៃគូចាស់ និងថ្មី។ ទំនាក់ទំនងល្អខាងផ្នែកសេដ្ឋកិច្ច ពាណិជ្ជកម្ម និងវិនិយោគ មិនត្រឹមតែរួមចំណែកដល់ការអភិវឌ្ឍសេដ្ឋកិច្ច សង្គម ក្នុងស្រុកយើងប៉ុណ្ណោះទេ ប៉ុន្តែថែម ទាំងបង្កើតប្រទេសយើងជាមួយប្រទេសដៃគូឱ្យកាន់តែជិតស្និទ្ធ ខាងផ្នែកនយោបាយទៀតផង។ យុទ្ធសាស្ត្រ ការទូតសេដ្ឋកិច្ច ដែលត្រូវបានប្រកាសឱ្យប្រើនៅដើមឆ្នាំ២០២១ នឹងរួមចំណែកយ៉ាងសំខាន់ក្នុងការ សម្រេចគោលដៅខាងលើនេះ ដោយជំរុញការទាក់ទាញវិនិយោគស្វែងរកទីផ្សារសម្រាប់ផលិតផល និងគាំទ្រ ដល់ឧស្សាហកម្មនាំចេញ លើកស្ទួយវិស័យទេសចរណ៍ និងវប្បធម៌ខ្មែរ ដោយផ្អែកលើប្រៀបខ្លាំងនៃសក្តានុពល សេដ្ឋកិច្ច និងបេតិកភណ្ឌប្រវត្តិសាស្ត្រសម័យអង្គររបស់យើង។ យកកិច្ចព្រមព្រៀងពាណិជ្ជកម្មសេរី និង យន្តការសហប្រតិបត្តិការទ្វេភាគី និងពហុភាគីដើម្បីគាំទ្រផលិតកម្ម និងកំណើនសេដ្ឋកិច្ចក្នុងស្រុក។ បន្ត

ខិតខំស្វែងរកធនធានហិរញ្ញវត្ថុពីប្រទេសដៃគូដើម្បីចូលរួមកសាងហេដ្ឋារចនាសម្ព័ន្ធទាំងផ្នែកទន់និងរឹង និង ស្វែងរកអាហារូបករណ៍ដើម្បីអភិវឌ្ឍធនធានមនុស្ស ដែលសុទ្ធតែជាកត្តាចាំបាច់សម្រាប់ការអភិវឌ្ឍសេដ្ឋកិច្ច ការពារ និងបង្កើនចំណូលសម្រាប់ប្រជាពលរដ្ឋ ខណៈពេលដែលកម្ពុជាកំពុងបោះជំហានឆ្ពោះទៅរកឋានៈ ជាប្រទេសចំណូលមធ្យមកម្រិតខ្ពស់នៅឆ្នាំ២០៣០ខាងមុខ។

៥- បន្ថយកិច្ចទុកដាក់ដល់ការបណ្តុះបណ្តាលធនធានមនុស្សខាងវិស័យការទូត ដែលត្រូវការ ពេលវេលា មធ្យោបាយ ធនធានបញ្ញា និងការលើកទឹកចិត្តសមស្រប ដើម្បីរក្សាទុក និងទាក់ទាញអ្នកមាន សមត្ថភាព និងទេពកោសល្យ។ ការប្រឹងប្រែងធ្វើការកែទម្រង់ប៉ុន្មានឆ្នាំចុងក្រោយនេះ បានកែលម្អយ៉ាង ច្រើនដល់លក្ខខណ្ឌ និងប្រសិទ្ធភាពការងារ ក៏ដូចជាសមត្ថភាព ភាពស្មោះត្រង់ និងទឹកចិត្តស្នេហាជាតិ។ ក្នុងគោលដៅរក្សានិរន្តរភាពនៃការកែទម្រង់ខាងលើ កិច្ចប្រឹងប្រែងទាំងនេះត្រូវការការគាំទ្រ និងការលើកទឹក ចិត្តបន្ថែម ដើម្បីឱ្យមន្ត្រីគ្រប់ថ្នាក់មានភាពមុតស្រួចក្នុងការអនុវត្តនយោបាយការបរទេសរបស់បក្ស និងរដ្ឋ។

កម្មវិធីនយោបាយរបស់គណបក្សប្រជាជនកម្ពុជាសម្រាប់ការកសាង និងការពារមាតុភូមិ ឆ្នាំ ២០២៣-២០២៨ ជាការបន្តនៃកម្មវិធីនយោបាយឆ្នាំ ២០១៨-២០២៣។ កម្មវិធីនយោបាយនេះ ត្រូវ បានអនុម័តដោយមហាសន្និបាតវិសាមញ្ញតំណាងទូទាំងប្រទេសរបស់គណបក្សនៅថ្ងៃទី២៩ ខែមករា ឆ្នាំ ២០២៣។

គណបក្សប្រជាជនកម្ពុជា សូមអំពាវនាវដល់បងប្អូនជនរួមជាតិនៅគ្រប់ទិសទី សូមបោះ ឆ្នោតគាំទ្រគណបក្សប្រជាជនកម្ពុជា ក្នុងការបោះឆ្នោតជ្រើសតាំងតំណាងរាស្ត្រនីតិកាលទី ៧ នៅថ្ងៃទី ២៣ ខែកក្កដា ឆ្នាំ ២០២៣ ខាងមុខនេះ ដើម្បីគណបក្សមានលទ្ធភាពគ្រប់គ្រាន់ក្នុងការដឹកនាំអនុវត្តកម្មវិធី នយោបាយនេះឱ្យបានសម្រេចជោគជ័យ បង្កើតបានសមិទ្ធផលធំៗថ្មីទៀត លើមាគ៌ាសន្តិភាព ប្រជាធិបតេយ្យ នីតិរដ្ឋ និងអភិវឌ្ឍន៍ ឆ្ពោះទៅកសាងអនាគតដ៏រុងរឿងនៃមាតុភូមិកម្ពុជា។